



ਕਰਮੀ ਕਰਮੀ ਹੋਏ ਵੀਚਾਰੁ

ਪੰਜ ਰਤਨ
ਗਿਆਨੀ ਸੰਤ ਸਿੰਘ ਮਸਕੀਨ

ਸੰਪਾਦਕ
ਹਰਜੀਤ ਸਿੰਘ

੧੯੮੫ ਸਤਿਗੁਰ ਪ੍ਰਸਾਦਿ॥

ਕਰਮੀ ਕਰਮੀ ਹੋਇ ਵੀਚਾਰੁ ॥

SIKHBOOKCLUB.COM
“ਪੰਥ ਰਤਨ”
ਗਿਆਨੀ ਸੰਤ ਸਿੰਘ ਜੀ ਮਸਕੀਨ

ਪ੍ਰਕਾਸ਼ਕ

ਗੁਰ ਜੋਤੀ ਏਨਟਰਪ੍ਰਾਇਜ਼, ਅਲਵਰ

Karmi Karmi Hoye Vichar (Karam Philosophy)
by
“Panth Rattan” Giani Sant Singh Maskeen Ji

©

ਸਭ ਹੱਕ ਲੇਖਕ ਦੇ ਰਾਖਵੇਂ ਹਨ।
ਬਿਨਾਂ ਆਗਿਆ ਕੋਈ ਨਾ ਛਾਪੇ।

ਪਹਿਲੀ ਵਾਰ : 2005

ਦੂਜੀ ਵਾਰ : 2007

ਤੀਜੀ ਵਾਰ : 2008

ਭੇਟਾ : 60/- ਰੁਪਏ

ਪ੍ਰਕਾਸ਼ਕ

ਗੁਰ ਜੋਤੀ ਏਨਟਰਪ੍ਰਾਇਜ਼

ਰੋਡ ਨੰਬਰ 2 ਅਲਵਰ

ਮੋਬਾਈਲ ਫੋਨ : 9829215353

e-mail : gurjyoti@Sancharnet.in
bsingh8963@rediffmail.com.

ਕੰਪੋਜਿੰਗ

ਹਰਸਿਮਰਨ ਗ੍ਰੈਫਿਕਸ, ਦਿੱਲੀ-110051

ਛਾਪਕ

ਸ਼ਿਲਾਲੇਖ ਐਸੋਸੀਏਟ, ਦਿੱਲੀ-110032

ਸਮਰਪਣ

ਇਹ ਪੁਸਤਕ ਬ੍ਰਾਹਮ ਗਿਆਨੀ
ਸ੍ਰੀ ਬਹਾਦਰ ਸਿੰਘ ਜੀ ਕਾਨਪੁਰ ਨਿਵਾਸੀ
(ਹੁਣ ਲੁਧਿਆਣਾ ਪੰਜਾਬ)
ਜੀ ਨੂੰ ਬੜੇ ਪਿਆਰ ਅਤੇ ਅਦਬ
ਨਾਲ ਸਮਰਪਿਤ

ਤਤਕਰਾ

ਭੂਮਿਕਾ

5

ਦੇ ਸ਼ਬਦ

6

ਕਰਮੀ ਕਰਮੀ ਹੋਏ ਵੀਚਾਰੁ॥

7

ਏਕ ਵਸਤੂ ਬੂਝਹਿ ਤਾ ਹੋਵਹਿ ਪਾਕ॥

58

ਬਿਨੁ ਬੂਝੇ ਤੂੰ ਸਦਾ ਨਾਪਾਕ॥

ਭੂਮਿਕਾ

ਕਰਮ ਦੀ ਜ਼ਿੰਮੇਵਾਰੀ ਸਿਰਫ ਮਨੁੱਖ ਤੋਂ ਆਇਦਾ ਹੁੰਦੀ ਹੈ ਕਿਉਂਕਿ ਮਨੁੱਖ ਇਕ ਸਮਝਦਾਰ ਪ੍ਰਾਣੀ ਹੈ। ਪਸੂ ਸਮਝ ਤੋਂ ਹੀਣਾ ਹੈ। ਉਸ ਤੋਂ ਜੋ ਕੁਝ ਵੀ ਹੁੰਦਾ ਹੈ ਪ੍ਰਕਿਰਤੀ ਕਰਾਉਂਦੀ ਹੈ। ਮਨੁੱਖ ਜੋ ਕੁਝ ਵੀ ਕਰਦਾ ਹੈ ਆਪਣੀ ਬੁਧ ਅਨੁਸਾਰ ਕਰਦਾ ਹੈ। ਜਦ ਕਰਮ ਦਾ ਕਰਤਾ ਇਹ ਹੈ ਤਾਂ ਫਿਰ ਭੋਗਤਾ ਵੀ ਇਹੀ ਹੈ। ਕਰਮ ਬੀਜ ਹੈ, ਦੁਖ ਸੁਖ ਫਲ ਹਨ। ਜੀਵਨ ਦੇ ਬਿਖ ਦੇ ਉਪਰ ਦੁਖਾਂ ਦੇ ਫਲਾਂ ਨੂੰ ਦੇਖ ਕੇ ਇਹ ਕਹਿਣਾ ਪਏਗਾ ਕਿ ਬੀਜ ਗਲਤ ਥੋਡਾ ਗਏ ਹਨ। ਗਲਤ ਬੀਜ ਦੁਖ ਹੀ ਪੈਦਾ ਕਰੇਗਾ। ਇਸ ਕਿਤਾਬ ਵਿਚ ਇਸੇ ਵਿਸ਼ੇ ਦਾ ਗੁਰਬਾਣੀ ਅਨੁਸਾਰ ਖੁਲਾਸਾ ਕੀਤਾ ਹੈ ਤਾਂ ਕਿ ਮਨੁੱਖ ਸਹੀ ਬੀਜ ਬੀਜ ਕੇ ਸੁਖਾਂ ਦਾ ਫਲ ਪ੍ਰਾਪਤ ਕਰ ਸਕੇ। ਕਿਤਾਬ ਦੇ ਸੁਚੱਜੇ ਢੰਗ ਨਾਲ ਲਿਖਣ ਦੀ ਸੇਵਾ ਅਤੇ ਲੁਗਾਂ ਮਾਤ੍ਰਾਂ ਦੀ ਸੁਧਾਈ ਕਰਨ ਦੀ ਸੇਵਾ ਸ੍ਰੀ ਹਰਜੀਤ ਸਿੰਘ ਨੇ ਕੀਤੀ ਹੈ। ਸਤਿਗੁਰੂ ਇਸ ਸੇਵਾ ਦੀ ਯੋਗਤਾ ਇਨ੍ਹਾਂ ਦੀ ਝੋਲੀ ਵਿਚ ਪਾਈ ਰਖਣ ਤਾਂ ਕਿ ਇਨ੍ਹਾਂ ਦਾ ਦਿਲ ਦਿਮਾਗ ਤੇ ਕਲਮ ਇਸ ਸੇਵਾ ਵਿਚ ਜੁਟੀ ਰਹੇ।

12-02-2004

ਦਾਸ

ਸੀਸ ਗਰੰਗ

ਗਿਆਨੀ ਸੰਤ ਸਿੰਘ ਮਸਕੀਨ

ਅਲਵਰ (ਗਜ਼ਸਥਾਨ)

ਦੇ ਸ਼ਬਦ

ਸਿਖ ਕੌਮ ਦੀ ਅਜੀਮ ਸ਼ਬਦਸ਼ੀਅਤ, ਬ੍ਰਹਮ ਗਿਆਨ ਦੀ ਸ਼ਿਖਰ ਤੇ ਪੁਜੀ ਹੋਈ ਗੁਰਮੁਖ ਆਤਮਾ ਦੇ ਥੋਲਾਂ ਨੂੰ ਲਿਖਤੀ ਰੂਪ ਦੇਣ ਵਿਚ ਨਾਚੀਜ਼ ਪਾਸੋਂ ਅਨੇਕਾਂ ਹੀ ਤਰ੍ਹਟੀਆਂ ਰਹਿ ਗਈਆਂ ਹੋਣਗੀਆਂ। ਪਠਕ ਸਜਣਾ ਪ੍ਰਤੀ ਬੇਨਤੀ ਹੈ ਕਿ ਅੱਛੇ ਸੁਝਾਵਾਂ ਰਾਹੀਂ ਦਾਸ ਦਾ ਮਾਰਗ-ਦਰਸ਼ਨ ਕਰਦੇ ਰਹਿਣਾ।

ਆਸ ਹੈ ਪਾਠਕ ਜਨ ਇਸ ਪੁਸਤਕ ਰਾਹੀਂ ਕਰਮ ਫਿਲਾਸਫੀ ਨੂੰ ਸਮਝ ਕੇ 'ਏਕ ਵਸਤੂ ਬੁਝਹਿ ਤਾ ਹੋਵਹਿ ਪਾਕ' ਦੀ ਅਵਸਥਾ ਨੂੰ ਪ੍ਰਾਪਤ ਕਰ ਸਕਣਗੇ।

ਮੋਬਾਈਲ : 9810878595

ਫੋਨ : 22514492

ਦਾਸ

ਹਰਜੀਤ ਸਿੰਘ

10 ਰਾਧੇ ਸ਼ਾਮ ਪਾਰਕ,
ਪਰਵਾਨਾ ਰੋਡ, ਦਿੱਲੀ-51

ਕਰਮੀ ਕਰਮੀ ਹੋਇ ਵੀਚਾਰੁ॥

ਧਰਮ ਦੇ ਅਨੰਤ ਪਹਿਲੂ ਨੇ, ਅਨੰਤ ਰੂਪ ਨੇ ਅਤੇ ਹਰ ਪਹਿਲੂ ਦੀ
ਆਪਣੀ-ਆਪਣੀ ਵਿਚਾਰ ਹੈ। ਧਰਮ ਦੀ ਦੁਨੀਆਂ ਵਿਚ ਕਰਮ ਦੀ ਬਹੂਤ ਵੱਡੀ
ਚਰਚਾ ਹੈ। ਆਪਾਂ ਇਸ ਨੂੰ ਹੀ ਪੜ੍ਹਨ ਤੇ ਸਮਝਣ ਦੀ ਕੋਸ਼ਿਸ਼ ਕਰਦੇ ਹਾਂ -

ਕਰਮੀ ਕਰਮੀ ਹੋਇ ਵੀਚਾਰੁ॥
ਸਚਾ ਆਪਿ ਸਚਾ ਦਰਬਾਰੁ॥

(ਜਪੁਜੀ ਸਾਹਿਬ ਅੰਕ - 7)

ਉਹ ਪੜ੍ਹ ਸੱਚਾ ਹੈ, ਉਸ ਦਾ ਦਰਬਾਰ ਸੱਚਾ ਹੈ, ਉਸ ਦਾ ਨਿਆਉ
ਸੱਚਾ ਹੈ। ਉਸ ਤੋਂ ਕੋਈ ਬੇਇਨਸਾਫ਼ੀ ਨਹੀਂ ਹੁੰਦੀ। ਕੋਈ ਦਬਾਉ ਪਾ ਕੇ ਉਸ
ਦਾ ਫੈਸਲਾ ਨਹੀਂ ਬਦਲਾਇਆ ਜਾ ਸਕਦਾ। ਕੁਝ ਲਾਲਚ ਦੇ ਕੇ ਉਸ ਦੀ
ਕਲਮ ਤੋੜੀ ਨਹੀਂ ਜਾ ਸਕਦੀ। ਕੋਈ ਹੋਰ ਕਿਸੇ ਪ੍ਰਕਾਰ ਦਾ ਲੋਭ-ਲਾਲਚ ਰੱਖ
ਕੇ ਉਸ ਦੇ ਫੈਸਲੇ ਨੂੰ, ਉਸਦੇ ਇਗਾਦੇ ਨੂੰ, ਨਾ ਮੋਹਿਆ ਜਾ ਸਕਦਾ ਹੈ, ਨਾ
ਤੋਝਿਆ ਜਾ ਸਕਦਾ। ਇਸ ਵਾਸਤੇ ਕਹਿੰਦੇ ਹਨ, ਉਹ ਅਟੱਲ ਹੈ, ਉਸ ਦਾ
ਨਿਆਉ ਅਟੱਲ ਹੈ। ਉਹ ਆਪ ਸੱਚਾ ਹੈ, ਉਸਦਾ ਨਿਆਉ ਸੱਚਾ ਹੈ।

ਇਹ ਗੱਲ ਵੱਖਰੀ ਹੈ ਕਿ ਦੁਨੀਆਂ ਵਿਚ ਜਿੱਥੇ ਇਨਸਾਫ਼ ਮਿਲੇ, ਸਾਰੇ
ਅਰਬ ਵਿਚ, ਈਰਾਨ, ਅਫਗਾਨਿਸਤਾਨ ਅਤੇ ਭਾਰਤ ਵਿਚ ਉਸ ਨੂੰ ਅਦਾਲਤ
ਕਹਿੰਦੇ ਹਨ, ਅਦਾਲ ਕਹਿੰਦੇ ਹਨ ਇਨਸਾਫ਼ ਨੂੰ, ਅਦਾਲਤ ਕਹਿੰਦੇ ਹਨ
ਇਨਸਾਫ਼ ਦਾ ਘਰ। 'ਮੁਨਸਫ਼' ਜਿਹੜਾ ਇਨਸਾਫ਼ ਕਰੇ। ਬਾਕੀ ਦੁਨੀਆਂ ਬਾਰੇ
ਤਾਂ ਮੇਰੀ ਜਾਣਕਾਰੀ ਨਾ ਹੋਵੇ, ਪਰ ਭਾਰਤ ਬਾਰੇ ਮੇਰੀ ਜਾਣਕਾਰੀ ਹੈ। ਉਥੇ ਤਾਂ
ਜੇ ਪੈਸੇ ਹਨ ਤਾਂ ਇਨਸਾਫ਼ ਖਰੀਦ ਲਓ, ਅਗਰ ਤਾਕਤ ਹੈ ਤਾਂ ਇਨਸਾਫ਼ ਖੋਹ
ਲਓ। ਜੇ ਤਾਕਤ ਨਹੀਂ ਹੈ ਇਨਸਾਫ਼ ਖੋਣ ਦੀ, ਤੇ ਪੈਸਾ ਨਹੀਂ ਹੈ ਇਨਸਾਫ਼
ਖਰੀਦਣ ਲਈ, ਤਾਂ ਇਨਸਾਫ਼ ਮੁਹਤ ਵਿਚ ਉਥੇ ਕਿਸੇ ਨੂੰ ਨਹੀਂ ਮਿਲਦਾ। ਹੈ

ਤਾਂ ਬਹੁਤ ਸਾਰੇ ਦੇਸ਼ ਹੀ ਇਸ ਤਰ੍ਹਾਂ। ਐਵੇਂ ਨਾਂ ਦੀ ਹੀ ਹੁੰਦੀ ਏ 'ਅਦਾਲਤ'।
ਅਦਲ ਕਿੱਥੇ ਮਿਲਦਾ ਹੈ ? ਇਨਸਾਫ਼ ਕਿੱਥੇ ਮਿਲਦਾ ਹੈ ?

ਸਚਾ ਆਪਿ ਸਚਾ ਦਰਬਾਰੁ॥

(ਜਪੁਜੀ ਸਾਹਿਬ ਅੰਕ - 7)

ਪ੍ਰਮਾਤਮਾ ਆਪ ਸੱਚਾ ਹੈ, ਉਸ ਦਾ ਦਰਬਾਰ ਸੱਚਾ ਹੈ। ਉਸਦੇ
ਦਰਬਾਰ ਵਿਚ ਕੀ ਹੁੰਦਾ ਹੈ ? :-

ਕਰਮੀ ਕਰਮੀ ਹੋਇ ਵੀਚਾਰੁ॥

(ਜਪੁਜੀ ਸਾਹਿਬ ਅੰਕ - 7)

ਉਸ ਦੇ ਦਰਬਾਰ ਵਿਚ ਕਰਮਾਂ ਦੀ ਵਿਚਾਰ ਹੁੰਦੀ ਹੈ। ਮਨੁੱਖ ਦੀ
ਸ਼ਕਲ-ਸੂਰਤ ਦੀ ਨਹੀਂ, ਮਨੁੱਖ ਦੇ ਕਰਮਾਂ ਦੀ।

ਇਸ ਵਿਚਾਰ ਨੂੰ ਸੈਂ ਅੱਗੇ ਤੇਰਾਂ। ਸੈਂ ਅਰਜ਼ ਕਰਨੀ ਚਾਹੁੰਦਾ ਹਾਂ ਕਿ
ਜਿਸ ਧਰਤੀ ਉੱਤੇ ਅਸੀਂ ਰਹਿੰਦੇ ਹਾਂ, ਦੋ ਤਰ੍ਹਾਂ ਦੀ ਦੁਨੀਆਂ ਧਰਮ ਨੇ ਮੰਨੀ ਹੈ,
ਭੋਗ ਭੂਮੀ ਤੇ ਕਰਮ ਭੂਮੀ। ਇਕ ਉਹ ਜੀਵ ਹਨ ਜੋ ਕੇਵਲ ਜੀਵਨ ਬਤੀਤ
ਕਰਨ ਲਈ ਹੀ ਆਏ ਹਨ, ਸੈਂ ਲੈਣਾ ਤੇ ਸਰੀਰ ਦੀਆਂ ਜ਼ਰੂਰਤਾਂ ਦੀ ਪੂਰਤੀ
ਕਰ ਲੈਣੀ, ਬੱਸ ਪਸੂ ਜਗਤ ! ਮਨੁੱਖ ਨੂੰ ਆਖਿਆ ਗਿਆ ਇਹ ਭੋਗ ਭੂਮੀ
ਦੇ ਨਾਲ-ਨਾਲ ਕਰਮ ਭੂਮੀ ਹੈ। ਇਹ ਭੋਗਣ ਦੇ ਨਾਲ-ਨਾਲ ਕੁਝ ਕਰਨ ਲਈ
ਆਇਆ ਹੈ। ਇਸ ਵਾਸਤੇ ਸਾਹਿਬ ਕਹਿੰਦੇ ਹਨ :—

ਕਰਮ ਭੂਮਿ ਮਹਿ ਬੋਅਹੁ ਨਾਮੁ॥

(ਮ. 4, ਅੰਕ 176)

ਮਨੁੱਖ ਕਰਮ ਭੂਮੀ ਹੈ, ਪਸੂ ਭੋਗ ਭੂਮੀ ਨੋ। ਪਸੂ ਆਪਣੇ ਕਰਮ
ਅਨੁਸਾਰ ਵਿਕਾਸ ਨਹੀਂ ਕਰ ਸਕਦਾ। ਇਸ ਤਰ੍ਹਾਂ ਨਾ ਉਸ ਦੇ ਸਰੀਰ ਦੀ
ਬਣਤਰ ਹੈ, ਨਾ ਹੀ ਇਸ ਤਰ੍ਹਾਂ ਉਸ ਦੇ ਮਨ ਦੀ ਬਣਤਰ ਹੈ। ਉਹ ਵਿਕਾਸ
ਕਰਮਾਂ ਉੱਤੇ ਅਸਵਾਰ ਹੈ ਕੇ ਨਹੀਂ ਕਰ ਸਕਦਾ। ਪ੍ਰਕਿਰਤੀ ਆਪਣੇ ਸੁਭਾ ਦੇ
ਮੁਤਾਬਕ ਉਸ ਨੂੰ ਅਗਾਂਹ ਤੋਰਦੀ ਹੈ। ਇੱਜ ਕਹਿ ਲਈ ਪਸੂਆਂ ਦਾ ਵਿਕਾਸ
ਪ੍ਰਾਕਿਤਕ ਹੈ, ਪ੍ਰਮਾਤਮਾ ਦੀ ਮਰਯਾਦਾ ਅਨੁਸਾਰ ਹੈ। ਉਹ ਮਰਯਾਦਾ ਕੀ ਮਨੁੱਖ
ਨਾਲ ਕੰਮ ਨਹੀਂ ਕਰਦੀ ? ਕੰਮ ਕਰਦੀ ਹੈ, ਮਨੁੱਖ ਨਾਲ ਸੁੰਤਰਤ ਮਰਯਾਦਾ
ਕੰਮ ਕਰਦੀ ਹੈ, ਬਈ ਇਥੇ ਇਹਨੂੰ ਸੁੰਤਰਤਾ ਦੇ ਦਈਏ। ਤੇਰੀ ਮਰਜ਼ੀ ਹੈ,

ਤੂੰ ਕੀ ਕਰਨਾ ਹੈ। ਮਨੁਖ ਨੂੰ ਕਰਮ ਦੀ ਛੋਟ ਦੇ ਦਿੱਤੀ ਗਈ ਹੈ। ਇਸ ਕਰਮ
ਭੂਮੀ ਚ :—

ਜੇਹਾ ਬੀਜੈ ਸੇ ਲੁਣੈ ਕਰਮਾ ਸੰਦੜਾ ਖੇਤੁ॥

(ਬਾਰਹਮਾਹਾ ਮ. ੫, ਅੰਕ 134)

ਜੈਸਾ-ਜੈਸਾ ਤੂੰ ਬੀਜ ਬੋਏਂਗਾ, ਤੈਸਾ-ਤੈਸਾ ਤੇਰੀ ਝੇਲੀ ਵਿਚ ਫਲ
ਪਵੇਗਾ। ਇਹ ਖੁੱਲ੍ਹੇ ਵੀ ਪ੍ਰਮਾਤਮਾ ਦੀ ਹੀ ਦਿੱਤੀ ਹੋਈ ਹੈ ਤਾਂ ਬ੍ਰਹਮ-
ਗਿਆਨੀਆਂ ਨੇ ਕਹਿ ਦਿੱਤਾ, ਫਿਰ ਸਾਡੇ ਕੋਲ ਤਾਂ ਕੁਝ ਵੀ ਨਹੀਂ। ਇਸ ਤੋਂ
ਆਮ ਲੋਕਾਂ ਨੇ ਬਹੁਤ ਗਲਤ ਅੰਦਾਜ਼ੇ ਲਾਏ, ਬਈ ਸਾਡੇ ਕੋਲ ਕੀ ਹੈ ? ਉਹ
ਕਰਨ-ਕਾਰਨ ਹੈ, ਜੇ ਸੁਤੰਤਰਤਾ ਵੀ ਉਸ ਦੀ ਹੀ ਦਿੱਤੀ ਹੋਈ ਹੈ, ਫਿਰ ਤਾਂ
ਠੀਕ ਹੀ ਹੈ। ਉਸ ਨੇ ਸਾਨੂੰ ਇਹ ਖੁੱਲ੍ਹੇ ਦਿੱਤੀ ਹੈ, ਤੂੰ ਸੱਚ ਵੀ ਬੋਲ ਸਕਦੇ,
ਝੂਠ ਵੀ ਬੋਲ ਸਕਦੇ, ਅਗਾਂਹ ਵੀ ਜਾ ਸਕਦਾ ਹੈ, ਪਿਛਾਂਹ ਵੀ ਮੁੜ ਸਕਦਾ
ਹੈ, ਥੱਲੇ ਵੀ ਜਾ ਸਕਦਾ ਹੈ, ਇਤਨੀ ਵੀ ਖੁੱਲ੍ਹੇ ਦਿੱਤੀ ਹੈ।

ਕਈ ਦਫਾ ਜਿਸ ਸਿਖਰ 'ਤੇ ਸਤਿ ਪੁਰਸ਼ ਬੋਲਦੇ ਹਨ, ਆਮ ਲੋਕਾਂ
ਦੀ ਉਹ ਸਿਖਰ ਨਹੀਂ ਹੁੰਦੀ। ਉਨ੍ਹਾਂ ਦੇ ਖੜ੍ਹੇ ਹੋਣ ਦਾ ਤੱਲ ਕੁਝ ਹੋਰ ਹੁੰਦਾ
ਹੈ। ਇਸ ਵਾਸਤੇ ਸਤਿ ਪੁਰਸ਼ ਕਹਿੰਦੇ ਕੁਝ ਹਨ, ਜਗਤ ਸਮਝਦਾ ਕੁਝ ਹੈ।
ਕਾਰਨ ? ਐਸਾ ਕਿਉਂ ਹੋਇਆ ? ਤਾਲ-ਮੇਲ ਨਹੀਂ ਬੈਠਿਆ। ਗੱਲ ਬਹੁਤ
ਉੱਚੀ ਸੀ, ਸਿਰ ਦੇ ਉਪਰੋਂ ਲੰਘ ਗਈ।

ਤੈਨੂੰ ਧਰਤੀ ਦਿੱਤੀ ਹੈ ਤੇ ਬੀਜ ਬੋਣ ਦੀ ਤੈਨੂੰ ਖੁੱਲ੍ਹੇ ਦੇ ਦਿੱਤੀ, ਤੂੰ
ਕਰਮ ਕਰ। ਜਦ ਇਹ ਆਖਿਆ ਜਾਂਦਾ ਹੈ ਕਰਮ ਕਰ :—

ਅਹਿਰਖ ਵਾਦੁ ਨ ਕੀਜੈ ਰੇ ਮਨੁ॥

ਸੁਕ੍ਰਿਤੁ ਕਰਿ ਕਰਿ ਲੀਜੈ ਰੇ ਮਨ॥

(ਆਸਾ ਕਬੀਰ ਜੀ ਅੰਕ 479)

ਗਿਲਾ ਕਿਉਂ ਕਰਦਾ ਹੈ ? ਸ਼ੁਭ ਕਰਮ ਕਰਕੇ ਸੁੱਖਾਂ ਨਾਲ ਆਪਣੀ
ਝੇਲੀ ਭਰ ਲੈ। ਜੇ ਕੁਝ ਤੂੰ ਜਗਤ ਵਿਚੋਂ ਪ੍ਰਾਪਤ ਕਰਨਾ ਹੈ, ਕਰ ਲੈ। ਤੈਨੂੰ
ਖੁੱਲ੍ਹੇ ਹੈ, ਤੈਨੂੰ ਧਰਤੀ ਦਿੱਤੀ ਹੈ। ਤੂੰ ਕੇਸਰ ਬੀਜਣਾ ਹੈ ਕਿ ਨਿੰਮ ਬੀਜਣੀ ਹੈ ?
ਤੂੰ ਜੋ ਬੀਜਣੇ ਹਨ ਕਿ ਚਣੇ ਬੀਜਣੇ ਹਨ ? ਤੂੰ ਅੰਗੂਹਾਂ ਦੀਆਂ ਵੇਲਾਂ
ਲਾਉਣੀਆਂ ਹਨ ਜਾਂ ਕਿੱਕਰਾਂ ਦੇ ਬੀਜ ਬੋਣੇ ਹਨ ? ਇਹ ਤੇਰੀ ਮਰਜ਼ੀ ਹੈ।

ਪਰ ਇਕ ਦਫਾ ਬੀਜ ਤੂੰ ਬੀਜ ਦਿੱਤਾ ਤੇ ਬੀਜਣ ਤੋਂ ਬਾਅਦ ਤੈਨੂੰ

ਖਿਆਲ ਆਵੇ, 'ਮੈਂ ਤਾਂ ਅੰਬਾਂ ਦੇ ਬੂਟੇ ਲਾਉਣੇ ਸਨ, ਲਾ ਬੈਠਾ ਹਾਂ ਕਿੱਕਰਾਂ ਦੇ। ਅੱਛਾ ਪ੍ਰਮਾਤਮਾ ਮੈਥੋਂ ਭੁੱਲ ਹੋਈ ਹੈ, ਇਨ੍ਹਾਂ ਕਿੱਕਰਾਂ ਨੂੰ ਹੀ ਅੰਬ ਲਾ ਦੇ।' ਨਹੀਂ ਲੋਗਾਣਗੇ। ਐਸਾ ਨਹੀਂ ਹੋਵੇਗਾ। ਇਹ ਉਸਦਾ ਨਿਯਮ ਨਹੀਂ ਹੈ। ਬਾਬਾ ਫਰੀਦ ਕਹਿੰਦੇ ਹਨ :—

ਫਰੀਦਾ ਲੋੜੈ ਦਾਖ ਬਿਜ਼ਉਗੀਆਂ ਕਿਕਰਿ ਬੀਜੈ ਜਣ॥
ਹੰਢੈ ਉਨ ਕਤਾਇਦਾ ਪੈਧਾ ਲੋੜੈ ਪਟ੍ਟ॥ ੨੩॥ (ਅੰਕ 1379)

ਲਾਉਦਾ ਬੂਟੇ ਕਿੱਕਰਾਂ ਦੇ, ਮੰਗਦਾ ਹੈ ਅੰਬ ? ਚਰਖੇ ਵਿਚ ਕੱਤਦਾ ਹੈ ਉੱਨ ਤੇ ਮੰਗਦਾ ਹੈ ਰੇਸ਼ਮ ? ਐਸਾ ਹੋਇਆ ਹੈ ਕਦੇ ? ਬੀਜ ਮਨੁੱਖ ਦੁੱਖਾਂ ਦੇ ਬੋਦਾ ਹੈ ਤੇ ਮੰਗਦਾ ਸੁੱਖ ਹੈ। ਇਸ ਤਰ੍ਹਾਂ ਹੀ ਰਿਹੈ ਅਤੇ ਜਦ ਇਸ ਨੂੰ ਸੁੱਖ ਮਿਲਦਾ ਨਹੀਂ ਤਾਂ ਗਿਲਿਆਂ ਨਾਲ ਭਰ ਜਾਂਦਾ ਅਤੇ ਗਿਲਾ ਇਤਨਾ ਵੱਧ ਜਾਂਦਾ ਹੈ ਕਿ ਕਹਿ ਦਿੰਦਾ ਹੈ, 'ਕੋਈ ਪ੍ਰਮਾਤਮਾ ਨਹੀਂ, ਕੋਈ ਈਸ਼ਵਰ ਨਹੀਂ।'

ਅਹਿਰਖ ਵਾਦੂ ਨ ਕੀਜੈ ਰੇ ਮਨ॥
ਸੁਕ੍ਰਿਤੁ ਕਰਿ ਕਰਿ ਲੀਜੈ ਰੇ ਮਨ॥

(ਸ੍ਰੀ ਗੁਰੂ ਸਾ, ਅੰਕ 479)

ਲੇਕਿਨ ਦੂਜੇ ਤਬਕੇ ਦਾ ਮਨੁੱਖ ਐਸਾ ਕਹਿ ਦਿੰਦਾ :—

ਕਰਨ ਕਰਾਵਨ ਸਰਬ ਕੋ ਨਾਥ॥

(ਸ੍ਰੀ ਗੁਰੂ ਸਾ, ਅੰਕ 277)

ਉਹ ਤਾਂ ਆਪ ਹੀ ਨਾਥ ਹੈ, ਮਾਲਕ ਹੈ, ਸਭ ਕੁਝ ਉਸਦੇ ਹੱਥ ਵਿਚ ਹੈ—
ਇਸ ਕਾ ਬਲੁ ਨਾਹੀ ਇਸੁ ਹਾਥ॥

ਕਰਨ ਕਰਾਵਨ ਸਰਬ ਕੋ ਨਾਥ॥ (M. 5, ਅੰਕ 277)

ਫਿਰ ਉਹ ਇੰਜ ਲੈ ਲੈਂਦਾ। ਮਨੁੱਖ ਦੇ ਹੱਥ ਵਿਚ ਕੀ ਹੈ ? ਵਾਕਿਆ ਹੀ ਕੁਝ ਨਹੀਂ ਹੈ। ਹੁਣ ਤੁਸੀਂ ਆਖੋਗੇ ਕਿ ਹੁਣੇ ਹੀ ਤਾਂ ਤੂੰ ਕਹਿ ਰਿਹੈ ਕਿ ਅੰਬ ਵੀ ਬੀਜ ਸਕਦਾ ਹੈ, ਕਿੱਕਰਾਂ ਵੀ ਬੀਜ ਸਕਦਾ ਹੈ, ਪਰ ਮੈਂ ਅਰਜ਼ ਕਰਾਂ, ਫਿਰ ਵੀ ਕੁਝ ਨਹੀਂ ਹੈ, ਮਨੁੱਖ ਦੇ ਹੱਥ ਵਿਚ। ਕਿਉਂ ? ਕਿੱਕਰ ਬੀਜਣ ਦੀ ਖੁਲ੍ਹੀ ਵੀ ਪ੍ਰਮਾਤਮਾ ਨੇ ਦਿੱਤੀ ਹੈ ਤੇ ਅੰਬਾਂ ਦੇ ਬੂਟੇ ਲਾਉਣ ਦੀ ਖੁਲ੍ਹੀ ਵੀ ਪ੍ਰਮਾਤਮਾ ਨੇ ਦਿੱਤੀ ਹੈ। ਇਹ ਜੋ ਖੁਲ੍ਹੀ ਹੈ, ਇਹ ਵੀ ਤੂੰ ਦਿੱਤੀ ਹੈ। ਇਸ ਵਾਸਤੇ ਸਾਡੇ ਕੋਲ ਤਾਂ ਆਪਣਾ ਕੁਝ ਵੀ ਨਹੀਂ। ਇਸ ਰੂਪ ਵਿਚ ਭਗਤਾਂ ਨੇ

ਇਸ ਨੂੰ ਲਿਆ, ਜਿਸ ਰੂਪ ਵਿਚ ਅਸੀਂ ਲੈ ਲੈਂਦੇ ਹਾਂ, ਇਕ ਸਰਾਬ ਪੀ ਰਿਹੈ,
ਕਹਿੰਦਾ ਜਦੋਂ ਗੁਰੂ ਛਡਾਏਗਾ, ਛੱਡ ਦਿਆਂਗੇ ! ਇਹਦਾ ਮਤਲਬ ਤੈਨੂੰ ਗੁਰੂ
ਆਖਦਾ ਹੈ ਤੂੰ ਪੀ ? ਸਵੇਰੇ ਵੀ ਪੀ ਤੇ ਸ਼ਾਮੀ ਵੀ ਪੀ ? ਲੋਕੀਂ ਕਹਿ ਦਿੰਦੇ
ਹਨ, ਜਦੋਂ ਪ੍ਰਮਾਤਮਾ ਜਗਾਏਗਾ, ਅੰਮ੍ਰਿਤ ਵੇਲੇ ਉੱਠ ਕੇ ਜਪ ਕਰ ਲਵਾਂਗੇ,
ਮਤਲਬ ਅਜੇ ਪ੍ਰਮਾਤਮਾ ਨਹੀਂ ਚਾਹੁੰਦਾ ? ਜਦੋਂ ਗੁਰੂ ਚਾਹੇਗਾ, ਉਦੋਂ ਨੇਕ ਕੰਮ
ਕਰਾਂਗੇ। ਇਹਦਾ ਮਤਲਬ ਅਜੇ ਗੁਰੂ ਇੱਹੀ ਚਾਹੁੰਦਾ ਹੈ ਕਿ ਤੂੰ ਬੁਰੇ ਕੰਮ
ਕਰ ? ਇਹ ਜਿਹੜੇ ਅਰਥ ਲੋਕਾਂ ਨੇ ਕੀਤੇ ਹਨ ਤੇ ਸਮਝੇ ਹਨ, ਇਹ ਇਨ੍ਹਾਂ
ਦਾ ਭੁਲੇਖਾ ਹੈ।

□ □ □

SIKHBOOKCLUB.COM

ਇਸ ਵਕਤ ਦੀ ਵਿਚਾਰ ਦਾ ਆਧਾਰ ਜਿਹੜੀ ਪੰਗਤੀ ਮੈਂ ਚੁਣੀ ਹੈ, ਧੰਨ ਗੁਰੂ ਨਾਨਕ ਦੇਵ ਜੀ ਮਹਾਰਾਜ ਦੀ, 'ਕਰਮੀ ਕਰਮੀ ਹੋਇ ਵੀਰਾਗੁ॥ ਸਚਾ ਆਪਿ ਸਚਾ ਦਰਬਾਰੁ॥' ਉਸ ਸੱਚੇ ਦੇ ਦਰਬਾਰ ਵਿਚ ਸੱਚ ਹੈ, ਕਰਮਾਂ ਦੇ ਅਨੁਸਾਰ ਫੈਸਲੇ ਕਰਦਾ ਹੈ ਬਾਬੀ ਕੁਝ ਵੀ ਨਹੀਂ।

ਮਹਾਤਮਾ ਬੁੱਧ ਨੇ ਇੱਥੋਂ ਤੱਕ ਐਲਾਨੀਆ ਕਹਿ ਦਿੱਤਾ, 'ਭਗਵਾਨ ਦੀ ਛਿਕਰ ਬਾਅਦ ਵਿਚ ਕਰੀ, ਕਰਮ ਦੀ ਛਿਕਰ ਪਹਿਲੇ ਕਰੀ।' ਇੱਥੋਂ ਹਿੰਦੁਸਤਾਨ ਦੇ ਬ੍ਰਾਹਮਣਾਂ ਨੇ ਮਹਾਤਮਾ ਬੁੱਧ ਨੂੰ ਨਾਸਤਕ ਕਹਿ ਦਿੱਤਾ। ਅੱਜੇ ਤੱਕ ਵੀ ਬ੍ਰਾਹਮਣੀ ਸਮਾਜ ਉਸ ਨੂੰ ਨਾਸਤਕ ਕਹਿੰਦਾ ਹੈ। ਪਟਨਾ ਜੰਕਸ਼ਨ ਦੇ ਬਾਹਰ ਇਕ ਬਹੁਤ ਵੱਡਾ ਮੰਦਰ ਬਣਿਆ ਹੋਇਆ ਹੈ। ਪਹਿਲਾਂ ਇਹ ਫੈਸਲਾ ਹੋਇਆ ਸੀ ਕਿ ਭਾਰਤ ਵਿਚ ਜਿਤਨੇ ਵੀ ਅਵਤਾਰੀ ਪੁਰਸ਼ ਹੋਏ ਹਨ, ਉਨ੍ਹਾਂ ਸਾਰਿਆਂ ਦੀਆਂ ਮੂਰਤੀਆਂ ਇਸ ਵਿਚ ਸਥਾਪਤ ਕਰਨੀਆਂ ਹਨ ਅਤੇ ਮੰਦਰ ਬੜਾ ਹੀ ਕਾਬਲ-ਏ-ਦੀਦ ਹੈ, ਬੜਾ ਖਰਚ ਕੀਤਾ ਅਤੇ ਗਾਲਿਬਨ 15-20 ਸਾਲਾਂ ਵਿਚ ਤਾਮੀਰ ਹੋਇਆ, ਬਣ ਗਿਆ ਤੇ ਹੁਣ ਮੂਰਤੀਆਂ ਸਥਾਪਨ ਕਰਨੀਆਂ ਸਨ। ਕਿਸ਼ਨ ਦੀ ਮੂਰਤੀ ਕਰ ਦਿੱਤੀ, ਰਾਮ ਦੀ ਮੂਰਤੀ ਕਰ ਦਿੱਤੀ, ਸਿਵ ਜੀ ਦੀ ਹੋ ਗਈ, ਵਿਸ਼ਨੂੰ ਦੀ ਹੋ ਗਈ, ਬ੍ਰਾਹਮੇ ਦੀ ਹੋ ਗਈ, ਹਨੂਮਾਨ ਦੀ ਵੀ ਹੋ ਗਈ ਤੇ ਬਹੁਤ ਸਾਰੇ ਦੇਵੀ-ਦੇਵਤਿਆਂ ਦੀਆਂ ਮੂਰਤੀਆਂ ਦਾ ਆਰਡਰ ਦਿੱਤਾ ਗਿਆ, ਮਹਾਤਮਾ ਬੁੱਧ ਦੀ ਮੂਰਤੀ ਵੀ ਮੰਗਵਾਈ ਗਈ, ਜੋ ਅੱਜੇ ਤੱਕ ਬਾਹਰ ਪਈ ਹੈ। ਝਗੜਾ ਚੱਲ ਰਿਹਾ ਕਿ ਇਹ ਨਹੀਂ ਸਥਾਪਨ ਕਰਨੀ, ਇਹ ਨਾਸਤਕ ਹੈ। ਉਹ ਮੂਰਤੀ ਵੀ ਮੰਦਰ ਦੇ ਬਾਹਰ ਪਈ ਹੈ। ਝਗੜਾ ਚੱਲ ਰਿਹਾ ਹੈ ਕਿ ਇਹ ਤਾਂ ਨਾਸਤਕ ਹੈ। ਇਹ ਤਾਂ ਵਰਣ-ਵੰਡ ਨੂੰ ਵੀ ਨਹੀਂ ਮੰਨਦਾ।

ਇਤਨੇ ਵੱਡੇ ਵਕਤ ਦੇ ਅਵਤਾਰੀ ਪੁਰਸ਼ ਨੂੰ ਨਾਸਤਕ ਕਿਉਂ ਕਿਹਾ ਗਿਆ? ਉਸ ਨੇ ਆਪਣੇ ਭਿਖਸੂਆਂ ਨੂੰ ਕਿਹਾ, 'ਰੱਬ ਦੀ ਛਿਕਰ ਬਾਅਦ ਵਿਚ

ਕਰਿਓ, ਪਹਿਲਾਂ ਕਰਮ ਦੀ ਛਿਕਰ ਕਰਨਾ, ਕਿਉਂਕਿ ਉਸ ਨੇ ਵੀ ਫੈਸਲਾ ਕਰਮ
ਦੇ ਮੁਤਾਬਕ ਕਰਨਾ ਹੈ।' ਜੇ ਕਰਮ ਦੇ ਮੁਤਾਬਕ ਹੀ ਫੈਸਲਾ ਉਸਨੇ ਕਰਨਾ ਹੈ
ਤਾਂ ਤੈਨੂੰ ਉਹਦੀ ਛਿਕਰ ਕਰਨ ਦੀ ਐਨੀ ਲੋੜ ਨਹੀਂ, ਤੂੰ ਕਰਮ ਦੀ ਛਿਕਰ
ਕਰ। ਉਸ ਦੇ ਹੁਕਮ ਦੀ ਛਿਕਰ ਕਰ। ਉਸ ਦੇ ਵਿਧਾਨ ਦੀ ਛਿਕਰ ਕਰ।
ਬੋਧ ਬਿਖਸੂਆਂ ਵਿਚ ਇਕ ਵਾਕ ਪ੍ਰਚਲਿਤ ਹੋ ਗਿਆ, 'ਕਰਮ ਹੀ
ਭਗਵਾਨ ਹੈ।' ਇਹੋ ਕਾਰਨ ਹੈ ਕਿ ਅੱਜ ਤੱਕ ਸਨਾਤਨੀ ਜਗਤ ਵਿਚ ਮਹਾਤਮਾ
ਬੁੱਧ ਦਾ ਸਨਮਾਨ ਨਹੀਂ ਬਣ ਸਕਿਆ। ਬੋਧ ਬਿਖਸੂਆਂ ਲਈ ਅੱਜ ਤੱਕ ਜਗਾ
ਨਹੀਂ ਬਣ ਸਕੀ। ਪਰ ਇਕ ਸੱਚਾਈ ਹੈ ਕਿ ਅਗਰ ਉਹ (ਮਹਾਤਮਾ ਬੁੱਧ)
ਨਾਸਤਕ ਹੈ ਤਾਂ ਦੁਨੀਆਂ ਵਿਚ ਕੋਈ ਆਸਤਕ ਨਹੀਂ। ਦੁਨੀਆਂ ਦੇ ਸਾਰੇ ਸੁੱਖਾਂ
ਨੂੰ ਇਕ ਪਾਸੇ ਸੁੱਟ ਕੇ ਅਧਿਆਤਮਕ ਸੁੱਖ ਦੀ ਤਲਾਸ਼ ਕਰਨ ਵਾਲਾ ਤੇ ਉਸ
ਨੂੰ ਕਹਿ ਦਈਏ ਨਾਸਤਕ ! ਧੰਨ ਗੁਰੂ ਨਾਨਕ ਦੇਵ ਜੀ ਮਹਾਰਾਜ ਦਾ ਫਰਮਾਨ
ਹੈ :-

ਜਿਤੁ ਕੀਤਾ ਪਾਈਐ ਆਪਣਾ ਸਾ ਘਾਲ ਬੁਰੀ ਕਿਉ ਘਾਲੀਐ॥
(ਪਉੜੀ, ਅੰਕ 474)

ਜੇ ਤੂੰ ਆਪਣਾ ਹੀ ਕੀਤਾ ਪਾਉਣਾ ਹੈ ਤਾਂ ਆਪਣੇ ਕਰਤੱਵ ਪ੍ਰਤੀ ਜ਼ਰਾ
ਸੁਚੇਤ ਹੋ ਜਾ। ਕਹਿੰਦੇ ਹਨ ਮਨੁੱਖ ਹੋਵੇਗਾ ਸੁਚੇਤ, ਪਰ ਆਪਣੇ ਕਰਮਾਂ ਪ੍ਰਤੀ
ਸੁਚੇਤ ਨਹੀਂ ਹੈ। ਅਗਰ ਕਰਮਾਂ ਪ੍ਰਤੀ ਇਤਨਾ ਸੁਚੇਤ ਹੁੰਦਾ ਤਾਂ ਦੁਨੀਆਂ ਏਨੀ
ਦੁੱਖੀ ਨਹੀਂ ਹੋਣੀ ਸੀ। ਕਹਿੰਦੇ ਹਨ ਹਵਾ ਵਿਆਪਕ ਹੈ, ਅਸਮਾਨ ਵਿਆਪਕ
ਹੈ, ਦੁੱਖ ਵੀ ਵਿਆਪਕ ਹੈ। ਜਿਥੇ ਤੱਕ ਆਕਾਸ਼ ਪਸਰਿਆ ਹੈ, ਉਥੇ ਤੱਕ ਹੀ
ਦੁੱਖ ਹੈ। ਜਿਥੇ ਤੱਕ ਪਵਨ ਝੁੱਲਦੀ ਹੈ, ਉਥੇ ਤੱਕ ਹੀ ਦੁੱਖ ਝੂਲਦੇ ਪਏ ਹਨ।
ਮਨੁੱਖਤਾ ਦੁੱਖੀ ਹੈ। ਕੋਈ ਪਸੂ ਦੁੱਖੀ ਨਹੀਂ, ਕੋਈ ਪੰਡੀ ਦੁੱਖੀ ਨਹੀਂ, ਕੋਈ
ਕੀੜ੍ਹ-ਮਕੌੜਾ ਦੁੱਖੀ ਨਹੀਂ, ਸਭ ਸੁੱਖ ਵਿਚ ਹਨ। ਪਸੂ ਸੁੱਖ ਵਿਚ ਜੀਅ ਰਹੇ
ਹਨ, ਦੇਵਤੇ ਅਨੰਦ ਵਿਚ ਜੀ ਰਹੇ ਹਨ ਤੇ ਦੁੱਖ ਕੇਵਲ ਮਨੁੱਖ ਦੀ ਦੁਨੀਆਂ
ਵਿਚ ਹੀ ਹੈ। ਸਾਹਿਬਾਂ ਨੂੰ ਇਥੋਂ ਤੱਕ ਕਹਿਣਾ ਪਿਆ :—

ਬਾਲੀ ਰੋਵੈ ਨਾਹਿ ਭਤਾਰੁ॥ ਨਾਨਕ ਦੁਖੀਆ ਸਭ ਸੰਸਾਰੁ॥
(ਮ. ੧, ਅੰਕ 954)

ਮਨੁੱਖੀ ਜਗਤ ਸਾਰੇ ਦਾ ਸਾਰਾ ਦੁੱਖੀ ਹੈ। ਕਾਰਨ ? ਪਸੂ ਜੀਅ ਰਿਹਾ
ਹੈ ਲੋੜਾਂ ਦੇ ਤੱਲ 'ਤੇ ਮਨੁੱਖ ਜੀਅ ਰਿਹਾ ਹੈ ਖਾਹਿਜਾਂ ਦੇ ਤੱਲ 'ਤੇ। ਲੋੜਾਂ ਦੀ

ਪੂਰਤੀ ਨਾ ਹੋਵੇ ਪਸੂ ਤੜਫਦਾ ਹੈ, ਖਾਹਿਸ਼ਾਂ ਦੀ ਪੂਰਤੀ ਨਾ ਹੋਵੇ ਮਨੁੱਖ ਤੜਫਦਾ ਹੈ ਜਾਂ ਫਿਰ ਤੁਹਾਨੂੰ ਉਨ੍ਹਾਂ ਪਸੂਆਂ ਕੋਲੋਂ ਦੁੱਖ ਮਿਲੇਗਾ, ਜੋ ਮਨੁੱਖਾਂ ਦੀ ਕੈਦ ਵਿਚ ਹਨ, ਜੋ ਮਨੁੱਖਾਂ ਦੀ ਸੰਗਤ ਵਿਚ ਹਨ। ਉਨ੍ਹਾਂ ਦੀ ਪ੍ਰਾਕਿਰਤਕ ਸਿੰਦਰੀ ਵਿਚ ਫਰਕ ਪਾ ਦਿੱਤਾ ਹੈ। ਜਿਸ ਢੰਗ ਨਾਲ ਉਹ ਜਿਉਣਾ ਚਾਹੁੰਦੇ ਹਨ, ਮਨੁੱਖ ਨਹੀਂ ਜਿਉਣ ਦਿੰਦਾ।

ਮਨੁੱਖ ਜੀਅ ਰਿਹਾ ਹੈ ਖਾਹਿਸ਼ਾਂ ਦੇ ਤੱਲ 'ਤੇ ਅਤੇ ਖਾਹਿਸ਼ਾਂ ਦਾ ਇਕ ਹੋਰ ਨਿਯਮ ਹੈ, ਅਗਰ ਇਕ ਖਾਹਿਸ਼ ਪੂਰੀ ਹੋ ਜਾਏ ਤਾਂ ਉਹ ਪੂਰੀ ਹੁੰਦੀ-ਹੁੰਦੀ ਦਸ ਹੋਰ ਖਾਹਿਸ਼ਾਂ ਨੂੰ ਜਨਮ ਦੇ ਜਾਂਦੀ ਹੈ। ਜਿਵੇਂ ਇਕ ਮਨੁੱਖ ਜਾਸੀਨ ਤੋਂ ਰੁਖਸਤ ਹੁੰਦਿਆਂ-ਹੁੰਦਿਆਂ ਚਾਰ-ਪੰਜ ਬੱਚਿਆਂ ਨੂੰ ਜਨਮ ਦੇ ਜਾਂਦਾ ਹੈ। ਇੰਜ ਰੋਜ਼-ਰੋਜ਼ ਖਾਹਿਸ਼ਾਂ ਤਾਂ ਵਧਦੀਆਂ ਜਾਣਗੀਆਂ 'ਤੇ ਖਾਹਿਸ਼ਾਂ ਦੀ ਭੀੜ ਲਗ ਜਾਏਗੀ।

ਖਾਹਿਸ਼ ਪੂਰੀ ਤਾਂ ਕੋਈ-ਕੋਈ ਹੁੰਦੀ ਹੈ। ਹੁੰਦੀ ਉਹ ਵੀ ਕਰਮਾਂ ਅਨੁਸਾਰ ਹੈ, ਉਝ ਨਹੀਂ। ਕੁਝ ਸੰਤਾਂ-ਮਹੰਤਾਂ ਦੇ ਡੇਰੇ ਇਸ ਵਾਸਤੇ ਵੀ ਚੱਲ ਪੈਂਦੇ ਹਨ ਕਿ ਜੇ ਸੈ ਬੰਦੇ ਗਏ ਹਨ ਤੇ ਸੱਠ ਦਾ ਤਾਂ ਉਜ ਹੀ ਕਰਮ ਬਣਨ ਵਾਲਾ ਹੁੰਦਾ ਹੈ, ਉਹ ਸੱਠਾਂ ਦੀ ਗੱਲ ਸਿਰੇ ਚੜ੍ਹ ਜਾਂਦੀ ਹੈ, ਉਹ ਕਹਿੰਦੇ ਹਨ ਕਿ ਇਸ ਸੰਤ ਕਰਕੇ ਸਾਡੀ ਗੱਲ ਸੁਣੀ ਗਈ ਹੈ। ਉਹ ਸੱਠ ਫਿਰ ਕਮ-ਸੁ-ਕਮ ਹੋਰ ਸੱਠਾਂ ਨੂੰ ਲੈ ਆਉਂਦੇ ਹਨ। ਉਹ ਡੇਰੇ ਨਾ ਵੀ ਜਾਂਦੇ ਤਾਂ ਵੀ ਗੱਲ ਬਣ ਜਾਣੀ ਸੀ। ਬਸ ਪਥਿੰਡ ਇਸ ਤਰ੍ਹਾਂ ਦੁਨੀਆਂ ਵਿਚ ਵਧਦਾ ਹੈ ਅਗਿਆਨ ਦੇ ਆਸਰੇ 'ਤੇ।

ਸਾਰੀਆਂ ਖਾਹਿਸ਼ਾਂ ਕਿਸ ਤਰ੍ਹਾਂ ਪੂਰੀਆਂ ਹੁੰਦੀਆਂ ਹਨ ? ਕਤਈ ਨਹੀਂ ਪੂਰੀਆਂ ਹੁੰਦੀਆਂ, ਮਨੁੱਖ ਆਪ ਹੀ ਪੂਰਾ ਹੋ ਜਾਂਦਾ ਹੈ। 'ਹਜ਼ਾਰੋਂ ਖਾਹਿਸ਼ੇ ਸਾਥ ਲੇ ਕਰ ਦਮ ਨਿਕਲਤਾ ਹੈ।' ਮੂਰਖ ਦਾ ਦੁੱਖੀ ਹੋਣਾ ਕੁਦਰਤੀ ਹੈ, ਸਿਆਣਾ ਵੀ ਦੁੱਖੀ ਹੈ। ਨਿਰਧਨ ਦਾ ਦੁੱਖੀ ਹੋਣਾ ਕੁਦਰਤੀ ਹੈ, ਧਨਵਾਨ ਵੀ ਦੁੱਖੀ ਹੈ। ਬਲਕਿ ਮਨੋਚਿੰਤਕ ਤਾਂ ਇੰਜ ਵੀ ਕਹਿੰਦੇ ਹਨ ਕਿ ਨਿਰਧਨ ਮੁਲਕ ਇਤਨੇ ਦੁੱਖੀ ਨਹੀਂ, ਜਿਤਨੇ ਧਨਵਾਨ ਮੁਲਕ ਦੁੱਖੀ ਹਨ। ਕਰੂਪ ਵੀ ਦੁੱਖੀ ਹੈ, ਸੁੰਦਰ ਵੀ ਦੁੱਖੀ ਹੈ।

ਮਨੁੱਖਤਾਂ ਦੀ ਝੋਲੀ ਵਿਚ ਇਤਨੇ ਦੁੱਖ ਦੇਖ ਕੇ ਖਿਆਲ ਆ ਜਾਂਦਾ ਹੈ ਕਿਤੇ ਗਲਤ ਬੀਜ ਤਾਂ ਨਹੀਂ ਬੋਏ ਗਏ ? ਦਰਖਤ ਨੂੰ ਲੱਗੇ ਰੋੜੇ ਛਲ ਦੇਖ ਕੇ ਬੀਜ ਦੀ ਪਹਿਚਾਣ ਹੁੰਦੀ ਹੈ ਕਿ ਗਲਤ ਬੀਜ ਬੋਏ ਗਏ। ਅਜੋਕੀ ਸਾਇਸ ਕਾਮਯਾਬ ਹੋ ਗਈ ਹੈ, ਬੀਜ ਦੇ ਵਿਚ ਬਿਛੂ ਦੇਖਣ ਵਿਚ ਅਤੇ ਬੀਜ ਦੇ ਵਿਚ

ਛਲ ਦੇਖਣ ਦੇ ਵਿਚ। ਸਾਇਸਦਾਨ ਹੁਣ ਵੇਖ ਸਕਦੇ ਹਨ ਕਿ ਇਸ ਬੀਜ ਵਿਚੋਂ ਐਸਾ ਢੁੱਲ ਨਿਕਲੇਗਾ, ਐਸਾ ਛਲ ਨਿਕਲੇਗਾ ਅਤੇ ਛਲ ਐਸੇ ਆਕਾਰ ਵਾਲਾ ਹੋਵੇਗਾ, ਜੇ ਇਸਨੂੰ ਅਨੁਕੂਲ ਧਰਤੀ ਮਿਲ ਗਈ। ਬੀਜ ਵਿਚ ਛਲ ਦੇਖਣ ਵਿਚ ਸਫਲ ਹੋਇਆ ਵਿਗਿਆਨਕ, ਤੇ ਕਰਮਾਂ ਵਿਚ ਛਲ ਦੇਖਣ ਵਿਚ ਸਫਲ ਹੋਇਆ ਇਕ ਸੰਤ, ਇਕ ਭਗਤ। ਉਸ ਨੂੰ ਇਸ ਪਿਆ ਕਰਮਾਂ ਦੇ ਇਸ ਬੀਜ ਵਿਚੋਂ ਦੁੱਖ ਨਿਕਲੇਗਾ, ਇਸਦੇ ਵਿਚੋਂ ਕਲੇਸ਼ ਨਿਕਲੇਗਾ, ਇਸ ਦੇ ਵਿਚੋਂ ਸੁੱਖ ਨਿਕਲੇਗਾ, ਇਸ ਦੇ ਵਿਚੋਂ ਆਨੰਦ ਨਿਕਲੇਗਾ। ਉਹਦੇ ਕੋਲ ਆਪਣੀ ਦ੍ਰਿਸ਼ਟੀ।

ਅਗਰ ਕੋਈ ਦੁੱਖੀ ਹੈ ਤਾਂ ਇਸ ਤੋਂ ਸਪੱਸ਼ਟ ਹੋਇਆ ਕਿ ਕੋਈ ਗਲਤ ਬੀਜ ਬੋਇਆ ਗਿਆ। ਜੇ ਦੁੱਖ ਹੈ ਤਾਂ ਫਿਰ ਪ੍ਰਮਾਤਮਾ ਕਸੂਰਵਾਰ ਨਹੀਂ। ਕਿਉਂਕਿ ਅੱਜ ਤੱਕ ਐਸਾ ਹੀ ਹੋਇਆ ਹੈ। ਗਾਲਿਬਨ ਫਰਾਈਡ ਨੇ ਕਿਤੇ ਆਖ ਦਿੱਤਾ ਕਿ ਸੱਠ ਫਿਸਦੀ ਬੀਮਾਰੀਆਂ ਜੱਦੀ ਹੁੰਦੀਆਂ ਹਨ। ਮਾਂ ਨੂੰ ਕੋਈ ਰੋਗ ਸੀ ਅਤੇ ਅੱਗੇ ਅੱਲਾਦ ਨੂੰ ਹੋ ਗਿਆ। ਪਿਉ ਨੂੰ ਕੋਈ ਰੋਗ ਸੀ ਜੇ ਅੱਗੇ ਪੁੱਤਰ ਨੂੰ ਹੋ ਗਿਆ। ਫਰਾਈਡ ਨੇ ਐਸਾ ਕਹਿ ਦਿੱਤਾ ਕਿ ਤੇਰੇ ਸਰੀਰਕ ਰੋਗਾਂ ਲਈ ਤੂੰ ਸ਼ਿੰਮੇਵਾਰ ਨਹੀਂ, ਤੇਰੇ ਮਾਂ-ਬਾਪ ਸ਼ਿੰਮੇਵਾਰ ਹਨ। ਹੁਣ ਸੰਸਕਾਰ ਵੀ ਸ਼ੁਰੂ-ਸ਼ੁਰੂ ਵਿਚ ਮਾਂ-ਬਾਪ ਦਿੰਦੇ ਹਨ, ਤਾਂ ਫਰਾਈਡ ਨੇ ਐਸਾ ਵੀ ਆਖ ਦਿੱਤਾ ਕਿ ਤੇਰੇ ਸੋਗ ਤੇ ਚਿੱਤਾ ਲਈ ਵੀ ਤੇਰੇ ਮਾਂ-ਬਾਪ ਹੀ ਸ਼ਿੰਮੇਵਾਰ ਹਨ। ਉਸ ਵਕਤ ਜਰਮਨੀ ਦੇ ਇਸ ਪ੍ਰਸਿੱਧ ਡਾਕਟਰ ਨੇ ਐਸਾ ਕਿਹਾ ਸੀ ਕਿ ਦੁਨੀਆਂ ਵਿਚ ਇਸ ਕਿਸਮ ਦੇ ਜਿਤਨੇ ਰੋਗੀ ਬੰਦੇ ਹਨ, ਉਨ੍ਹਾਂ ਕੋਲੋਂ ਅੱਲਾਦ ਪੈਦਾ ਕਰਨ ਦਾ ਹੱਕ ਖੋਹ ਲੈਣਾ ਚਾਹੀਦਾ ਹੈ। ਨਹੀਂ ਤਾਂ ਦੁਨੀਆਂ ਵਿਚ ਰੋਗੀ ਹੀ ਰੋਗੀ ਹੋਣਗੇ। ਅਜੇ ਇਸ ਦਾ ਅਸਰ ਯੂਰਪ ਵਿਚ ਨਵੀਂ ਨੌਜਵਾਨ ਪੀੜ੍ਹੀ 'ਤੇ ਪੈ ਹੀ ਰਿਹਾ ਸੀ ਅਤੇ ਮਾਂ-ਬਾਪ ਦਾ ਸਨਮਾਨ ਘਟਣਾ ਸ਼ੁਰੂ ਹੋ ਗਿਆ ਸੀ। ਇਸ ਖਿਆਲ ਤੋਂ ਕਿ ਕਾਰਲ ਮਾਰਕਸ ਨੇ ਇਕ ਹੋਰ ਚੋਟ ਕਰ ਦਿੱਤੀ, 'ਤੇਰੀਆਂ ਆਰਥਿਕ ਔਕੜਾਂ ਲਈ ਸਮਾਜ ਸ਼ਿੰਮੇਵਾਰ ਹੈ, ਤੂੰ ਸ਼ਿੰਮੇਵਾਰ ਨਹੀਂ।'

ਹੁਣ ਮੇਰੀਆਂ ਆਰਥਿਕ ਲੋੜਾਂ ਲਈ ਸਮਾਜ ਸ਼ਿੰਮੇਵਾਰ ਹੈ, ਮੇਰੇ ਸਰੀਰਕ ਰੋਗਾਂ ਲਈ, ਮੇਰੇ ਮਾਨਸਿਕ ਸੰਤਾਪ ਲਈ ਮਾਂ-ਬਾਪ ਸ਼ਿੰਮੇਵਾਰ ਹਨ, ਮੈਂ ਤਾਂ ਫਿਰ ਸੁਤੰਤਰ ਹੋ ਗਿਆ। ਮੇਰਾ ਤਾਂ ਫਿਰ ਕੋਈ ਕਸੂਰ ਹੀ ਨਹੀਂ। ਫਿਰ ਤਾਂ ਹਰ ਬੰਦਾ ਬੇਕਸੂਰ ਹੋ ਗਿਆ। ਗੁਰੂ ਗ੍ਰੰਥ ਸਾਹਿਬ ਜੀ ਮਹਾਰਾਜਾ ਦੀ ਰੋਸ਼ਨੀ ਵਿਚ ਫਰਾਈਡ ਦੇ ਖਿਆਲਾਂ ਨੂੰ ਲਈਏ, ਕਾਰਲ ਮਾਰਕਸ ਦੇ ਖਿਆਲਾਂ ਨੂੰ ਲਈਏ, ਸਾਹਿਬ ਕਹਿੰਦੇ ਹਨ ਮਾਂ-ਬਾਪ ਦੋਸ਼ੀ ਨਹੀਂ, ਸਮਾਜ ਵੀ ਦੋਸ਼ੀ ਨਹੀਂ ਹੈ। ਫਿਰ ਕੋਣ ਦੋਸ਼ੀ ਹੈ ?

ਦੱਤੈ ਦੇਸੁ ਨ ਦੇਉ ਕਿਸੈ ਦੇਸੁ ਕਰੰਮਾ ਆਪਣਿਆ॥
ਜੋ ਮੈ ਕੀਆ ਸੋ ਮੈ ਪਾਇਆ ਦੇਸੁ ਨ ਦੀਜੈ ਅਵਰ ਜਨਾ॥
(ਰਾਮਾ ਆਸਾ ਮ. ੧, ਪਟੀ ਲਿਖੀ ਅੰਕ 433)

ਤੇਰੇ ਢੁੱਖਾਂ ਲਈ ਤੇਰੇ ਕਰਮ ਦੋਸ਼ੀ ਹਨ। ਤੇਰੇ ਢੁੱਖਾਂ ਲਈ ਤੂੰ
ਜ਼ਿੰਮੇਵਾਰ ਹੈ। ਬਸ ਇਤਨੀ ਗੱਲ ਚੇਤੇ ਰੱਖ। ਤੇਰਾ ਹਰ ਕਰਮ ਇਕ ਬੀਜ ਹੈ
ਅਤੇ ਇਸ ਬੀਜ ਤੋਂ ਹੀ ਫਲ ਪੈਦਾ ਹੋਵੇਗਾ। ਆਪਣੇ ਕਰਮ ਪ੍ਰਤੀ ਤੂੰ ਸਾਵਧਾਨ
ਹੋਈ। ਤੈਨੂੰ ਪ੍ਰਮਾਤਮਾ ਨੇ ਬੀਜ ਬੀਜਣ ਦੀ ਖੁਲ੍ਹੀ ਦੇ ਛੱਡੀ ਹੈ।

□□□

SIKHBOOKCLUB.COM

ਕਰਮ ਇਕ ਐਸਾ ਬੀਜ ਹੈ ਅਤੇ ਇਹ ਬੀਜ ਤੈਨੂੰ ਪ੍ਰਮਾਤਮਾ ਨੇ ਖੁਲ੍ਹੇ ਰੂਪ ਵਿਚ ਦੇ ਦਿੱਤੇ ਨੇ, ਅਦਿਸ੍ਮ ਰੂਪ ਵਿਚ। ਰਸਨਾ ਤੇਰੇ ਕੋਲ ਹੈ, ਤੇਰੀ ਮਰਜ਼ੀ ਹੈ ਤੂੰ ਸੱਚ ਦੇ ਬੀਜ ਬੈ, ਭਾਵੇਂ ਝੂਠ ਦੇ; ਮਿਠਾਸ ਦੇ ਬੀਜ ਬੈ, ਭਾਵੇਂ ਕੁੜੱਤਣ ਦੇ। ਹੱਥ ਤੇਰੇ ਕੋਲ ਨੇ, ਭਾਵੇਂ ਗਲਤ ਕਰ, ਭਾਵੇਂ ਠੀਕ ਕਰ। ਪੈਰ ਤੇਰੇ ਕੋਲ ਨੇ ਭਾਵੇਂ ਗਲਤ ਪਾਸੇ ਜਾ, ਭਾਵੇਂ ਸਹੀ ਪਾਸੇ। ਲੇਕਿਨ ਇਤਨੀ ਗੱਲ ਚੇਤੇ ਕਰ ਲੈ, ਤੇਰਾ ਹਰ ਕਰਮ ਇਕ ਬੀਜ ਹੈ ਅਤੇ ਇਸ ਬੀਜ ਤੋਂ ਫਲ ਪੈਦਾ ਹੋਵੇਗਾ। ਆਪਣੇ ਕਰਮ ਪ੍ਰਤੀ ਤੂੰ ਸਾਵਧਾਨ ਹੋਈ।

ਕਰਮ ਤਿੰਨ ਤਰ੍ਹਾਂ ਦੇ ਹਨ :

1. ਸਰੀਰਕ
2. ਮਾਨਸਿਕ
3. ਵਾਚਕ

ਜੇ ਮੈਂ ਹੱਥਾਂ-ਪੈਰਾਂ ਨਾਲ ਕੀਤਾ ਚੰਗਾ ਜਾਂ ਮਾੜਾ - ਸਰੀਰਕ ਕਰਮ। ਜੇ ਮੈਂ ਮਨ ਨਾਲ ਸੋਚਿਆ, ਚੰਗਾ ਜਾਂ ਮਾੜਾ - ਮਾਨਸਿਕ ਕਰਮ। ਜੇ ਮੈਂ ਜਬਾਨ ਨਾਲ ਬੋਲਿਆ ਚੰਗਾ ਜਾਂ ਮਾੜਾ - ਵਾਚਕ ਕਰਮ। ਇਨ੍ਹਾਂ ਤਿੰਨਾਂ ਹੀ ਕਰਮਾਂ ਦੇ ਜੋੜ ਤੋਂ ਉਪਜਦੇ ਨੇ ਸੁੱਖ ਤੇ ਦੁੱਖਾਂ ਦੁੱਖ ਹੈ ਤੇਰੇ ਕੋਲ, ਕਿਸੇ ਨੂੰ ਵੀ ਦੋਸ਼ੀ ਠਹਿਰਾਉਣ ਦੀ ਲੋੜ ਨਹੀਂ। ਤੇਰੇ ਸਰੀਰਕ ਕਰਮ ਠੀਕ ਨਹੀਂ ਹੋਣਗੇ, ਤੇਰੇ ਮਾਨਸਿਕ ਕਰਮ ਠੀਕ ਨਹੀਂ ਹੋਣਗੇ। ਤੇਰੇ ਵਾਚਕ ਕਰਮ ਠੀਕ ਨਹੀਂ ਹੋਣਗੇ।

ਛੁੱਲਾਂ ਫਲਾਂ ਦੇ ਬੀਜ ਦੀ ਛੁੱਟਾਈ ਕੀਤੀ ਵਿਗਿਆਨਕਾਂ ਨੇ ਤੇ ਕਰਮਾਂ ਦੇ ਫਲ ਦੀ ਛੁੱਟਾਈ ਕੀਤੀ ਗੁਰੂ ਨੇ। ਮਾੜੇ ਕਰਮਾਂ ਨੂੰ ਇਕ ਪਾਸੇ ਕਰ ਦਿਓ, ਨਹੀਂ ਤਾਂ ਜੀਵਨ ਭਰ ਦੁੱਖ ਹੀ ਦੁੱਖ ਹੋਣਗੇ। ਚੰਗੇ ਕਰਮਾਂ ਨੂੰ ਝੋਲੀ ਵਿਚ ਪਾ ਲੈ, ਜੇ ਸੁੱਖ ਤੂੰ ਚਾਹੁੰਦਾ ਹੈ। ਪ੍ਰਮਾਤਮਾ ਦਾ ਨਿਯਮ, ਵਿਧਾਨ, ਅਤੱਲ ਹੈ, ਉਸਨੂੰ ਬਦਲਾਇਆ ਨਹੀਂ ਜਾ ਸਕਦਾ। ਉਸਨੂੰ ਆਪਣੇ ਵਿਧਾਨ ਵਿਚ ਤਰਮੀਮ ਕਰਨੀ

ਨਹੀ ਪੈਦੀ। ਪ੍ਰਮਾਤਮਾ ਸੱਚਾ ਹੈ, ਉਸਦਾ ਨਿਯਮ ਸੱਚਾ ਹੈ। ਉਸਦਾ ਦਰਬਾਰ ਅੱਟਲ ਹੈ।

ਅੱਜ ਤੋਂ ਹਜ਼ਾਰਾਂ ਸਾਲ ਪਹਿਲਾਂ ਜਿੱਥੇ ਪਸੂ ਸਨ, ਅੱਜ ਵੀ ਉਥੇ ਹੀ ਹਨ। ਉਨ੍ਹਾਂ ਦੇ ਰਹਿਣ ਸਹਿਣ 'ਚ ਉਨ੍ਹਾਂ ਦੀ ਤਰਜ਼ਿ-ਜ਼ਿੰਦਗੀ 'ਚ ਕੋਈ ਫਰਕ ਨਹੀ ਪਿਆ। ਉਹ ਕਰਮਾਂ 'ਤੇ ਅਸਵਾਰ ਹੋ ਕੇ ਆਪਣਾ ਵਿਕਾਸ ਨਹੀ ਕਰ ਸਕਦੇ, ਪਰ ਹਜ਼ਾਰਾਂ ਸਾਲ ਦਾ ਮਨੁੱਖ ਕਿੱਥੇ ਦਾ ਕਿੱਥੇ ਜਾ ਪਹੁੰਚਿਆ ਹੈ। ਮਨੁੱਖੀ ਜ਼ਿੰਦਗੀ ਦਾ ਬਹੁਪੱਖੀ ਵਿਕਾਸ ਕਰਮਾਂ ਤੇ ਖੜ੍ਹਾ ਹੈ। ਅਗਾਂਹ-ਵਧੂ ਕਰਮ ਮਨੁੱਖ ਨੂੰ ਅਗਾਂਹ ਲੈ ਜਾਂਦੇ ਹਨ, ਪਿਛਾਹ-ਪਿੱਚੂ ਕਰਮ ਮਨੁੱਖ ਨੂੰ ਪਿੱਛੇ ਸੁੱਟ ਦਿੰਦੇ ਹਨ। ਜੋ ਕਰਮ ਸੰਸਾਰ ਦੇ ਤੱਲ 'ਤੇ ਮਨੁੱਖ ਨੂੰ ਉੱਨਤ ਕਰਨ, ਉਨ੍ਹਾਂ ਨੂੰ ਕਹਿੰਦੇ ਹਨ ਕਰਮ-ਧੰਦਾ। ਉਹ ਕਰਮ ਜੋ ਧਾਰਮਿਕ ਤੌਰ 'ਤੇ ਮਨੁੱਖ ਨੂੰ ਉੱਨਤ ਕਰਨ, ਉਨ੍ਹਾਂ ਨੂੰ ਕਹਿੰਦੇ ਹਨ : 1. ਕਰਮ-ਧਰਮ 2. ਕਰਮ-ਕ੍ਰਿਤ 3. ਕਰਮ-ਕੀਰਤ।

ਕਰਮ-ਧੰਦੇ ਦੇ ਵਿਚ ਸ੍ਰੁਭ ਕਰਮ ਵੀ ਹੋ ਸਕਦੇ ਹਨ, ਅਸ੍ਰੁਭ ਵੀ ਹੋ ਸਕਦੇ ਹਨ। ਧੰਦੇ ਵਿਚ ਵੀ ਇਮਾਨਦਾਰੀ ਨੂੰ ਉਸ ਨੇ ਕਾਇਮ ਰੱਖਿਆ ਬੜੀ ਵੱਡੀ ਗੱਲ ਹੈ ਅਤੇ ਸਾਰਾ ਧੰਦਾ ਉਸ ਦਾ ਖੜ੍ਹਾ ਹੈ ਬੇਈਮਾਨੀ 'ਤੇ ? ਕਰਮ-ਧਰਮ, ਇਸ ਵਿਚ ਵੀ ਅਸ੍ਰੁਭ ਕਰਮਾਂ ਨੂੰ ਥਾਂ ਹੈ। ਜਿਵੇਂ ਕਿ ਧਰਮ ਦੇ ਨਾਂ ਤੇ ਇਸਲਾਮੀ ਦੁਨੀਆਂ ਵਿਚ ਕੁਰਬਾਨੀ ਦਿੱਤੀ ਜਾਂਦੀ ਹੈ। ਹੱਜ ਦੇ ਦਿਨਾਂ 'ਚ ਖਾਨਾ-ਕਾਬਾ 'ਚ ਲਹੂ ਦਾ ਬਾਕਾਇਦਾ ਦਰਿਆ ਚਲਦਾ ਹੈ। ਹਜ਼ਾਰਾਂ ਗਉਂਅਂ ਰੋਜ਼ ਕੱਟੀ ਦੀਆਂ ਹਨ, ਹਜ਼ਾਰਾਂ ਬਕਰੇ, ਹਜ਼ਾਰਾਂ ਉਠ, ਘੜੇ, ਬੈਲ, ਭੇਡਾਂ, ਦੂਬੇ ਆਦਿ। ਜੋ ਵਾਕਿਆ ਹੀ ਖੁਦਾ ਐਸੀ ਕੁਰਬਾਨੀ ਮੰਗਦਾ ਹੈ ਤਾਂ ਉਸ ਨੂੰ ਰਹੀਮ ਨਹੀ ਆਖਿਆ ਜਾਵੇਗਾ, ਕਰੀਮ ਨਹੀ ਆਖਿਆ ਜਾਵੇਗਾ। ਇਸ ਨੂੰ ਕਬੀਰ ਜੀ ਕਹਿੰਦੇ ਹਨ :—

ਸੁਆਦਤਿ ਜੀਅ ਸੰਘਾਰੈ॥

ਚਾਹੀਦੈ ਤੈਨੂੰ, ਸੁਆਦਤਿ ਹੈ, ਰਸ ਹੈ ਤੇ ਬਹਾਨਾ ਬਣਾਉਦਾ ਹੈ ਕੁਰਬਾਨੀ ਦਾ :—

ਰੋਜਾ ਧਰੈ ਮਨਾਵੈ ਅਲਹੁ ਸੁਆਦਤਿ ਜੀਅ ਸੰਘਾਰੈ॥

(ਆਸਾ ਸ੍ਰੀ ਕਬੀਰ ਜੀ, ਅੰਕ 483)

ਰੋਜਾ ਵੀ ਰੱਖਦੈ, ਅੱਲਾ ਨੂੰ ਵੀ ਧਿਆਂ ਰਿਹੈ ਤੇ ਕਹਿੰਦਾ ਹੈ ਅੱਲਾ ਦੀ ਖੁਸ਼ੀ ਵਾਸਤੇ ਮੈਂ ਕੁਰਬਾਨੀ ਦੇ ਰਿਹਾ ਹਾਂ। ਤਾਂ ਕਬੀਰ ਜੀ ਕਹਿੰਦੇ ਹਨ ਇਹ ਝੂਠ ਨਾ ਬੇਲ, ਇਹ ਕੰਮ ਅੱਲਾ ਦੇ ਨਾਂ ਨਾਲ ਨਾ ਜੋੜ। ਅੱਲਾ ਪਵਨਹਾਰੀ

ਹੈ, ਨਿਰਾਹਾਰ ਹੈ। ਉਹ ਕਿਸੇ ਪ੍ਰਕਾਰ ਦਾ ਵੀ ਭੇਜਨ ਨਹੀਂ ਛਕਦਾ, ਫੇਰ ਨਿਰਾਹਾਰੀ ਨੂੰ ਕੀ ਕੁਰਬਾਨੀ ਦਿਉਗੇ ਤੇ ਕੀ ਖਿਲਾਉਗੇ ? ਇੱਥ ਕਹਿ ਲਉ, ਪ੍ਰਮਾਤਮਾ ਹੀ ਸਾਨੂੰ ਖਿਲਾ-ਪਿਲਾ ਰਿਹਾ ਹੈ।

ਇਸ ਨੂੰ ਦਾਸ ਇੱਥ ਵੀ ਬਿਆਨ ਕਰਦਾ ਹੁੰਦਾ ਹੈ ਕਿ ਪ੍ਰਮਾਤਮਾ ਦੀ ਸੇਵਾ ਨਹੀਂ ਕਰਨੀ, ਪ੍ਰਮਾਤਮਾ ਦਾ ਸਿਮਰਨ ਕਰਨਾ ਹੈ। ਸੇਵਾ ਤੇ ਪ੍ਰਮਾਤਮਾ ਸਾਡੀ ਕਰ ਰਿਹਾ ਹੈ। ਸੂਰਜ ਬਣ ਕੇ ਸਾਨੂੰ ਰੋਸ਼ਨੀ ਦੇ ਰਿਹਾ ਹੈ, ਪਵਨ ਬਣ ਕੇ ਸਾਨੂੰ ਪ੍ਰਾਣ ਦੇ ਰਿਹਾ ਹੈ। ਧਰਤੀ ਬਣ ਕੇ ਸਾਨੂੰ ਟਿਕਾਣਾ ਦੇ ਰਿਹਾ ਹੈ, ਪਾਣੀ ਬਣ ਕੇ ਸਾਨੂੰ ਜੀਵਨ ਦੇ ਰਿਹਾ ਹੈ। ਅੰਨ ਬਣ ਕੇ ਸਾਡੀ ਜ਼ਿੰਦਗੀ ਕਾਇਮ ਕੀਤੀ ਹੋਈ ਹੈ। ਉਹ ਤਾਂ ਸਾਰੇ ਪਾਸਿਉ ਸਾਡੀ ਸੇਵਾ ਕਰ ਰਿਹਾ ਹੈ। ਸੇਵਾ ਹਮੇਸ਼ਾ ਕਮਜ਼ੋਰ ਦੀ ਹੁੰਦੀ ਹੈ। ਬੱਚਾ ਕਮਜ਼ੋਰ ਹੈ, ਮਾਂ ਸੇਵਾ ਕਰ ਰਹੀ ਹੈ, ਪਿਛ ਸੇਵਾ ਕਰ ਰਿਹਾ ਹੈ। ਉਸਨੂੰ ਕਪੜੇ ਪਾਏ ਜਾ ਰਹੇ ਹਨ, ਉਸਨੂੰ ਢੂਧ ਪਿਆਇਆ ਜਾ ਰਿਹਾ ਹੈ। ਉਸਨੂੰ ਇਸ਼ਨਾਨ ਕਰਾਇਆ ਜਾ ਰਿਹਾ ਹੈ। ਬੱਚਾ ਆਪਣੇ ਆਪ ਕੁਝ ਨਹੀਂ ਕਰ ਸਕਦਾ, ਇਸ ਲਈ ਮਾਂ-ਬਾਪ ਸੇਵਾ ਕਰਦੇ ਹਨ। ਸਹਿਜੇ-ਸਹਿਜੇ ਬੱਚਾ ਜੁਆਨ ਹੋ ਗਿਆ, ਮਾਂ-ਬਾਪ ਬੁੱਢੇ ਹੋ 'ਗਏ ਤੇ ਹੁਣ ਇਸ ਬੱਚੇ ਨੂੰ ਚਾਹੀਦਾ ਹੈ ਕਿ ਮਾਂ-ਬਾਪ ਦੀ ਸੇਵਾ ਕਰੇ। ਇਹ ਕਰਜ਼ਾ ਤਾਂ ਲਹਿੰਦਾ ਹੁੰਦਾ ਹੈ। ਸੇਵਾ ਕਮਜ਼ੋਰ ਦੀ ਹੁੰਦੀ ਹੈ। ਪ੍ਰਮਾਤਮਾ ਦੇ ਸਾਹਮਣੇ ਆਸੀਂ ਬਹੁਤ ਨਿਮਾਣੇ ਹਾਂ, ਨਿਤਾਣੇ ਹਾਂ, ਕਮਜ਼ੋਰ ਹਾਂ। ਪ੍ਰਮਾਤਮਾ ਸਾਡੀ ਸੇਵਾ 'ਚ ਜੁਟਿਆ ਹੋਇਆ ਹੈ। ਭੁਦਾ ਨੂੰ ਕੁਰਬਾਨੀ ਦੀ ਲੋੜ ਨਹੀਂ ਹੈ, ਪਰ ਧਰਮ ਦੇ ਨਾਂ ਤੇ ਇਹ ਕਰਮ ਚਲਦਾ ਹੈ।

ਧਰਮ ਦੇ ਨਾਂ 'ਤੇ ਹਿੰਦਸਤਾਨ ਵਿਚ ਕਾਲੀ ਦੇ ਮੰਦਰਾਂ 'ਚ, ਭੈਰੋਂ ਦੇ ਮੰਦਰਾਂ 'ਚ ਕੁਰਬਾਨੀ ਵੀ ਚਲਦੀ ਹੈ ਅਤੇ ਭੈਰੋਂ ਦੇ ਮੰਦਰਾਂ ਵਿਚ ਸ਼ਰਾਬ ਵੀ ਚਲਦੀ ਹੈ, ਧਰਮ ਦੇ ਨਾਂ 'ਤੇ ਦੇਵ-ਦਾਸੀਆਂ ਦੇ ਅਖਾੜੇ ਵੀ ਹਨ ਮਹਾਰਾਸ਼ਟਰ, ਅਂਧਰਾ ਪ੍ਰਦੇਸ਼, ਕਰਨਾਟਕਾ ਦੇ ਵਿਚ, ਧਰਮ ਦੇ ਨਾਂ 'ਤੇ। ਕਿਰਤ ਵੀ ਦੁਕਿਤ ਕਰਮਾਂ 'ਤੇ ਖੜ੍ਹੀ ਹੈ ਸਕਦੀ ਹੈ। ਧੰਦਾ ਵੀ ਦੁਕਿਤ 'ਤੇ ਖੜ੍ਹਾ ਹੋ ਸਕਦਾ ਹੈ ਅਤੇ ਧਰਮ ਵੀ ਦੁਕਿਤ 'ਤੇ ਖੜ੍ਹਾ ਹੋ ਸਕਦਾ ਹੈ।

ਜੋ ਧਰਮ ਅਤੇ ਧੰਦੇ ਵਿਚ ਸੁਕਿਤ ਲਿਆਵੇ, ਸੁਕਿਤ 'ਤੇ ਧਰਮ ਅਤੇ ਧੰਦਾ ਖੜ੍ਹਾ ਕਰ ਦੇਵੇ, ਬਸ ਉਹੀ ਮਹਾਨ ਹੈ। ਦੁਕਿਤ ਤੇ ਸੁਕਿਤ, ਦੁਕਿਤ-ਕਰਮ ਦਾ ਫਲ ਕੀ ਹੈ? ਦੁੱਖ। ਸੁਕਿਤ-ਕਰਮ ਦਾ ਫਲ ਕੀ ਹੈ? ਸੁੱਖ। ਭਗਤ ਤ੍ਰਿਲੋਚਨ ਜੀ ਮਹਾਰਾਜ ਦਾ ਬੜਾ ਪਾਵਨ ਪਵਿੱਤਰ ਸ਼ਬਦ ਹੈ। ਆਪ ਕਹਿੰਦੇ ਹਨ :—

ਨਾਗਇਣ ਨਿੰਦਸਿ ਕਾਈ ਭੂਲੀ ਗਵਾਰੀ॥

ਦੁਕਿਤੁ ਸੁਕਿਤੁ ਥਾਰੇ ਕਰਮੁ ਰੀ॥

(ਪਨਾਸਰੀ ਥਾਣੀ ਭਗਤਾਂ ਕੀ, ਤਿਲੋਚਨ ਅੰਕ 695)

ਮਨੁੱਖ ਨੂੰ ਜਦ ਕੋਈ ਦੁੱਖ ਆ ਵਿਆਪਦਾ ਹੈ ਫਿਰ ਗਿਲਾ ਪ੍ਰਮਾਤਮਾ ਤੇ ਕਰਦਾ ਹੈ ਹੇ ਰੱਬਾ ! ਇਹ ਤੂੰ ਕੀ ਕੀਤਾ ? ਪ੍ਰਮਾਤਮਾ ਬਿਲਭੁਲ ਨਿਰਪਥਸ਼ ਹੈ, ਪ੍ਰਮਾਤਮਾ ਨੇ ਕੁਝ ਵੀ ਨਹੀਂ ਕੀਤਾ। ਜੇ ਕੁਝ ਕੀਤਾ ਤੇਰੇ ਕਰਮਾਂ ਨੇ ਕੀਤਾ। ਇਹ ਜੋ ਦੁੱਖ-ਸੁੱਖ ਹੈ, ਇਹ ਤੇਰੇ ਦੁਕਿਤੁ, ਸੁਕਿਤੁ ਕਰਕੇ ਹੈ। ਪ੍ਰਮਾਤਮਾ ਦੀ ਨਿੰਦਾ ਕਿਉਂ ? ਕਰਮ ਅਮਿੱਟ ਹੈ, ਨਹੀਂ ਮਿਟਦਾ। ਇਸ ਮਾਮਲੇ 'ਚ ਨਿਰਾਸ਼ ਵੀ ਹੈ ਸਕਦੇ ਨੇ ਕਈ ਪਰ ਮਜ਼ਬੂਰੀ ਵੀ ਹੈ ਕਹਿਣ ਵਿਚ, ਕਿਉਂ ਕਿ ਸਚਾਈ ਹੈ।

ਹੁਣ ਦੂਸਰੀ ਪੰਗਤੀ ਤੁਹਾਡੇ ਸਾਹਮਣੇ ਰੱਖਾ। ਤਿਲੋਚਨ ਦੀ ਪਤਨੀ, ਇਸ ਦੀ ਗੋਦ ਹਰੀ ਨਹੀਂ ਹੋਈ ਸੀ। ਇਸਤ੍ਰੀ ਦੇ ਅੰਦਰ ਇਹ ਭਾਵਨਾ ਪ੍ਰਬਲ ਰੂਪ ਵਿਚ ਪ੍ਰਮਾਤਮਾ ਨੇ ਪਾਈ ਹੋਈ ਹੈ, ਮਾਂ ਬਣਨ ਦੀ। ਪੁਰਸ਼ ਬਾਹਰ ਬਹੁਤ ਚੀਜ਼ਾਂ ਨੂੰ ਜਨਮ ਦਿੰਦਾ ਹੈ। ਕਿਤੇ ਮੂਰਤੀ ਨੂੰ ਜਨਮ ਦਿੰਦਾ ਹੈ, ਕਿਤੇ ਤਸਵੀਰ ਨੂੰ ਜਨਮ ਦਿੰਦਾ ਹੈ। ਕਿਤੇ ਕਵਿਤਾ ਨੂੰ ਤੇ ਕਿਤੇ ਰਾਜਨੀਤੀ ਨੂੰ ਜਨਮ ਦਿੰਦਾ ਹੈ ਤੇ ਹੋਰ ਕਈ ਤਰ੍ਹਾਂ ਦੇ ਸਾਜੋ-ਸਾਮਾਨ ਨੂੰ ਜਨਮ ਦਿੰਦਾ ਹੈ, ਪਰ ਇਸ ਸਭ ਕੁਝ ਨੂੰ ਜਨਮ ਦੇਣ ਵਾਲੇ ਨੂੰ ਵੀ ਜਨਮ ਇਸਤ੍ਰੀ ਹੀ ਦਿੰਦੀ ਹੈ ਅਤੇ ਜਿਨ੍ਹਾਂ ਚਿਰ ਨਾ ਦੇਵੇ ਉਨ੍ਹਾਂ ਚਿਰ ਉਸਦੀ ਤ੍ਰਿਪਤੀ ਨਹੀਂ ਹੁੰਦੀ, ਉਸ ਨੂੰ ਸੰਤੁਸ਼ਟੀ ਨਹੀਂ ਮਿਲਦੀ। ਪ੍ਰਭੂ ਨੇ ਇਸ ਢੰਗ ਦਾ ਨਿਯਮ ਬਣਾਇਆ ਹੈ। ਮਨੋ-ਚਿੰਤਕ ਤਾਂ ਸਗੋਂ ਇੱਥੋਂ ਤੱਕ ਵੀ ਕਹਿੰਦੇ ਹਨ ਕਿ ਮਨੁੱਖ ਨੇ ਮੂਰਤੀ ਇਸ ਲਈ ਬਣਾਈ ਕਿਉਂਕਿ ਉਹ ਜਿਉਂਦੀ ਜਾਗਦੀ ਮੂਰਤੀ ਨੂੰ ਜਨਮ ਨਾ ਦੇ ਸਕਿਆ, ਇਸਤ੍ਰੀ ਦੀ ਤਰ੍ਹਾਂ, ਪਰ ਇਹ ਕਲਾ ਆਪ ਪ੍ਰਮਾਤਮਾ ਨੇ ਇਸਤ੍ਰੀ ਨੂੰ ਦੇ ਦਿੱਤੀ ਹੈ।

ਇਸ ਕਲਾ ਨੂੰ ਸਿੱਖਣ ਦੀ ਲੋੜ ਨਹੀਂ ਹੈ, ਮਾਂ ਬਣਨ ਦੀ। ਕਿਸੇ ਨੇ ਪੱਖਰ ਦੀ ਇਕ ਮੂਰਤੀ ਬਣਾਈ ਹੈ, ਅਸੀਂ ਉਸਦੇ ਹੱਥ ਚੁੰਮਦੇ ਹਾਂ, ਉਸ ਨੂੰ ਵਾਰ-ਵਾਰ ਦਾਦ ਦਿੰਦੇ ਹਾਂ, ਬਈ ਤੂੰ ਕਮਾਲ ਦੀ ਮੂਰਤੀ ਬਣਾਈ ਹੈ। ਪਰ ਜਿਉਂਦੀ ਮੂਰਤੀ ਨੂੰ ਇਸਤ੍ਰੀ ਨੇ ਜਨਮ ਦਿੱਤਾ, ਇਹ ਥੋੜੀ ਗੱਲ ਤਾਂ ਨਹੀਂ ਹੈ। ਕਹਿੰਦੇ ਹਨ ਮਨੁੱਖ ਦੀ ਹੀਣਤਾ ਨੇ ਹੀ ਮੂਰਤੀ ਕਲਾ ਨੂੰ ਜਨਮ ਦਿੱਤਾ, ਚਿਤਰਕਲਾ ਨੂੰ, ਪਤਾ ਨਹੀਂ ਕਿਨੀਆਂ ਕਿਸਮਾਂ ਦੀ ਕਲਾ ਨੂੰ ਇਸ ਨੇ ਜਨਮ ਦਿੱਤਾ। ਪ੍ਰਭੂ ਦਾ ਵਿਧਾਨ, ਰੱਬੀ ਵਿਧਾਨ।

□ □ □

ਐਸਾ ਵੀ ਕਦੀ-ਕਦੀ ਹੁੰਦਾ ਹੈ, ਫਲਦਾਰ ਦਰਖਤ ਦਾ ਬੀਜ ਬੋਇਆ ਸੀ, ਪਰ ਫਲ ਨਹੀਂ ਲੱਗੇ। ਇਹ ਜਿਹੜਾ ਸਾਨੂੰ ਜੀਵਨ ਮਿਲਿਆ ਹੈ, ਇਸ ਦੀਆਂ ਤਿੰਨ ਸ਼ਾਬਾਂ ਹਨ —

1. ਤਨ
2. ਮਨ
3. ਆਤਮਾ

ਪ੍ਰਤੀ ਕੈ ਸਿਮਰਨਿ ਸੁਫਲ ਫਲਾ॥

(ਗਊੜੀ ਸੁਖਮਨੀ ਮ. ੫, ਅੰਕ 262)

ਹਰੀ ਦੇ ਸਿਮਰਨ ਨਾਲ ਇਹ ਪੁਰਨ ਤੌਰ 'ਤੇ ਫਲੀ-ਕੂਤ ਹੋਇਆ ਹੈ, ਸਫਲਤਾ ਪੂਰਵਕ ਫਲਿਆ ਹੈ। ਕਿਹੜਾ ਫਲ ਲਗਦਾ ਹੈ, ਇਸ ਜੀਵਨ ਦੇ ਬਿਛੂ ਨੂੰ ? ਇਸ ਜੀਵਨ ਦੇ ਬਿਛੂ ਦੀਆਂ ਸ਼ਾਬਾਂ ਤਿੰਨੇ ਹਨ, ਤਨ, ਮਨ ਅਤੇ ਆਤਮਾ। ਤਨ ਦੀ ਸ਼ਾਬਾਂ ਨੂੰ ਫਲ ਲਗਦਾ ਹੈ ਔਲਾਦ ਦਾ, ਔਲਾਦ ਫਲ ਹੈ, ਸਰੀਰ ਦਾ ਨਿਰੋਤ, ਸਰੀਰ ਦਾ ਤੱਤ।

ਪਰ ਐਸਾ ਵੀ ਹੁੰਦਾ ਹੈ ਕਦੀ-ਕਦੀ, ਇਹ ਸ਼ਾਬ ਵੀ ਫਲੀ-ਕੂਤ ਨਹੀਂ ਹੁੰਦੀ। ਕੋਈ ਇਸਤ੍ਰੀ ਬਾਂਝ ਰਹਿ ਜਾਂਦੀ ਹੈ, ਕੋਈ ਪੁਰਸ਼ ਵੀ ਬਾਂਝ ਹੁੰਦਾ ਹੈ। ਔਲਾਦ ਪੈਦਾ ਕਰਨ ਦੀ ਸਮਰਥਾ ਕਿਸੇ ਪੁਰਸ਼ ਵਿਚ ਨਹੀਂ ਵੀ ਹੁੰਦੀ ਤੇ ਕਿਸੇ ਇਸਤ੍ਰੀ ਵਿਚ ਵੀ ਨਹੀਂ ਹੁੰਦੀ। ਜੀਵਨ ਦੀ ਇਕ ਸ਼ਾਬ ਉਸ ਦੇ ਫਲ ਤੋਂ ਬਿਨਾਂ ਰਹਿ ਜਾਂਦੀ ਹੈ। ਬਾਂਝ ਦੇ ਅੱਖਰੀ ਅਰਥ ਪਤਾ ਹੈ ਕੀ ਹਨ ? ਪਰਸ਼ਾਨ (ਫਾਰਸੀ) ਵਿਚ ਬੰਜਰ ਤੇ ਹਿੰਦੀ ਦਾ ਬਾਂਝ ਬਿਲਕੁਲ ਨਿਕਟਵਰਤੀ ਹਨ। ਉਹ ਧਰਤੀ ਜਿਥੇ ਕੁਝ ਵੀ ਪੈਦਾ ਨਾ ਹੋਵੇ। ਪਰ ਕਈ ਢਾਂਡਾ ਐਸਾ ਵੀ ਹੁੰਦਾ ਹੈ ਸ਼ਾਬ ਤਾਂ ਫਲੀ-ਕੂਤ ਹੋਈ ਹੈ, ਪਰ ਫਲ ਚੰਗੇ ਨਹੀਂ ਲੱਗੇ। ਭੈੜੀ ਔਲਾਦ ਜੰਮੀ, ਬਿਲਕੁਲ ਭੈੜੀ। ਜਿਵੇਂ ਕਿਸੇ ਦਰਖਤ ਨੂੰ ਫਲ ਲੱਗੇ ਹਨ ਕਾਣੇ, ਕੀਵਿਆਂ ਨਾਲ

ਭਰੇ ਹੋਏ, ਨਾ ਦਰਖਤ ਦੀ ਸੋਭਾ, ਨਾ ਕਿਸੇ ਹੋਰ ਦੀ ਸੋਭਾ। ਭੈੜੀ ਅੱਲਾਦ
ਨਾ ਘਰ ਦੀ ਸੋਭਾ ਨਾ ਬਾਹਰ ਦੀ ਸੋਭਾ। ਘਰ ਵਾਲੇ ਵੀ ਉਸ ਤੋਂ ਅੱਖੇ, ਬਾਹਰ
ਦੀ ਦੁਨੀਆਂ ਵੀ ਉਸ ਤੋਂ ਅੱਖੀ।

ਧੰਨ ਸ੍ਰੀ ਗੁਰੂ ਅਰਜਨ ਦੇਵ ਜੀ ਦਾ ਇਕ ਬੜਾ ਕੀਮਤੀ ਵਾਕ ਹੈ
ਗਾਥਾ ਵਿਚ :—

ਅਪਜਸੰ ਮਿਟੰਤ ਸਤ ਪੁਤ੍ਰ
ਸਿਮਰਤਬੁ ਰਿਦੈ ਗੁਰ ਮੰਡਲਹਾ॥

(ਮ. ੫, ਅੰਕ 1361)

ਕਿਸੇ ਕੁਲ 'ਚ ਕਿਸੇ ਘਰਾਣੇ 'ਚ ਕੋਈ ਦਾਗ ਲੱਗ ਗਿਆ ਹੋਵੇ ਤੇ
ਬੜੇ ਸਮੇਂ ਦਾ ਅਪਜਸ ਚੱਲ ਰਿਹਾ ਹੋਵੇ, ਸਤਿਗੁਰ ਕਹਿੰਦੇ ਨੇ ਉਥੇ ਕਿਤੇ ਇਕ
ਸੱਤਿਆਵਾਦੀ ਪੁੱਤਰ ਪੈਦਾ ਹੋ ਜਾਵੇ, ਕੁਲ ਦੇ ਸਾਰੇ ਹੀ ਕਲੰਕ ਧੋ ਦਿੰਦਾ ਹੈ।
ਸਭ ਦਾਗ ਧੋ ਦਿੰਦਾ ਹੈ।

ਮਨ ਦੀ ਸ਼ਾਖ ਦਾ ਫਲ ਹੈ ਗਿਆਨ। ਇੰਝ ਕਹਿ ਲਓ ਕੋਈ
ਹਜ਼ਾਰ ਦੇ ਪਿੰਡੇ ਇਕ-ਦੋ ਪੁਰਸ ਐਸੇ ਹਨ, ਇਕ-ਦੋ ਇਸਤ੍ਰੀਆਂ ਐਸੀਆਂ ਹਨ
ਜੇ ਬਾਂਝ ਨੇ, ਨਹੀਂ ਉਨ੍ਹਾਂ ਦੀ ਗੋਦ ਹਗੀ ਰੁੰਦੀ। ਉਨ੍ਹਾਂ ਦੇ ਤਨ ਨੂੰ ਭਾਗ ਨਹੀਂ
ਲੱਗਦਾ, ਪਰ ਇਹ ਗਿਣਤੀ ਕੋਈ ਬਹੁਤ ਜ਼ਿਆਦਾ ਨਹੀਂ ਹੈ। ਇਸ ਤਰ੍ਹਾਂ
ਹਜ਼ਾਰਾਂ ਵਿਚੋਂ ਕੋਈ ਇਕ ਹੈ, ਜੇ ਮਨ ਦੇ ਤਲ 'ਤੇ ਫਲੀ-ਭੂਤ ਹੁੰਦਾ ਹੈ, ਉਸ
ਨੂੰ ਗਿਆਨ ਦਾ ਫਲ ਲੱਗਿਆ ਹੋਵੇ, ਅਗਿਆਨੀ ਰਹਿ ਜਾਂਦੀ ਹੈ ਦੁਨੀਆਂ। ਨਾ
ਧਰਮ ਦੀ ਸਮਝ, ਨਾ ਗਿਆਨ ਦੀ ਸਮਝ, ਨਾ ਸੰਸਾਰ ਦੀ ਸਮਝ, ਨਾ ਪਦਾਰਥਾਂ
ਦੀ ਸਮਝ, ਕੁਝ ਵੀ ਬੇਧ ਨਹੀਂ :—

ਮਨ ਰੇ ਸੰਸਾਰੁ ਅੰਧ ਗਹੇਰਾ॥

ਚਹੁ ਦਿਸ ਪਸਰਿਓ ਹੈ ਜਮ ਜੇਵਰਾ॥

(ਗਾਗ ਸੋਰਠਿ ਬਾਣੀ ਕਬੀਰ ਜੀ ਕੀ ਘਰੁ ੧, ਅੰਕ 654)

ਗਿਆਨ ਰੋਸ਼ਨੀ ਹੈ ਤੇ ਕਬੀਰ ਜੀ ਕਹਿੰਦੇ ਹਨ ਮਨ ਦੇ ਤਲ 'ਤੇ ਤਾਂ
ਹਨੇਰਾ, ਬਿਲਕੁਲ ਅੰਧਕਾਰ ਹੈ। ਮਨ ਦੀ ਸ਼ਾਖ ਨੂੰ ਫਲ ਲੱਗਣਾ ਸੀ, ਗਿਆਨ
ਦਾ, ਨਹੀਂ ਲੱਗਿਆ। ਗਿਆਨ ਅੰਕਸਰ ਤਿੰਨ ਤਰ੍ਹਾਂ ਦਾ ਮੰਨਿਆ ਹੈ ਸਾਡੇ ਦੇਸ਼
ਦੇ ਸ਼ਾਸਤਰਕਾਰਾਂ ਨੇ :

1. ਪਦਾਰਥ ਦਾ ਗਿਆਨ

2. ਕਲਾ ਦਾ ਗਿਆਨ

3. ਪ੍ਰਮਾਤਮਾ ਦਾ ਗਿਆਨ

ਹੋਰ ਕੋਈ ਗਿਆਨ ਨਹੀਂ ਹੁੰਦਾ। ਪਦਾਰਥ ਦਾ ਗਿਆਨ ਜਿਸ ਕੋਲ
ਹੋਵੇ, ਵਿਗਿਆਨਕ ਹੈ। ਕਲਾ ਦਾ ਗਿਆਨ ਜਿਸ ਕੋਲ ਹੋਵੇ ਕਲਾਕਾਰ
ਹੈ ਅਤੇ ਪ੍ਰਮਾਤਮਾ ਦਾ ਗਿਆਨ ਜਿਸ ਕੋਲ ਹੋਵੇ ਸੰਤ ਹੈ, ਸਿੱਤਕ ਹੈ।
'ਸਾਰਕੁਤਾਵਲੀ' ਦਾ ਕਰਤਾ ਕਹਿੰਦਾ ਹੈ, ਜਿਸ ਕੋਲ ਇਨ੍ਹਾਂ ਵਿਚੋਂ ਕੋਈ ਵੀ
ਗਿਆਨ ਨਹੀਂ, ਕੀ ਉਸ ਨੂੰ ਮਨੁੱਖ ਆਖਣ ਦੀ ਲੋੜ ਹੈ, ਇਹ ਤਾਂ ਨਿਰਾ ਹੀ
ਪਸੂ ਹੈ।

ਨਿੰਦਾ, ਭੇਜਨ, ਭੋਗ, ਭਯ, ਏਹ ਪਸੁ ਪੁਰਖ ਸਮਾਨ॥

ਨਰਨਗਯਾਨ ਨਿਜ ਅਧਿਕਤਾ ਗਯਾਨ ਬਿਨਾ ਪਸੁ ਜਾਨ॥ ੧੩॥

ਤੀਸਰਾ ਅਧਯਾਇ

ਕਹਿੰਦੇ ਨੇ ਪਦਾਰਥ ਦਾ ਗਿਆਨ ਜ਼ਰਾ ਠੋਸ ਗਿਆਨ ਹੈ, ਬਾਹਰਮੁਖੀ
ਹੈ। ਸੰਸਾਰ ਤੇ ਸਾਰਾ ਬਾਹਰ ਪਿਆ ਹੈ। ਪਦਾਰਥ ਦਾ ਸਾਰੇ ਦਾ ਸਾਰਾ ਗਿਆਨ
ਅੱਖਾਂ ਤੇ ਖੜ੍ਹਾ ਹੈ। ਅੱਧਾ ਮਨੁੱਖ ਵਿਗਿਆਨਕ ਨਹੀਂ ਹੋ ਸਕਦਾ। ਜਿਸ ਨੂੰ ਦੇਖ
ਹੀ ਨਹੀਂ ਸਕਦਾ, ਉਸ ਦੀ ਖੋਜ ਕਿਵੇਂ ਕਰੇਗਾ ? ਕਲਾ ਤੇ ਧਰਮ ਇਹ ਅੱਖਾਂ
ਤੇ ਨਹੀਂ ਖੜ੍ਹਾ। ਇਹ ਰਸਨਾ ਤੇ ਕੰਨਾਂ 'ਤੇ ਖੜ੍ਹਾ ਹੈ, ਇਹ ਬੋਲਣ ਤੇ ਖੜ੍ਹਾ
ਹੈ ਤੇ ਸੁਣਨ 'ਤੇ ਖੜ੍ਹਾ ਹੈ। ਇਨ੍ਹਾਂ ਇੰਦਰੀਆਂ ਦੀ ਆਪਣੀ ਆਪਣੀ ਮਹਾਨਤਾ
ਹੈ ਤੇ ਸਾਡੀ ਜਿੰਦਗੀ ਦੀਆਂ ਇਹ ਤਿੰਨ ਸ਼ਾਬਾਂ ਹਨ -

ਤਨ — ਐਲਾਦ, ਤਨ ਦੀ ਸ਼ਾਬ ਦਾ ਫਲ ਹੈ।

ਮਨ — ਗਿਆਨ, ਮਨ ਦੀ ਸ਼ਾਬ ਦਾ ਫਲ ਹੈ।

ਆਤਮਾ — ਪ੍ਰਮਾਤਮਾ, ਆਤਮਾ ਦੀ ਸ਼ਾਬ ਦਾ ਫਲ ਹੈ।

ਕਦੀ-ਕਦੀ ਦੁਨੀਆਂ ਵਿਚ ਐਸੇ ਵੀ ਬਦਕਿਸਮਤ ਹੁੰਦੇ ਹਨ, ਨਾ ਤਨ
ਫਲੀ-ਭੂਤ ਹੋਇਆ, ਨਾ ਮਨ ਫਲੀ-ਭੂਤ ਹੋਇਆ, ਨਾ ਆਤਮਾ ਫਲੀ-ਭੂਤ ਹੋਈ
ਹੈ। ਕੁਝ ਵੀ ਨਹੀਂ ਹੈ।

ਐਲਾਦ ਨਹੀਂ ਹੋਈ, ਬਾਂਝ ਰਹਿ ਗਈ ਹੈ ਇਸਤ੍ਰੀ, ਬਾਂਝ ਰਹਿ ਗਿਆ
ਹੈ ਪੁਰਸ਼, ਬੰਜਰ ਜ਼ਮੀਨ ਰਹਿ ਗਈ ਹੈ। ਬੰਜਰ ਧਰਤੀ ਕਾਬਲ-ਏ-ਦੀਦ ਨਹੀਂ
ਹੁੰਦੀ। ਹਰੀ-ਭਰੀ ਧਰਤੀ ਚੰਗੀ ਲੱਗਦੀ ਹੈ। ਗੋਦ ਹਰੀ-ਭਰੀ ਨਹੀਂ ਹੋਈ।
ਕਹਿੰਦੇ ਹਨ ਇਸ ਕਾਰਨ ਕਰਕੇ 90 ਫੀਸਦੀ ਇਸਤ੍ਰੀਆਂ ਦਾ ਸੁਭਾ ਚਿੜਚਿੜਾ
ਵੀ ਹੈ ਸਕਦਾ ਹੈ ਮਨੋਇੱਤਕ ਐਸਾ ਵੀ ਕਹਿੰਦੇ ਹਨ। ਭਗਤ ਤ੍ਰਿਲੋਚਨ ਦੀ

ਘਰ ਵਾਲੀ ਚਿੜ੍ਹਿਚੜੀ ਹੋ ਗਈ ਸੀ। ਪ੍ਰਮਾਤਮਾ 'ਤੇ ਗਿਲੇ ਵਧ ਗਏ ਸਨ। ਇਕ ਦਿਨ ਖਿੱਝ ਕੇ ਕਹਿਣ ਲੱਗੀ, 'ਕੀ ਰੱਖਿਆ ਇਸ ਪ੍ਰਮਾਤਮਾ ਵਿਚ, ਦਿਨ-ਰਾਤ ਗੀਤ ਗਾਉਂਦੇ ਹੋ ਤੁਸੀਂ ਅਤੇ ਹਰ ਵਕਤ ਘਰ ਨੂੰ ਤੁਸੀਂ ਸਤਿਸੰਗ ਦਾ ਆਸ਼ਰਮ ਬਣਾ ਕੇ ਰੱਖ ਦਿੱਤਾ, ਮੰਦਰ ਬਣਾ ਕੇ ਰੱਖ ਦਿੱਤਾ।' ਇਹ ਤਾਂ ਘਰ ਹੈ। ਹਰ ਵਕਤ ਸਾਧੂ ਸੰਤ ਟਿਕੇ ਰਹਿੰਦੇ ਹਨ। ਹਰ ਵਕਤ ਕਥਾ-ਕਹਾਣੀ ਹੀ ਚਲਦੀ ਰਹਿੰਦੀ ਹੈ।' ਤਿ੍ਲੋਚਨ ਦੇ ਘਰ ਇਹੀ ਕੁਝ ਹੁੰਦਾ ਸੀ। ਸੰਤਾਂ ਦੇ ਘਰ ਹੁਣ ਸੰਤਾਂ ਨੇ ਹੀ ਆਉਣਾ ਸੀ। ਸੰਤਾਂ ਨੂੰ ਦੇਖ ਕੇ ਉਹ ਸੰਤਾਂ ਦੀ ਅਤੇ ਪ੍ਰਮਾਤਮਾ ਦੀ ਨਿੰਦਾ ਕਰਨ ਲੱਗ ਪਈ। ਉਥੇ ਫਿਰ ਤਿ੍ਲੋਚਨ ਨੂੰ ਬੋਲਣਾ ਪਿਆ ਅਤੇ ਇਕ ਸ਼ਬਦ ਵਰਤਣਾ ਪਿਆ, ਕੌੜਾ ਹੀ ਹੈ, ਗੀਵਾਰੀ, ਗੀਵਾਰ :—

ਨਾਰਾਇਣ ਨਿੰਦਿਸਿ ਕਾਇ ਭੂਲੀ ਗਵਾਰੀ॥

(ਸ੍ਰੀ ਗੁਗ੍ਰੀ ਸਾ, ਅੰਕ 695)

ਗੀਵਾਰੀ ਉਸ ਨੂੰ ਕਹਿੰਦੇ ਹਨ ਜਿਸ ਦਾ ਗਿਆਨ ਉਸ ਪਿੰਡ ਦੀ ਸੀਮਾ ਤੱਕ ਹੀ ਹੋਵੇ। ਇਸ ਤੋਂ ਇਲਾਵਾ ਵੀ ਕੁਝ ਹੈ, ਉਸ ਨੂੰ ਕੁਝ ਪਤਾ ਨਹੀਂ। ਸਾਰੀ ਜਾਣਕਾਰੀ ਪਿੰਡ ਤੱਕ ਹੀ ਸੀਮਤ ਹੈ। ਮਜ਼ਬੂਰਨ ਤਿ੍ਲੋਚਨ ਨੂੰ ਕਹਿਣਾ ਪਿਆ, ਐਸੇ ਘਰਵਾਲੀ ਤੇਰਾ ਪਿਆਨ ਬਿਲਕੁਲ ਸੀਮਤ ਹੈ।' ਭਗਤ ਅੰਤਰਮੁਖੀ ਹੋ ਜਾਂਦਾ ਹੈ ਕੁਦਰਤੀ ਗੱਲ ਹੈ। ਪਤਨੀ ਕਿਤੇ ਬਹੁਤ ਬਾਹਰਮੁਖੀ ਹੋਵੇ ਤਾਂ ਕਈ ਵਾਰ ਤਾਲਮੇਲ ਬੈਠਣਾ ਔਖਾ ਹੋ ਜਾਂਦਾ ਹੈ। ਇਸ ਵਾਸਤੇ ਦਾਰਸ਼ਨਿਕ, ਚਿੱਤਰ, ਭਗਤ ਬਹੁਤਿਆਂ ਦੀ ਜ਼ਿੰਦਗੀ ਕੁਝ ਠੀਕ ਨਹੀਂ ਰਹੀ। ਚਾਰ ਸਾਲ ਰੁੱਸ ਕੇ ਮਾਤਾ ਸੁਲੱਖਣੀ (ਗੁਰੂ ਨਾਨਕ ਪਤਸ਼ਾਹ ਦੇ ਮਹਿਲ) ਵੀ ਪੇਕੇ ਬੈਠੀ ਰਹੀ। ਗਿਲਾ ਇੰਨਾ ਕੁ ਹੀ ਕਿ ਗੁਰੂ ਸਾਹਿਬ ਘਰ 'ਚ ਵੀ ਹੁੰਦੇ ਨੇ ਤਾਂ ਉਨ੍ਹਾਂ ਦਾ ਹੋਣਾ ਨਾ ਹੋਣਾ ਇਕ ਬਰਾਬਰ ਹੀ ਹੈ। ਉਖੜੇ-ਉਖੜੇ ਰਹਿੰਦੇ ਨੇ, ਟੁੱਟੇ-ਟੁੱਟੇ ਰਹਿੰਦੇ ਨੇ। ਮਾਂ-ਬਾਪ ਤੋਂ ਟੁੱਟੇ-ਟੁੱਟੇ, ਬੱਚਿਆਂ ਤੋਂ ਟੁੱਟੇ-ਟੁੱਟੇ। ਦਿਸਣ ਨੂੰ ਤਾਂ ਘਰ ਵਿਚ ਹੀ ਨੇ, ਪਰ ਘਰ ਵਿਚ ਨਹੀਂ ਹਨ। ਲੇਕਿਨ ਧੰਨ ਹੈ ਇਹ ਮਾਤਾ ਸੁਲੱਖਣੀ, ਜਿਸ ਨੂੰ ਗੁਰੂ ਨਾਨਕ ਦਾ ਸੰਗ ਨਸੀਬ ਹੋਇਆ। ਕੋਈ ਪੂਰਬਲਾ ਪੁੰਨ, ਕੋਈ ਪੂਰਬਲਾ ਪ੍ਰਤਾਪ, ਕੋਈ ਪੂਰਬਲੀ ਤਪੀਸਿਆ। ਬਾਅਦ ਵਿਚ ਸਮਝ ਆ ਗਈ। ਗੁਰੂ ਨਾਨਕ ਦੀ ਸੰਗਤ ਨੇ ਸਭ ਕੁਝ ਸਮਝਾ ਦਿੱਤਾ, ਸਪੱਸ਼ਟ ਕਰ ਦਿੱਤਾ।

ਭਗਤ ਤਿ੍ਲੋਚਨ ਦੀ ਘਰ ਵਾਲੀ ਪਹਿਲੇ ਤਾਂ ਪ੍ਰਮਾਤਮਾ 'ਤੇ ਖਿੱਝ ਕੇ ਕੁਝ ਕਹਿੰਦੀ ਹੈ, ਕਿ ਹੋਵੇਗਾ ਉਹ ਮਹਾਨ, ਦਿਆਲੂ, ਕਿਪਾਲੂ ਪਰ ਸਾਡੇ ਲਈ

ਤਾਂ ਅੋਲਾਦ ਦਾ ਫਲ ਵੀ ਕੋਈ ਨਹੀਂ। ਉਸ ਦੇ ਖਜ਼ਾਨੇ 'ਚ ਕੁਝ ਵੀ ਨਹੀਂ। ਤੇ ਅੰਦਰੋਂ ਇਹ ਵੀ ਚਾਹੁੰਦੀ ਸੀ ਕਿ ਕੱਲ੍ਹ ਤੋਂ ਸੰਤ ਵੀ ਨਾ ਆਇਆ ਕਰਨ ਤੇ ਦੋ-ਚਾਰ ਸੰਤਾਂ ਨੂੰ ਸੁਣਾ ਗਈ। ਤਾਂ ਕੁਦਰਤੀ ਗੱਲ ਹੈ, ਇੱਥੋਂ ਥੋੜ੍ਹੀ ਜਿਹੀ ਤ੍ਰਿਲੋਚਨ ਦੇ ਹਿਰਦੇ ਨੂੰ ਵੀ ਖਗੋਸ਼ ਪਹੁੰਚੀ। ਜੂਰਤ ਤੋਂ ਜ਼ਿਆਦਾ ਚੰਦਨ ਨੂੰ ਵੀ ਰਗੜ ਦੇਈਏ ਤਾਂ ਗਰਮੀ ਉਸਦੇ 'ਚੋਂ ਵੀ ਨਿਕਲ ਆਉਂਦੀ ਹੈ।

ਨਾਗਾਇਣ ਨਿੰਦਸਿ ਕਾਇ ਭੂਲੀ ਗਵਾਰੀ॥

ਦੁਕਿਤੁ ਸੁਕਿਤੁ ਬਾਰੋ ਕਰਮੁ ਗੀ॥

(ਪਨਾਸਰੀ ਬਾਣੀ ਭਗਤਾਂ ਕੀ, ਤ੍ਰਿਲੋਚਨ ਅੰਕ 695)

ਇਹ ਦੁਕਿਤੁ, ਸੁਕਿਤੁ (ਦੁੱਖ, ਸੁੱਖ) ਤਾਂ ਤੇਰੇ ਆਪਣੇ ਕਰਮਾਂ ਦਾ ਫਲ ਹੈ।

ਅੱਗੇ ਮੈਂ ਜਿਹੜੀ ਗੱਲ ਕਹਿ ਰਿਹਾ ਹਾਂ ਤੁਹਾਡੇ 'ਚ ਬਹੁਤ ਵੱਡੀ ਨਿਰਾਸਾ ਵੀ ਪੈਦਾ ਹੋ ਸਕਦੀ ਹੈ, ਇਹ ਲੜੀਵਾਰ ਮੈਂ ਮਜ਼ਮੂਨ ਤੋਹਿਆ, ਸਾਰੇ ਖਿਆਲ ਪੜ੍ਹ ਕਰਕੇ ਹੀ ਆਪਣਾ ਮਨ ਬਣਾਉਣਾ, ਪਹਿਲੇ ਨਹੀਂ।

ਤ੍ਰਿਲੋਚਨ ਦੇ ਘਰ ਵਾਲੀ ਕਹਿੰਦੀ ਹੈ, ਜਿਸ ਪ੍ਰਮਾਤਮਾ ਦੇ ਮਗਰ ਚੱਲਣ ਨਾਲ ਇਹ ਕਰਮ ਮਿਟਦੇ ਨਹੀਂ ਤਾਂ ਉਸ ਪਿੱਛੇ ਨਿੱਤ ਖਣਣ ਦਾ ਕੀ ਮਤਲਬ ਹੈ ? ਇਹ ਜੋ ਗਿਲਾ ਤ੍ਰਿਲੋਚਨ ਦੇ ਘਰ ਵਾਲੀ ਕਰਦੀ ਹੈ, ਇਹ ਗਿਲਾ ਭਗਤ ਸਧਨੇ ਨੇ ਵੀ ਕੀਤਾ। ਆਪਣੀ ਬਾਣੀ ਵਿਚ ਕੀਤਾ ਹੈ। ਇਕੋ ਸ਼ਬਦ ਵਿਚ ਐਸੀ ਫਰਿਆਦ ਕੀਤੀ ਹੈ ਸਧਨੇ ਨੇ :—

ਤਵ ਗੁਣ ਕਹਾ ਜਗਤ ਗੁਰਾ ਜਉ ਕਰਮੁ ਨ ਨਾਸੈ॥

(ਸ੍ਰੀ ਗੁਰੂ ਸਾ, ਅੰਕ 858)

ਹੇ ਪ੍ਰਮਾਤਮਾ ! ਫਿਰ ਤੇਰੇ ਗੁਣ, ਤੇਰੀ ਵਡਿਆਈ ਕੀ ਹੋਈ, ਜੇ ਮੇਰੇ ਕਰਮ ਨਹੀਂ ਮਿਟ ਸਕਦੇ :—

ਸਿੰਘ ਸਰਨ ਕਤ ਜਾਈਐ ਜਉ ਜੰਬੁਕ ਗ੍ਰਾਸੈ॥

(ਬਾਣੀ ਸਧਨੇ ਕੀ ਰਾਗ ਖਿਲਾਵਲੁ ਅੰਕ 858)

ਫਿਰ ਸ਼ੇਰ ਦੀ ਸ਼ਰਨ 'ਚ ਜਾਣ ਦੀ ਕੀ ਲੋੜ ਹੈ, ਜੇ ਮੈਨੂੰ ਹਿੱਦੜ ਹੀ ਖਾ ਜਾਵੇ। ਫਿਰ ਤਾਂ ਮੈਂ ਰਿੱਦੜ ਕੋਲ ਹੀ ਬੈਠਾ ਰਹਾਂ, ਠੀਕ ਹੈ :—

ਏਕ ਬੂੰਦ ਜਲ ਕਾਰਨੇ ਚਾਤ੍ਰਕ ਦੁਖੁ ਪਾਵੈ॥

ਬਾਣੀ ਸਧਨੇ ਕੀ ਰਾਗੁ ਬਿਲਾਵਲੁ (ਅੰਕ 858)

ਪਾਣੀ ਦੀ ਇਕ ਬੂੰਦ ਲਈ ਜੇ ਚਾਤ੍ਰਕ ਤਰਸਦਾ ਮਰ ਜਾਵੇ। ਚਲੋ
ਬਹੁਤੀ ਔਲਾਦ ਨਹੀਂ ਚਾਹੀਦੀ, ਇਕ ਪੁੱਤਰ ਹੀ ਚਾਹੀਦਾ ਹੈ। ਬੁਹਤੇ ਘਰ-
ਬਾਰ ਨਹੀਂ ਚਾਹੀਦੇ, ਇਕ ਛੋਟੀ ਜਿਹੀ ਕੁਲੀ ਚਾਹੀਦੀ ਹੈ। ਬਹੁਤੀ ਧਨ-ਦੈਲਤ
ਨਹੀਂ ਚਾਹੀਦੀ, ਸਿਰਫ਼ ਉਪਜੀਵਕਾ ਵਾਸਤੇ ਹੀ ਚਾਹੀਦਾ ਹੈ। ਐਸਾ ਹੁੰਦਾ ਹੈ
ਸੰਸਾਰ ਵਿਚ, ਕਈ ਇਕ ਬੂੰਦ ਲਈ ਵੀ ਤਰਸਦੇ ਰਹਿ ਜਾਂਦੇ ਹਨ।

□ □ □

SIKHBOOKCLUB.COM

ਏਕ ਬੂਦ ਜਲ ਕਾਰਨੇ ਚਾਤ੍ਰਿਕੁ ਦੁਖੁ ਪਵੈ॥
 ਪ੍ਰਾਨ ਗਏ ਸਾਗਰੁ ਮਿਲੈ ਹੁਨਿ ਕਾਮਿ ਨ ਆਵੈ॥੨॥
 ਪ੍ਰਾਨ ਜੁ ਕਾਕੇ ਬਿਰੁ ਨਹੀ ਕੈਸੇ ਬਿਰਮਾਵਉ॥
 ਬੂਡਿ ਮੂਏ ਨਉਕਾ ਮਿਲੈ ਕਹੁ ਕਾਹਿ ਚਢਾਵਉ॥੩॥

(ਸ੍ਰੀ ਗੁਰੂ ਸਾ, ਅੰਕ 858)

ਮੈਂ ਛੁੱਬ ਜਾਵਾਂ ਤਾਂ ਤੂੰ ਬੇੜੀ ਭੇਜੋ, ਤਾਂ ਕਿਹੜੇ ਕੰਮ ਦੀ ? ਮੈਂ ਪਿਆਸਾ
 ਮਰ ਜਾਵਾਂ ਤੇ ਤੂੰ ਦਰਿਆ ਦੇ ਦਰਿਆ ਉਮੇਡ ਕੇ ਭੇਜ ਦੇਵੈਂ ਤਾਂ ਉਹ ਕਿਹੜੇ
 ਕੰਮ ਦੇ ? ਮੈਂ ਸਾਰਾ ਜੀਵਨ ਐਕੜਾਂ ਵਿਚ ਬਤੀਤ ਕਰਾਂ, ਦੁੱਖਾਂ ਵਿਚ ਬਤੀਤ
 ਕਰਾਂ ਤੇ ਮਰਨ ਤੋਂ ਬਾਅਦ ਤੂੰ ਮੈਨੂੰ ਮੁਕਤੀ ਦੇਵੈਂ ਤਾਂ ਕਿਹੜੇ ਕੰਮ ਦੀ ? ਉਹ
 ਕਿਸ ਨੇ ਏਥੀ ਹੈ ? ਇਸ ਨੂੰ ਨਾਮਦੇਵ ਜੀ ਵੀ ਨਹੀ ਮੈਨਦੇ :—

ਮੂਏ ਹੂਏ ਜਉ ਮੁਕਤਿ ਦੇਹੁਗੇ ਮੁਕਤਿ ਨ ਜਾਨੈ ਕੈਇਲਾ॥

(ਮਲਾਰ, ਅੰਕ 1292)

ਮਰ ਕੇ ਜੇ ਮੁਕਤੀ ਦਿੱਤੀ, ਉਸ ਨੂੰ ਕੌਣ ਜਾਣਦਾ ਹੈ ? ਅਤੇ ਇਹ
 ਚਾਹੀਦੀ ਹੀ ਨਹੀਂ। ਜਿਉਦਿਆਂ ਜੀ ਮੁਕਤ ਨਾ ਹੋ ਸਕੇ, ਜਿਉਦੇ ਜੀ ਤੜਪਦੇ
 ਰਹਿ ਗਏ।

ਇਹ ਜੋ ਇਸ਼ਾਰਾ ਪਏ ਕਰਦੇ ਹਨ ਭਗਤ, ਜੋ ਜਿਉਦਿਆਂ ਜੀ ਤੜਪਦੇ
 ਰਹਿ ਗਏ, ਮਰਨ ਤੋਂ ਬਾਅਦ ਵੀ ਕੁਝ ਨਹੀਂ, ਮਰਨਾ ਕਿਸ ਤਰ੍ਹਾਂ ਮੁਕਤੀ ਦੇ
 ਸਕਦਾ ਹੈ ਜਾਂ ਸਚਖੰਡ ਵਾਸੀ ਬਣਾ ਸਕਦਾ ਹੈ ? ਫਿਰ ਤਾਂ ਮਰਨਾ ਹੀ ਸਭ
 ਕੁਝ ਹੈ। ਮਰਨਾ, ਪਤਾ ਹੈ ਇਸਦੇ ਨਾਲ ਸ਼ਬਦ ਕੀ ਜੁੜੇ ਹੋਏ ਹਨ ? ਫਲਾਣਾ
 ਸੱਚਖੰਡ ਵਾਸੀ ਹੋ ਗਿਆ, ਸਵਰਗਵਾਸ ਹੋ ਗਿਆ। ਇਹ ਕੀਮਤੀ ਸ਼ਬਦ
 ਮੁਗਦਿਆਂ ਨਾਲ ਜੋੜ ਕੇ ਸ਼ਬਦਾਂ ਦੀ ਅਹਿਮੀਅਤ ਹੀ ਅਸੀਂ ਗਵਾ ਛੱਡੀ ਹੈ।

ਸੱਚਖੰਡ ਵਾਸੀ ਕੌਣ ? ਜਿਸ ਦੀ ਸੁਰਤ ਪ੍ਰਮਾਤਮਾ ਨਾਲ ਜੁੜ ਚੁੱਕੀ ਹੈ। ਬਈ ਇਹ ਤਾਂ ਸੱਚ ਨਾਲ ਜੁੜ ਗਿਆ :—

'ਸਚ ਖੰਡਿ ਵਸੈ ਨਿਰੰਕਾਰੁ॥'

(ਜਪੁਜੀ ਸਾਹਿਬ)

ਹੁਣ ਤਾਂ ਕੋਈ ਮਰ ਜਾਏ, ਬੱਸ ਮਰਨਾ ਹੀ ਕਾਫੀ ਹੈ, ਸੱਚਖੰਡ ਵਾਸੀ। ਸਾਰੇ ਹੀ ਸੱਚਖੰਡ ਵਾਸੀ ਨੇ ? ਹੁਣ ਤੱਕ ਤਾਂ ਮੇਰੇ ਖਿਆਲ ਵਿਚ ਸੱਚਖੰਡ ਵਿਚ ਵੀ ਬੜੀ ਭੀੜ ਹੋ ਗਈ ਹੋਣੀ ਹੈ। ਨਰਕ ਤੇ ਖਾਲੀ ਹੋ ਗਿਆ ਹੋਏਗਾ। ਨਰਕ ਤਾਂ ਖਾਲੀ ਹੋ ਗਿਆ ਹੁਣਾ, ਚੂਕਿ ਹਰ ਬੰਦਾ ਸੱਚਖੰਡ ਵਾਸੀ !! ਇਹ ਸਿਰਫ਼ ਤਸੱਲੀਆਂ ਨੇ, ਬਚਕਾਨੀਆਂ ਤਸੱਲੀਆਂ।

ਲੇਕਿਨ ਇਕ ਮਿੱਠਾ ਜਿਹਾ ਗਿਲਾ ਸਧਨੇ ਨੇ ਵੀ ਕੀਤਾ, ਹੇ ਪ੍ਰਭੂ ! ਤੇਰਾ ਨਾਮ ਜਪਾਂ ਤਾਂ ਫਿਰ ਵੀ ਕਰਮਾਂ ਦੀ ਮਾਰ ਸਹਾਰਾਂ ? ਇਹ ਤ੍ਰਿਲੋਚਨ ਦੀ ਘਰ ਵਾਲੀ ਨੇ ਵੀ ਕਹਿ ਦਿੱਤਾ ਤ੍ਰਿਲੋਚਨ ਨੂੰ 'ਅਗਰ ਨਾਮ ਜਪ ਕੇ ਵੀ ਕਰਮ ਨਹੀਂ ਮਿਟ ਸਕਦੇ ਤੁਹਾਡੇ ਤੇ ਮੇਰੇ, ਤਾਂ ਕੀ ਕਰਨਾ ਇਸ ਨਾਮ ਨੂੰ ? ਇਸ ਸਤਿਸੰਗ ਨੂੰ ? ਇਸ ਸਭ ਕਾਸੇ ਨੂੰ ਇਕ ਪਾਸੇ ਕਰੋ। ਇਸੇ ਸਥਦ ਦੀਆਂ ਅਖੀਰਲੀਆਂ ਪੰਗਤੀਆਂ :—

ਪੂਰਬਲੋ ਕ੍ਰਿਤ ਕਰਮੁ ਨ ਮਿਟੈ ਰੀ ਘਰ ਗੋਹਣਿ ਤਾ ਚੇ
ਮੋਹਿ ਜਾਪੀਅਲੇ ਰਾਮ ਚੇ ਨਾਮੈ॥

(ਧਨਾਸਰੀ ਬਾਣੀ ਭਗਤਾਂ ਕੀ ਤ੍ਰਿਲੋਚਨ, ਅੰਕ 695)

'ਘਰ ਗੋਹਣਿ' ਦਾ ਭਾਵ ਘਰ ਗ੍ਰਹਿਣ ਕਰਨ ਵਾਲੀ, ਘਰ ਵਾਲੀ। ਪੂਰਬਲਾ ਕਰਮ ਨਹੀਂ ਮਿਟਦਾ। ਕਿਸੇ ਕੀਮਤ 'ਤੇ ਨਹੀਂ ਮਿਟਦਾ, ਚਾਹੇ ਕਿਤਨਾ ਵੀ ਨਾਮ ਜਪ ਲਈਏ, ਭਾਵੇਂ ਕਿਤਨੀ ਬੰਦਰੀ ਕਰ ਲਈਏ। 'ਤਾ ਚੇ ਮੋਹਿ ਜਾਪੀਅਲੇ ਰਾਮ 'ਚ ਨਾਮੈ॥' ਤਾਂ ਹੀ ਮੈਂ ਰਾਮ ਦਾ ਨਾਂ ਜਪਦਾ ਹਾਂ। ਹੱਦ ਹੈ ਗਈ, ਜਦ ਕਰਮ ਹੀ ਨਹੀਂ ਮਿਟਦਾ ਤਾਂ ਨਾਮ ਜਪਣ ਦਾ ਕੀ ਮਤਲਬ ?

ਜਪਣ ਦਾ ਇਕ ਮਤਲਬ ਹੈ। ਜਦ ਕਰਮਾਂ ਦੀ ਮਾਰ ਪੈਦੀ ਹੈ ਤਾਂ ਬੰਦਾ ਉਸ ਦੀ ਰਜਾ ਵਿਚ ਰਾਜੀ ਰਹਿ ਜਾਂਦਾ ਹੈ, ਖੁਸ਼ ਰਹਿ ਜਾਂਦਾ ਹੈ, ਉਸ ਦਾ ਹੁਕਮ ਚੰਗਾ ਲਗਦਾ ਹੈ, ਪਿਆਰਾ ਲਗਦਾ ਹੈ। ਇਹ ਵੀ ਉਸ ਦੀ ਰਜਾ ਪ੍ਰਤੀਤ ਹੁੰਦੀ ਹੈ। ਜਦ ਡਾਕਟਰ ਓਪਰੇਸ਼ਨ ਕਰਦਾ ਹੈ ਤਾਂ ਸਰੀਰ ਨੂੰ ਸੁੰਨ ਕਰ ਲੈਂਦਾ ਹੈ। ਉਝ ਤਾਂ ਨਿੱਕੀ ਜਿਹੀ ਸੂਈ ਲੱਗੇ ਤਾਂ ਤੜਪੇਗਾ, ਪਰ ਹੁਣ ਬੜੇ-

ਬੜੇ ਚਾਕੂ ਚਲਦੇ ਨੇ, ਨਸਤਰ ਚਲਦੇ ਨੇ, ਉਸਨੂੰ ਕੁਝ ਨਹੀਂ ਹੋ ਰਿਹਾ। ਸੁਰਤ ਨਾਮ ਵਿਚ ਜੁੜ ਗਈ ਹੈ, ਚਾਹੇ ਕਿਤਨੇ ਦੁੱਖ ਆ ਜਾਣ, ਕਿਤਨੇ ਸੁੱਖ ਆ ਜਾਣ, ਉਨ੍ਹਾਂ ਨਾਲ ਕੋਈ ਮਤਲਬ ਨਹੀਂ ਰਹਿ ਜਾਂਦਾ। ਸੁਰਤ ਬੜੀ ਉੱਚੀ ਹੋ ਜਾਂਦੀ ਹੈ, ਪਰ ਦੁੱਖ ਆਉਂਦੇ ਹਨ।

ਐਂਠੇ ਪਹਿਰ ਭਜਨ ਦੀ ਮੂਰਤੀ ਸੁਆਮੀ ਰਾਮ ਕ੍ਰਿਸ਼ਨ, ਉਨ੍ਹਾਂ ਦੇ ਗਲ ਵਿਚ ਕੈਸਰ ਹੋ ਗਿਆ ਸੀ, ਕੁਝ ਖਾ ਨਹੀਂ ਸਕਦੇ ਸਨ। ਸਿਰਫ਼ ਤਰਲ ਮਾਦਾ, ਪਾਣੀ ਪੀ ਲੈਂਦੇ ਸਨ, ਦੁੱਧ ਪੀ ਲੈਂਦੇ ਸਨ। ਇਹ ਹਾਲਤ ਉਨ੍ਹਾਂ ਦੀ ਚਾਰ-ਪੰਜ ਸਾਲ ਰਹੀ ਹੈ। ਇਕ ਦਿਨ ਉਨ੍ਹਾਂ ਦੀ ਪਤਨੀ ਨੇ ਕਹਿ ਦਿੱਤਾ ਕਿ ਪ੍ਰਮਾਤਮਾ ਅੱਗੇ ਪ੍ਰਾਰਥਨਾ ਕਰ ਲਓ, ਅਰਦਾਸ ਹੀ ਕਰ ਲਓ, ਤਾਂ ਪਤਾ ਹੈ ਸੁਆਮੀ ਰਾਮ ਕ੍ਰਿਸ਼ਨ ਨੇ ਕੀ ਅਗਿਆਨੀ, 'ਇਸ ਦਾ ਇਹ ਮਤਲਬ ਹੈ ਉਸ ਨੂੰ ਪਤਾ ਨਹੀਂ ਮੇਰੇ ਕੈਸਰ ਦਾ ? ਉਹ ਅਗਿਆਨੀ ਹੈ ? ਉਸਨੂੰ ਸਮਝ ਨਹੀਂ ਹੈ ?

'ਵਿਣੁ ਬੋਲਿਆ ਸਭੁ ਕਿਛੁ ਜਾਣਦਾ॥'

(ਸ੍ਰੀ ਗੁਰੂ ਸਾ, ਅੰਕ 1420)

ਬਹੁਤਾ ਬੋਲਣੁ ਸਖਣੁ ਹੋਇ॥'

(ਸ੍ਰੀ ਗੁਰੂ ਸਾ, ਅੰਕ 661)

ਇਹ ਯਥਾਰਥ ਗਿਆਨ ਹੈ। ਇਹ ਆਮ ਬੰਦਿਆਂ ਦੀ ਗੱਲ ਨਹੀਂ।

ਸੰਤ ਬਾਬਾ ਅਤਰ ਸਿੰਘ ਜੀ, ਭਜਨ ਦੀ ਮੂਰਤੀ ਬ੍ਰਾਹਮ-ਗਿਆਨ ਦੀ ਮੂਰਤੀ ਅਤੇ ਉਨ੍ਹਾਂ ਤੋਂ ਹੀ ਸੰਤ ਲਕਬ ਚੱਲਿਆ ਹੈ, ਨਹੀਂ ਤੇ ਪਹਿਲੇ ਭਾਈ ਸਾਹਿਬ ਹੀ ਹੁੰਦਾ ਸੀ, ਸੱਪ ਨੇ ਉਨ੍ਹਾਂ ਨੂੰ ਡੰਗ ਮਾਰਿਆ। ਥੈਰ, ਸਰੀਰ ਤਾਂ ਬਚ ਗਿਆ, ਜਾਨ ਤਾਂ ਬੱਚ ਗਈ, ਪਰ ਜ਼ਹਿਰ ਦਾ ਕੁਝ ਐਸਾ ਅਸਰ ਹੋਇਆ ਕਿ ਪੈਰ ਛੁੱਲਣ ਲੱਗ ਪਿਆ ਤੇ ਉਸ ਦੇ ਵਿਚ ਜਥਮ ਹੋਣ ਲੱਗ ਪਏ। ਜਥਮ ਠੀਕ ਨਾ ਹੋਣ ਤਾਂ ਬਾਬਾ ਅਤਰ ਸਿੰਘ ਨੂੰ ਵੀ ਸਿੰਘਾਂ ਨੇ ਕਿਹਾ, 'ਮਹਾਰਾਜ ਅਕਾਲ ਪੁਰਖ ਅੱਗੇ ਅਰਦਾਸ ਕਰ ਲਓ।' ਤਾਂ ਪਤਾ ਹੈ ਮੂਲ ਬਚਨ ਕੀ ਨਿਕਲੇ, 'ਕਰਮ ਮੇਰਾ, ਤੇ ਧੋਣ ਵਾਸਤੇ ਗੁਰੂ ਨੂੰ ਆਖਾਂ ?' ਬੱਸ ਇਤਨਾ ਕਹਿ ਕੇ ਚੁੱਪ ਕਰ ਗਏ। ਭਾਵੇਂ ਰਮਜ਼ੀ ਬੰਦੇ ਨਹੀਂ ਸਮਝੇ। ਉਨ੍ਹਾਂ ਦੀ ਰਮਜ਼, ਕਹਿਣ ਦਾ ਢੰਗ।

ਕਹਿੰਦੇ ਹਨ ਪਾਣੀ, ਫਰਜ਼ ਕਰੋ ਕਿ ਕਿਸੇ ਵੱਡੇ ਸਰੋਵਰ ਵਿਚ ਹੈ, ਉਸ ਵੱਡੇ ਸਰੋਵਰ ਦੇ ਪਾਣੀ ਨੂੰ ਥੋੜ੍ਹੇ ਜਿਹੇ ਥਾਂ ਵਿਚ ਇਕੱਠਾ ਕਰੀਏ ਤਾਂ ਗਹਿਰਾ ਹੋ ਜਾਏਗਾ। ਦੁੱਖ ਬੜੇ ਲੰਮੇ ਸਮੇਂ ਤੱਕ ਭੋਗਣੇ ਹੋਣ ਤਾਂ ਛੋਟੇ-ਛੋਟੇ ਦੁੱਖ ਚਲਦੇ ਹੀ ਗਹਿੰਦੇ ਹਨ, ਜੇ ਸੌ ਸਾਲਾਂ, ਦੋ ਸੌ ਸਾਲਾਂ ਵਿਚ ਭੋਣਗੇ ਹੋਣ। ਜੇ ਉਹ

ਪੰਦਰਾਂ ਦਿਨਾਂ ਜਾਂ ਮਹੀਨੇ ਵਿਚ ਭੋਗਣੇ ਹੋਣ ਤਾਂ ਦੁੱਖ ਬੜਾ ਗਹਿਰਾ ਹੋ ਜਾਂਦਾ ਹੈ। ਭਗਤਾਂ ਦਾ ਦੁੱਖ ਇਸੇ ਜੀਵਨ ਵਿਚ ਹੀ ਨਿਬੜਦਾ, ਬੜਾ ਗਹਿਰਾ ਹੋ ਜਾਂਦਾ ਹੈ।

ਆਮ ਬੰਦਿਆਂ ਅੰਦਰ ਕਈ ਵਾਰੀ ਸੰਕਾ ਵੀ ਪੈਦਾ ਹੋ ਜਾਂਦੀ ਹੈ ਕਿ ਸੁਆਸ-ਸੁਆਸ ਨਾਮ ਜਪਣਾ ਵਾਲਾ ਬੰਦਾ ਇਤਨਾ ਦੁੱਖ ਦੇ ਵਿਚ ? ਇਤਨੀ ਪੀੜਾ ਦੇ ਵਿਚ ? ਕੌਣ ਦੱਸੇ ਜੋ ਆਮ ਦੁਨੀਆਂ ਸੈਂ ਜਨਮਾਂ ਵਿਚ ਭੋਗੇਰਾਂ, ਇਨ੍ਹਾਂ ਨੇ 15-20 ਦਿਨ ਵਿਚ ਹੀ ਗੱਲ ਨਿਬੜਨੀ ਹੈ। ਇਸ ਨੂੰ ਕਹਿ ਦਿੱਤਾ ਜਾਂਦਾ, ਦੁੱਖ ਤੇ ਸੁਪਨੇ ਵਿਚ ਬਤੀਤ ਹੋ ਗਿਆ। ਜੋ ਗੱਲ ਕਈ ਦਫ਼ਾ ਅਸੀਂ ਸੁਪਨੇ ਵਿਚ ਅੱਠਾਂ-ਦਸਾਂ ਮਿੰਟਾਂ ਵਿਚ ਵੇਖ ਲੈਂਦੇ ਹਾਂ, ਉਸ ਨੂੰ ਅਸਲ ਜਾਗ੍ਰਿਤ ਅਵਸਥਾ ਵਿਚ ਬੀਤਣ ਵਾਸਤੇ ਘੱਟੋ-ਘੱਟ 10-12 ਸਾਲ ਲਗਦੇ ਹਨ। ਦੁੱਖ ਗਹਿਰੇ ਹੋ ਜਾਂਦੇ ਹਨ ਅਤੇ ਉਨ੍ਹਾਂ ਦੀ ਨਵਿਰਤੀ ਲਈ ਭਗਤ ਪ੍ਰਾਰਥਨਾ ਨਹੀਂ ਕਰਦੇ।

□ □ □

SIKHBOOKCLUB.COM

ਦੁੱਖ ਦੀ ਨਵਿਰਤੀ ਲਈ ਭਗਤ ਪ੍ਰਾਰਥਨਾ ਨਹੀਂ ਕਰਦੇ। ਉਨ੍ਹਾਂ ਨੂੰ
 ਇਸ ਪੈਦਾ ਹੈ, ਕੁਝ ਬੋਲਿਆ ਸੀ ਉੱਗ ਪਿਆ। ਕੁਝ ਬੀਜ ਬੋਏ ਸਨ, ਉੱਗ
 ਪਏ ਹਨ। ਹਸਨ (ਮੁਹੰਮਦ ਸਾਹਿਬ ਦਾ ਦੋਹਤਾ) ਹੱਜ 'ਤੇ ਸੀ, ਯਾਤਰਾ 'ਤੇ ਸੀ
 ਤੇ ਤਿੰਨ ਉਸ ਦੇ ਨਾਲ ਖਲੀਫ਼ ਚੇਲੇ ਵੀ ਸਨ। ਦਿਨ ਭਰ ਚਲਦੇ ਸਨ ਤੇ
 ਸ਼ਾਮ ਨੂੰ ਜਿਹੜਾ ਕਸਥਾ ਪਹਿਲਾਂ ਆ ਜਾਂਦਾ, ਰਾਤ ਉਥੇ ਬਤੀਤ ਕਰ ਲੈਂਦੇ ਸਨ
 ਤੇ ਉਸੇ ਕਸਬੇ ਵਿਚੋਂ ਭਿਖਸ਼ਾ ਮੰਗ ਲਿਆਉਂਦੇ। ਰਾਤ ਨੂੰ ਉਹ ਛੱਕ ਕੇ ਸਵੇਰੇ
 ਫਿਰ ਚੱਲ ਪੈਂਦੇ ਸਨ। ਰੱਬ ਦੀ ਨੇਤ, ਅੱਜ ਜਿਸ ਪਿੰਡ ਕੋਲ ਪਹੁੰਚੇ, ਇਕ
 ਦਰਖਤ ਥੱਲੇ ਡੇਰਾ ਕੀਤਾ। ਉਸੂ ਕਰਕੇ ਨਿਮਾਜ਼ ਪੜ੍ਹੀ ਈਸ਼ਾ ਦੀ। ਰਾਤ ਪੈਣ
 ਲੱਗ ਪਈ, ਖਲੀਫ਼ ਚੱਲ ਪਏ ਭਿਖਸ਼ਾ ਮੰਗਣੇ ਲਈ। ਇਨ੍ਹਾਂ ਤਿੰਨ ਵਿਚੋਂ ਵਾਰੀ-
 ਵਾਰੀ ਇਕ ਨੂੰ ਭਿਖਸ਼ਾ ਮੰਗ ਕੇ ਲਿਆਉਣੀ ਪੈਦੀ ਸੀ। ਅੱਜ ਪਿੰਡ ਵਿਚ
 ਭਿਖਸ਼ਾ ਕਿਸੇ ਨੇ ਨਹੀਂ ਦਿੱਤੀ। ਹਰ ਇਕ ਨੇ ਆਖਿਆ, 'ਜੁਆਨ ਦਿਸਦੇ ਹੋ,
 ਤਕੜੇ ਦਿਸਦੇ ਹੋ, ਮੰਗਦੇ ਕਿਉਂ ਹੋ।' ਹੋਰ ਕੜੇ ਬਚਨ ਵੀ ਅਖੇ। ਰਾਤ ਦਾ
 ਪਹਿਲਾ, ਪਹਿਰ ਖਤਮ ਹੁੰਦਿਆਂ ਇਹ ਖਲੀਫ਼ ਵਾਪਸ ਆਇਆ। ਹਸਨ
 ਕਹਿੰਦਾ, 'ਭਿਖਸ਼ਾ ਮਿਲੀ ?'

ਕਹਿੰਦਾ 'ਹਾ'

'ਲਿਆ' ਤਾਂ ਉਹ ਗਾਲ੍ਪਾਂ ਕੱਢਣ ਲੱਗ ਪਿਆ।
 'ਹੈ ?'

ਕਹਿੰਦਾ, 'ਇਹ ਹੀ ਮਿਲੀਆਂ ਹਨ। ਇਹੀ ਲੋਕਾਂ ਨੇ ਦਿੱਤੀਆਂ ਨੇ।'
 ਸੈਣ ਤੋਂ ਪਹਿਲਾਂ-ਪਹਿਲਾਂ ਅਰਦਾਸ ਕਰਦੇ ਹੁੰਦੇ ਸਨ, ਜਿਵੇਂ ਸਾਨੂੰ ਕੀਰਤਨ
 ਸੋਹਿਲੇ ਦਾ ਹੁਕਮ ਹੈ, ਸੈਣ ਲੱਗਿਆਂ ਪੜ੍ਹੇ ਤਾਂ ਕਿ ਰਾਤ ਨੂੰ ਸੁਪਨੇ ਚੰਗੇ
 ਆਉਣ। ਹਸਨ ਕਹਿਣ ਲੱਗਾ, 'ਹੁਣ ਸੈਣ ਦੀ ਦੁਆ ਕਰ ਲਓ।' ਤੇ ਦੁਆ
 ਦਾ ਢੰਗ ਇਹ ਸੀ ਪਹਿਲੇ ਹਸਨ ਬੋਲਦਾ ਸੀ ਤੇ ਪਿੰਡੇ ਉਹ ਤਿੰਨੇ ਬੋਲਦੇ ਸਨ।
 ਹਸਨ ਕਹਿੰਦਾ, 'ਐ ਬੁਦਾਵੰਦ ਤਾਲਾ, ਅੱਜ ਦਿਨ ਭਰ ਦੀਆਂ ਤੇ ਰਾਤ ਭਰ

ਦੀਆਂ ਜੋ ਸਾਡੀਆਂ ਲੋੜਾਂ ਸਨ, ਤੂੰ ਪੂਰੀਆਂ ਕਰ ਦਿੱਤੀਆਂ, ਤੇਰਾ ਸ਼ੁਕਰਾਨਾ, ਤੇਰਾ ਲੱਖ-ਲੱਖ ਸੁਕਰ। ਉਹ ਜਿਹੜਾ ਭਿਖਸ਼ਾ ਮੰਗਣ ਗਿਆ ਸੀ, ਉਸ ਨੇ ਬੋਲ ਤਾਂ ਜ਼ਰੂਰ ਬੋਲੇ, ਪਰ ਅੰਦਰੋਂ ਗਿਲੇ ਨਾਲ ਭਰਿਆ ਹੋਇਆ ਸੀ। ਕਹਿੰਦਾ, 'ਖਾਕ ਲੋੜਾਂ ਦੀ ਪੂਰਤੀ ਕੀਤੀ, ਰੋਟੀ ਮਿਲੀ ਨਹੀਂ, ਦਿਨ ਭਰ ਦੇ ਭੁੱਖੇ ਹਾਂ ਤੇ ਫ਼ਕੀਰ ਕਹੀ ਜਾਂਦਾ ਹੈ ਅਤੇ ਸਾਡੇ ਕੋਲੋਂ ਵੀ ਪੜ੍ਹਾਈ ਜਾਂਦਾ ਹੈ, ਰਾਤ ਭਰ ਦੀਆਂ ਜੋ ਲੋੜਾਂ ਸਨ, ਖੁਦਾ ਤੂੰ ਪੂਰੀਆਂ ਕਰ ਦਿੱਤੀਆਂ ? ਤੇਰਾ ਧੰਨਵਾਦ ਅਸੀਂ ਸੌਣ ਲੱਗੇ ਹਾਂ ?'

ਸਵੇਰੇ ਉਠੋ, ਫਜ਼ਲ ਦੀ ਨਿਮਜ਼ਾ ਪੜ੍ਹ ਕੇ ਚੱਲ ਪਏ, ਦਿਨ ਭਰ ਦੀ ਮੁਸਾਫਰੀ। ਦਿਨ ਢਲਦਿਆਂ ਜਦ ਦੂਸਰਾ ਪਿੰਡ ਆਇਆ ਤਾਂ ਅਖੀਰ ਇਕ ਦਰਖਤ ਦੇ ਬੱਲੇ ਡੇਰਾ ਲੱਗਿਆ। ਈਸ਼ਾ ਦੀ ਨਿਮਜ਼ਾ ਪੜ੍ਹਨ ਤੋਂ ਬਾਅਦ ਇਕ ਗਿਆ ਭਿਖਸ਼ਾ ਮੰਗਣ ਲਈ। ਇਸ ਪਿੰਡ ਦੇ ਵਾਸੀਆਂ ਨੇ ਵੀ ਕੁਝ ਨਹੀਂ ਦਿੱਤਾ। ਇਹ ਇਗਨ ਦਾ ਉਹ ਇਲਾਕਾ ਹੈ, ਜਿੱਥੇ ਕੁਰਦ ਰਹਿੰਦੇ ਹਨ, ਮੁਛਲਸ, ਖਾਨਾ ਬਦੋਸ਼ ਗਰੀਬ। ਉਥੋਂ ਲੰਘਣਾ ਹੋ ਰਿਹਾ ਸੀ। ਖੁਰਮ ਦੇ ਲੇੜੇ ਦਾ ਇਲਾਕਾ, ਬਹੁਤ ਗਰਮ ਇਲਾਕਾ ਹੈ। ਵੈਸੇ ਇਗਨ ਠੰਡਾ ਦੇਸ਼ ਹੈ ਅਤੇ ਜਿੱਥੇ ਅੱਜ ਤੇਲ ਨਿਕਲਦਾ ਹੈ ਉਹ ਬਹੁਤ ਗਰਮ ਇਲਾਕਾ ਹੈ। ਇਧਰ ਦੇ ਵਾਸੀ ਬਹੁਤ ਮੁਛਲਸ ਤੇ ਗਰੀਬ ਹਨ। ਅੱਜ ਵੀ ਗਰੀਬ ਹਨ, ਜਦ ਕਿ ਬਾਕੀ ਦੇਸ਼ ਤਾਂ ਬਹੁਤ ਅਮੀਰ ਹੈ। ਬੋੜੀਆਂ ਜਿਹੀਆਂ ਖਜੂਰਾਂ ਹੁੰਦੀਆਂ ਸਨ ਤੇ ਇਨ੍ਹਾਂ ਉੱਤੇ ਹੀ ਆਪਣੀ ਉਪਜੀਵਕਾ, ਪੰਦਾ ਆਦਿ ਚਲਾਉਂਦੇ ਸਨ। ਇਸ ਪਿੰਡ ਤੋਂ ਵੀ ਖਾਲੀ ਆ ਗਏ। ਖਾਲੀ ਆਏ ਉਸ ਖਲੀਫੇ ਨੇ ਗਿਲਾ ਵੀ ਕੀਤਾ, ਬਈ ਪੀਰ ਸਾਂਦੀ ਅਸੀਂ ਕਹਿੰਦੇ ਵੀ ਸੀ ਤੁਹਾਨੂੰ ਕਿ ਰਸਦ ਪਾਣੀ ਕੁਝ ਨਾਲ ਲੈ ਕੇ ਚੱਲੀਏ, ਰਸਤੇ 'ਚ ਕੁਝ ਐਸਾ ਇਲਾਕਾ ਵੀ ਆ ਸਕਦਾ ਹੈ, ਜਿੱਥੇ ਕੁਝ ਨਹੀਂ ਮਿਲੇਗਾ। ਕੁਝ ਨਹੀਂ ਮਿਲਿਆ, ਝੋਲੀ ਖਾਲੀ ਹੈ ਮੇਰੀ। ਦੋ ਦਿਨ ਦਾ ਪੇਟ 'ਚ ਅੰਨ ਨਹੀਂ ਗਿਆ। ਥੈਰ, ਹਸਨ ਕਹਿਣ ਲੱਗਾ, 'ਹੁਣ ਸੈਣਾ ਹੈ ਤਾਂ ਸੈਣ ਤੋਂ ਪਹਿਲਾਂ ਸੈਣ ਦੀ ਦੁਆ ਕਰ ਲਓ।' ਉਨ੍ਹਾਂ ਦੇ ਮਨ ਕੁੜੇ ਹੋਏ ਸਨ, ਕਹਿੰਦੇ ਕੀ ਖਾਕ ਦੁਆ ਕਰੀਏ ? ਪਰ ਹੁਣ ਫ਼ਕੀਰ ਦੇ ਚੇਲੇ ਸਨ, ਹੁਕਮ ਮੰਨਣਾ ਸੀ। ਹਸਨ ਜਿਹੜਾ ਦੁਆ ਕਰਦਾ ਸੀ ਬਿਲਕੁਲ ਉਹੀ, 'ਐ ਖੁਦਾ, ਅੱਜ ਜੋ ਦਿਨ ਭਰ ਦੀਆਂ ਲੋੜਾਂ ਸਨ, ਜੋ ਰਾਤ ਭਰ ਦੀਆਂ ਲੋੜਾਂ ਸਨ, ਤੂੰ ਪੂਰੀਆਂ ਕਰ ਦਿੱਤੀਆਂ, ਤੇਰਾ ਲੱਖ-ਲੱਖ ਸੁਕਰ ਹੈ।'

ਕ੍ਰੋਧਤ ਮਨ ਦੇ ਨਾਲ ਅਸ਼ਕਬਾਰ ਨੇਤਰਾਂ ਦੇ ਨਾਲ ਗਿਲੇ ਗੁਜ਼ਾਰੀਆਂ ਦੇ ਨਾਲ, ਜਬਾਨ 'ਚੋਂ ਇਹ ਦੁਆ ਤਾਂ ਉਨ੍ਹਾਂ ਤਿੰਨਾਂ ਨੇ ਗਾਇਨ ਕੀਤੀ, ਪੜ੍ਹੀ, ਪਰ ਦੁਆ ਦੇ ਨਾਲ-ਨਾਲ ਮਨ ਬਿਲਕੁਲ ਇਨਕਾਰੀ ਸੀ। ਸਹਿਮਤ ਨਹੀਂ ਸੀ।

ਕਿੱਥੇ ਲੋੜਾਂ ਦੀ ਪੂਰਤੀ ਹੋਈ ਹੈ ? ਦੋ ਦਿਨ ਦੇ ਭੁੱਖੇ ਹਾਂ। ਇਹ ਅਜ਼ੀਬੇ-ਗਰੀਬ ਫਕੀਰ ਹੈ। ਇਸਦੇ ਅਸੀਂ ਚੇਲੇ ਬਣੇ ਹਾਂ। ਅਸਲੀਅਤ ਨੂੰ ਸਮਝਦਾ ਹੀ ਨਹੀਂ, ਜਾਣਦਾ ਹੀ ਨਹੀਂ। ਅਸੀਂ ਕਹਿੰਦੇ ਵੀ ਸੀ ਕੁਝ ਨਾਲ ਲੈ ਕੇ ਚੱਲੀਏ ਤਾਂ ਕਹਿੰਦਾ ਸੀ, ਨਹੀਂ, ਅੱਲ੍ਹਾ ਹਰ ਥਾਂ 'ਤੇ ਹੈ। ਹੁਣ ਅੱਲ੍ਹਾ ਹੈ ਤਾਂ ਅੱਲ੍ਹਾ ਦੇਵੇ। ਉਹ ਗਿਲੇ ਨਾਲ ਭਰੇ ਹੋਏ ਸਨ। ਇਤਿਹਾਸ ਜਦ ਮੈਂ ਇਹ ਪੜ੍ਹਿਆ ਤਾਂ ਮੈਂ ਦੰਗ ਰਹਿ ਗਿਆ ਕਿ ਭਗਤਾਂ ਨਾਲ ਕਿਤੇ-ਕਿਤੇ ਇਸਤਰ੍ਹਾਂ ਦੀ ਵਾਪਰਦੀ ਹੈ। ਤੀਸਰੇ ਦਿਨ ਜਦ ਅਗਲੇ ਪਿੰਡ ਪਹੁੰਚੇ ਤਾਂ ਲੜਖੜਾਉਂਦੇ ਹੋਏ। ਤੀਸਰੇ ਖਲੀਡੇ ਵਿਚ ਤਾਂ ਹੁਣ ਇਤਨੀ ਹਿੰਮਤ ਵੀ ਨਹੀਂ ਸੀ ਕਿ ਜਾਵੇ ਤਾਂ ਕੁਝ ਭਿਖਸ਼ਾ ਮੰਗ ਕੇ ਲਿਆਵੇ, ਪਰ ਨਿਯਮ ਦੇ ਮੁਤਾਬਿਕ ਜਾਣਾ ਸੀ ਤੇ ਗਿਆ, ਇਸ਼ਾ ਦੀ ਨਮਾਜ਼ ਪੜ੍ਹਨ ਤੋਂ ਬਾਅਦ। ਇਹ ਵੀ ਵਿਚਾਰਾ ਖਾਲੀ ਆਇਆ। ਪਿੰਡ ਦੇ ਵਾਸੀ ਇਕ ਕਠੋਰ ਅਤੇ ਗਰੀਬ ਤੇ ਸਖਤ ਦਿਲ ਦੇ ਸਨ। ਹਸਨ ਕਹਿਣ ਲੱਗਾ, 'ਹੁਣ ਸੋਣ ਦਾ ਵਕਤ ਹੈ, ਦੁਆ ਕਰ ਲਈਏ।' ਤਿੰਨਾਂ ਦੇ ਮਨ ਪੂਰੇ ਉਥਲੇ ਹੋਏ ਸਨ ਤੇ ਹੋ ਸਕਦਾ ਹੈ ਇਹ ਉਬਾਲ ਬਾਹਰ ਵੀ ਆ ਜਾਵੇ। ਇਹ ਹਸਨ ਨੂੰ ਵੀ ਦਿਖਾਈ ਦੇ ਰਿਹਾ ਸੀ। ਉਸ ਨੇ ਦੁਆ ਕਰਨੀ ਆਰੰਭ ਕੀਤੀ, 'ਐ ਖੁਦਾ, ਜੇ ਸਾਡੀਆਂ ਦਿਨ ਭਰ ਦੀਆਂ ਲੋੜਾਂ ਸਨ ਤੂੰ ਪੂਰੀਆਂ ਕਰ ਦਿੱਤੀਆਂ।' ਤਿੰਨੇ ਕਹਿਣ ਲੱਗੇ, 'ਬਿਲਕੁਲ ਝੂਠ, ਇਹ ਦੁਆ ਅਸੀਂ ਨਹੀਂ ਕਰਨੀ, ਇਹ ਪੂਰਖਨਾ ਅਸੀਂ ਨਹੀਂ ਬੋਲਣੀ, ਐਨਾ ਝੂਠ ? ਕਿੱਥੇ ਸਾਡੀਆਂ ਲੋੜਾਂ ਦੀ ਪੂਰਤੀ ਹੋਈ ਹੈ। ਤਿੰਨ ਦਿਨ ਦੇ ਭੁੱਖੇ ਹਾਂ, ਪੇਟ ਦੇ ਵਿਚ ਕੁਝ ਵੀ ਨਹੀਂ ਪਿਆ।

ਹਸਨ ਕਹਿੰਦਾ, 'ਮੈਨੂੰ ਦਿਖਾਈ ਦਿੱਤਾ, ਇਹ ਭੁੱਖ ਵੀ ਸਾਡੀ ਜ਼ਰੂਰਤ ਸੀ, ਸਾਡੀ ਲੋੜ ਸੀ। ਖੁਦਾ ਨੇ ਸਾਡੀ ਝੋਲੀ ਚੁਪਾਈ ਹੈ। ਅੱਜ ਪਤਾ ਚੱਲਿਆ ਕਿ ਭੁੱਖ ਕੀ ਹੁੰਦੀ ਹੈ, ਨਹੀਂ ਤੇ ਪਤਾ ਨਹੀਂ ਚਲਣਾ ਸੀ। ਇਸ ਭੁੱਖ ਕਰਕੇ ਵੀ ਮੇਰੇ ਅੰਦਰਲੇ ਦਰਵਾਜ਼ੇ ਕੁਝ ਖੁਲ੍ਹੇ ਹਨ। ਜੇ ਅਨੁਭਵ ਮੈਨੂੰ ਹੋਇਆ ਹੈ, ਇਹ ਬਿਨਾਂ ਭੁੱਖਿਆਂ ਨਹੀਂ ਹੋਣਾ ਸੀ।' ਰੋਦਿਆਂ ਰੋਦਿਆਂ ਹਸਨ ਕਹਿੰਦਾ, 'ਐ ਖੁਦਾ ਤੂੰ, ਇਤਨਾ ਦਿਆਲੂ ਹੈ, ਇਤਨਾ ਕ੍ਰਿਪਾਲੂ ਹੈ, ਇਸ ਭੁੱਖ ਦੇ ਵਿਚ ਵੀ ਇਤਨਾ ਗਿਆਨ ਛੁਪਾ ਕੇ ਤੂੰ ਰੱਖਿਆ। ਤੇਰਾ ਲੱਖ-ਲੱਖ ਸੁਕਰਾਨਾ, ਇਸਦੀ ਲੋੜ ਸੀ।' ਸ਼ਾਇਦ ਇਸੇ ਅਵਸਥਾ ਵਿਚ ਧੰਨ ਗੁਰੂ ਨਾਨਕ ਦੇਵ ਜੀ ਨੇ ਆਖਿਆ :—

ਕੇਤਿਆ ਦੂੱਖ ਭੁੱਖ ਸਦ ਮਾਰ॥

ਏਹਿ ਭਿ ਦਾਤਿ ਤੇਰੀ ਦਾਤਾਰ॥

(ਜਪਜੀ ਸਾਹਿਬ, ਅੰਕ 5)

ਐ ਦਾਤਾਰ, ਅਨੰਤ ਦਾਤਾਂ ਵਿਚੋਂ ਇਹ ਵੀ ਤੇਰੀ ਇਕ ਦਾਤ ਹੈ, ਤੇਰੀ ਕਰੋਪੀ ਨਹੀਂ ਹੈ।

ਹਸਨ ਨੇ ਭੁਦਾ ਦਾ ਸੁਕਰ ਕੀਤਾ, ਪਰ ਖਲੀਫੇ ਗੁਸੇ ਨਾਲ ਭਰ ਗਏ ਤੇ ਉਸ ਤੋਹਡੇ ਤੋਂ ਵਾਂਝੇ ਰਹਿ ਗਏ, ਜੋ ਭੁੱਖ ਦੇ ਬਹਾਨੇ ਮਿਲਣਾ ਸੀ। ਦਰਆਸਲ ਮਨੁੱਖ ਨੂੰ ਪਤਾ ਹੀ ਨਹੀਂ ਹੁੰਦਾ ਕਿ ਮੇਰੀ ਲੋੜ ਹੈ। ਇਕ ਮਾਂ ਨੂੰ ਪਤਾ ਹੈ ਕਿ ਇਸ ਬੱਚੇ ਦੀ ਕੀ ਲੋੜ ਹੈ ? ਲੇਕਿਨ ਬੱਚਾ ਅੱਗ ਦੇ ਵਿਚ ਹੱਥ ਪਾਉਣਾ ਚਾਹੁੰਦਾ ਹੈ, ਸੱਪ ਦੇ ਮੂੰਹ ਵਿਚ ਉਗਲ ਪਾਉਣੀ ਚਾਹੁੰਦਾ ਹੈ :—

ਚੰਚਲ ਮਤਿ ਬਾਰਿਕ ਬਪੁਰੇ ਕੀ ਸਰਪ ਅਗਨਿ ਕਰਿ ਮੇਲੈ॥

(ਮਲਾਰ ਮ. ੫, ਅੰਕ 1266)

ਮਾਂ ਉਸ ਦੇ ਹੱਥਾਂ ਨੂੰ ਪਕੜਦੀ ਹੈ, ਜਦੋਂ ਉਹ ਜਿੱਦ ਤੇ ਆਉਂਦਾ ਹੈ ਤੇ ਰੋਂਦਾ ਹੈ ਤੇ ਜ਼ਬਰਦਸਤੀ ਅੱਗ ਵਿਚ ਹੱਥ ਪਾਉਣਾ ਚਾਹੁੰਦਾ ਹੈ, ਹੋ ਸਕਦਾ ਹੈ ਕਿ ਬੱਪੜ ਵੀ ਮਾਰ ਦੇਵੇ। ਇਹ ਬੱਚਾ ਮਾਂ ਨੂੰ ਦੁਸ਼ਮਣ ਸਮਝ ਬੈਠਦਾ ਹੈ ਅੰਦਰੋਂ। ਇਸ ਤਰ੍ਹਾਂ ਦੇ ਬੱਪੜ ਜਦ ਆਮ ਮਨੁੱਖਾਂ ਨੂੰ ਪੈਂਦੇ ਹਨ, ਲੋਕੀ ਗੁਰੂ ਨੂੰ, ਪ੍ਰਮਾਤਮਾ ਨੂੰ ਦੁਸ਼ਮਣ ਸਮਝ ਲੱਗ ਪੈਂਦੇ ਹਨ, ਇਹ ਕੋਈ ਸੱਜਣ ਨਹੀਂ, ਐਨੇ ਬੱਪੜ ? ਤੇ ਕੌਣ ਦੱਸਦਾ ਹੈ ਕਿ ਜੇ ਤੂੰ ਅੱਗ 'ਚ ਹੱਥ ਪਾਉਂਦਾ ਤਾਂ ਤੇਰਾ ਕੀ ਹਾਲ ਹੋ ਜਾਣਾ ਸੀ। ਉਹ ਵਸਤੂ ਅਗਰ ਤੈਨੂੰ ਪ੍ਰਾਪਤ ਹੁੰਦੀ, ਜਿਸ ਲਈ ਤੂੰ ਤੜ੍ਹਪ ਰਿਹਾਂ, ਇਹ ਤੇਰੇ ਲਈ ਅੱਗ ਸਾਬਤ ਹੋਣੀ ਸੀ। ਤੂੰ ਬਰਬਾਦ ਹੋ ਜਾਣਾ ਸੀ। ਮਾਂ ਐਸਾ ਨਹੀਂ ਕਰ ਸਕਦੀ। ਤੈਨੂੰ ਰੋਂਦਾ ਹੋਇਆ ਦੇਖ ਸਕਦੀ ਹੈ, ਤੈਨੂੰ ਤਬਾਹ ਹੁੰਦਾ ਨਹੀਂ ਦੇਖ ਸਕਦੀ। ਤੈਨੂੰ ਕੁਰਲਾਉਂਦਾ ਹੋਇਆ ਰੱਥ ਦੇਖ ਸਕਦਾ ਹੈ, ਤੈਨੂੰ ਮਿਟਦਾ ਹੋਇਆ ਨਹੀਂ ਦੇਖ ਸਕਦਾ। ਉਹ ਵੀ ਮਮਤਾ ਦੇ ਨਾਲ ਭਰਿਆ ਹੋਇਆ ਹੈ। ਇਹ ਗੱਲ ਵੱਖਰੀ ਹੈ ਕਿ ਤੂੰ ਗਿਲਿਆਂ ਨਾਲ ਭਰ ਜਾਏ।

ਦੂਸਰਾ, ਕਿਤ੍ਰ-ਕਰਮ ਜੋ ਪ੍ਰਮਾਤਮਾ ਦਾ ਇਕ ਨਿਯਮ ਹੈ, ਅਗਰ ਉਹ ਕਿਸੇ ਵੀ ਪ੍ਰਾਰਥਨਾ, ਅਰਜ਼ੋਈ ਨਾਲ ਮਿਟ ਸਕਦਾ ਤਾਂ ਇਸ ਦਾ ਮਤਲਬ ਪ੍ਰਮਾਤਮਾ ਦਾ ਵਿਧਾਨ ਮਿਟਾਇਆ ਜਾ ਸਕਦਾ, ਉਸ ਦੇ ਨਿਯਮ ਨੂੰ ਤੇਜ਼ਿਆ ਜਾ ਸਕਦਾ। ਉਹ ਆਪ ਭਾਵੇਂ ਅਟੱਲ ਹੋਵੇਗਾ, ਪਰ ਉਸਦਾ ਨਿਯਮ ਅਟੱਲ ਹੈ। ਨਹੀਂ ਤ੍ਰਿਲੋਚਨ ਜੀ ਕਹਿੰਦੇ ਹਨ ਕਿ ਤੇਰਾ ਨਿਯਮ ਵੀ ਅਟੱਲ ਹੈ। ਹੇ ਘਰ ਵਾਲੀ ! ਪੂਰਬਲਾ ਕਿਤ੍ਰ-ਕਰਮ' ਨਹੀਂ ਮਿਟਦਾ, ਭੋਗਣਾ ਪੈਦਾ ਹੈ, ਲਜ਼ਮੀ ਭੋਗਣਾ ਪੈਦਾ ਹੈ।

□ □ □

ਭਗਤ ਤ੍ਰਿਲੇਚਨ ਜੀ ਕਹਿਦੇ ਹਨ ਕਿ ਤੇਰਾ ਨਿਯਮ ਵੀ ਅਟੱਲ ਹੈ:-

ਪੂਰਬਲੋ ਕਿਤ ਕਰਮੁ ਨਾ ਮਿਟੈ ਰੀ ਘਰ ਗੋਹਣਿ
ਤਾ ਚੇ ਮੋਹਿ ਜਾਪੀਅਲੇ ਰਾਮ ਚੇ ਨਾਮੈ॥

(ਸ੍ਰੀ ਗੁਰੂ ਸਾ, ਅੰਕ 695)

ਪੂਰਬਲਾ ਕਿਤ ਕਰਮ ਨਹੀਂ ਮਿਟਦਾ। ਭੋਗਣਾ ਪੈਦਾ, ਲਾਜਮੀ ਭੋਗਣਾ ਪੈਦਾ ਹੈ। ਬਾਜਰਾ ਬੀਜਿਆ ਈ ਤੇ ਬਾਜਰਾ ਹੀ ਵੱਡਣਾ ਪਏਗਾ। ਕਿੱਕਰਾਂ ਦੇ ਬੂਟੇ ਲਾਏ ਹਨ ਤਾਂ ਅੰਬ ਨਹੀਂ ਮਿਲਣਗੇ। ਅੰਬ ਜੇ ਤੈਨੂੰ ਚਾਹੀਦਾ ਹੈ ਤਾਂ ਤੂੰ ਅੰਬਾਂ ਦੇ ਬੂਟੇ ਲਾ। ਉਹ ਜੋ ਆਪ ਸੱਚਾ ਹੈ, ਜਿਸ ਦਾ ਦਰਬਾਰ ਸੱਚਾ ਹੈ, ਉਥੇ ਮਨੁਖ ਦੇ ਕਰਮਾਂ ਦੀ ਹੀ ਵਿਚਾਰ ਹੁੰਦੀ ਹੈ।

ਇਸ ਕਰਮ ਨੂੰ ਦੇ ਹਿੱਸਿਆਂ ਵਿਚ ਵੰਡਦੇ ਹਨ - ਦੁਕਿਤ ਤੇ ਸੁਕਿਤ। ਫਿਰ ਇਨ੍ਹਾਂ ਨੂੰ ਦੇ ਹਿੱਸਿਆਂ ਵਿਚ ਵੰਡਦੇ ਹਨ - ਕਿਰਤ ਅਤੇ ਕੀਰਤੀ, ਕਰਮ ਕਿਰਤ ਤੇ ਕਰਮ ਕਿਰਤੀ। ਇਸ ਨੂੰ ਇੱਜ ਖੁਲਾਸੇ ਵਿਚ ਕਹਿ ਦਿਓ ਕਰਮ ਧੰਦਾ ਤੇ ਕਰਮ ਧਰਮ। ਕਰਮ ਧੰਦਾ, ਜੋ ਸੰਸਾਰ ਵਿਚ ਉੱਨਤ ਕਰ ਦੇਵੇ। ਕਰਮ ਧਰਮ ਜੋ ਨਿਰੰਕਾਰ ਦੇ ਨੇੜੇ ਲੈ ਜਾਵੇ। ਆਪਣੇ ਕਰਮ ਨਾਲ ਮਨੁਖ ਨੇ ਸੰਸਾਰ ਵਿਚ ਬਹੁਤ ਉੱਨਤੀ ਕੀਤੀ। ਪੈਦਲ ਚਲਦਾ ਸੀ, ਫਿਰ ਬੈਲ ਗੱਡੀਆਂ ਆਈਆਂ, ਟਾਂਗੇ ਆਏ, ਮੇਟਰਾਂ ਆਈਆਂ। ਅੱਜ ਆਵਾਜ਼ ਨਾਲੋਂ ਤੇਜ਼ ਚਲਣ ਵਾਲੇ ਜਹਾਜ਼ ਤਿਆਰ ਕਰ ਲਏ ਹਨ। ਪ੍ਰਾਚੀਨ ਜਮਾਨੇ ਵਿਚ ਇਹ ਆਪਣਾ ਤਨ, ਦਰਖਤਾਂ ਦੀਆਂ ਛਿੱਲਾਂ ਤੇ ਪੱਤਿਆਂ ਨਾਲ ਢੱਕਦਾ ਸੀ, ਫਿਰ ਸੂਤੀ ਕਪੜਿਆਂ ਨੂੰ ਜਨਮ ਦਿੱਤਾ, ਉਨ੍ਹੀਂ ਕਪੜਿਆਂ ਨੂੰ ਜਨਮ ਦਿੱਤਾ। ਅੱਜ ਹਜ਼ਾਰਾਂ ਕਿਸਮ ਦੇ ਕਪੜਿਆਂ ਦਾ ਜਨਮ ਦਾਤਾ ਤੇ ਹਜ਼ਾਰਾਂ ਮਿੱਲਾਂ, ਪਤਾ ਨਹੀਂ ਕਿਤਨਾ ਕਪੜਾ ਉਗਾਲ ਰਹੀਆਂ ਹਨ। ਇਸੇ ਤਰੀਕੇ ਨਾਲ ਮਨੁਖ ਆਪਣੀ ਹਿੜਾਜ਼ਤ ਹੱਥਾਂ ਨਾਲ ਕਰਦਾ ਸੀ। ਵੱਧ ਤੋਂ ਵੱਧ ਕਿਤੇ ਨਾਖੁਨ ਦੀ ਲੋੜ ਪੈ ਜਾਂਦੀ ਸੀ,

ਦੰਦਾਂ ਦੀ ਲੋੜ ਪੈ ਜਾਂਦੀ ਸੀ, ਪਰ ਪਸੂਆਂ ਦੇ ਮੁਕਾਬਲੇ ਮਨੁੱਖ ਦੇ ਨਾਖੂਨ ਤੇ ਦੰਦ ਕਮਜ਼ੋਰ ਸਨ, ਮਨੁੱਖ ਨੂੰ ਲਾਠੀ ਚੁੱਕਣੀ ਪੈ ਗਈ। ਤੀਰ ਕਮਾਨ ਬਣਾਉਣੀ ਪੈ ਗਈ। ਤਲਵਾਰ ਆਈ, ਬੰਦੂਕ ਆਈ, ਟੋਪ ਆਈ, ਟੈਕ ਆਏ ਤੇ ਅੱਜ ਬੰਦਾ ਹਾਈਡਰੋਜਨ ਬੰਬ ਤੋਂ ਵੀ ਅੱਗੇ ਚਲਾ ਗਿਆ, ਪਰ ਚਲਿਆ ਤਾਂ ਨਾਖੂਨ ਤੋਂ ਹੀ ਸੀ। ਰੁੱਖਾਂ ਥੱਲੇ, ਪਾਹਾਂ ਦੀਆਂ ਕੰਦਰਾਂ ਵਿਚ ਆਪਣੀ ਜਿੰਦਗੀ ਬਤੀਤ ਕਰਦਾ ਸੀ। ਸਹਿਜੇ-ਸਹਿਜੇ ਇਸ ਨੇ ਝੁੱਗੀਆਂ ਬਣਾਈਆਂ। ਫਿਰ ਕੱਚੇ ਮਿੱਟੀ ਦੇ ਮਕਾਨ ਬਣਾਉਣੇ ਸ਼ੁਰੂ ਕੀਤੇ। ਫਿਰ ਇਸ ਨੇ ਇੱਟਾਂ ਨੂੰ ਪਕਾਇਆ। ਅੱਜ ਫਲਕ-ਬੋਸ ਇਮਾਰਤਾਂ ਦਾ ਮਨੁੱਖ ਮਾਲਕ ਹੈ। ਬਾਹਰੂਨੀ ਕਰਮ ਨਾਲ ਤਾਂ ਮਨੁੱਖ ਨੇ ਹਰ ਪੱਖੋਂ ਬਹੁਤ ਤਰੱਕੀ ਕੀਤੀ ਹੈ, ਪਰ ਇਹ ਕਰਮ-ਧਰਮ ਵਿਚ ਬਹੁਤ ਪਛੜ ਗਿਆ।

ਜਪੁਜੀ ਸਾਹਿਬ ਦੇ ਅੰਤ ਵਿਚ ਗੁਰੂ ਨਾਨਕ ਸਾਹਿਬ ਜ਼ਿਕਰ ਕਰਦੇ ਹਨ :—

ਕਰਮੀ ਆਪੋ ਆਪਣੀ ਕੇ ਨੇੜੇ ਕੇ ਢੂਰਿ॥

ਆਪਣੇ ਕਰਮ ਨਾਲ ਕੋਈ ਪ੍ਰਮਾਤਮਾ ਦੇ ਬਹੁਤ ਨੇੜੇ ਤੇ ਕੋਈ ਬਹੁਤ ਢੂਰ ਚਲਾ ਗਿਆ। ਢੂਰ ਲੈ ਗਏ ਹਨ ਕਰਮ ਤੇ ਨੇੜੇ ਲੈ ਗਏ ਹਨ ਕਰਮ। ਪ੍ਰਮਾਤਮਾ ਦੇ ਨੇੜੇ ਹੋਣਾ ਕੀ ਹੈ ? ਪ੍ਰਕਾਸ਼ ਦੇ ਨੇੜੇ ਹੋਣਾ। ਪ੍ਰਮਾਤਮਾ ਦੇ ਨੇੜੇ ਹੋਣਾ ਕੀ ਹੈ ? ਢੁੱਖਾਂ ਦੇ ਨੇੜੇ ਹੋਣਾ, ਵਿਕਾਰਾਂ ਦੇ ਨੇੜੇ ਹੋਣਾ। ਇਹ ਢੂਰੀ, ਇਹ ਨੇੜਤਾ, ਪਤਸ਼ਾਹ ਕਹਿੰਦੇ ਹਨ ਕਰਮਾਂ ਤੇ ਖੜ੍ਹੀ ਹੈ।

ਹੁਣ ਥੋੜ੍ਹਾ ਜਿਹਾ ਮੈਂ ਖੁਲਾਸਾ ਕਰ ਦਿਆਂ। ਕਰਮ ਦੇ ਹਿੱਸਿਆਂ ਵਿਚ ਵੰਡੇ ਜਾਂਦੇ ਹਨ ਅਤੇ ਕਰਮ ਤਿੰਨ ਪ੍ਰਕਾਰ ਦੇ ਕੀਤੇ ਜਾਂਦੇ ਹਨ —

- | | | |
|---------------|---|-----------------|
| 1. ਸਰੀਰਕ ਕਰਮ | — | ਸਰੀਰ ਨਾਲ ਕਰਨਾ |
| 2. ਮਾਨਸਿਕ ਕਰਮ | — | ਮਨ ਨਾਲ ਸੌਚਣਾ |
| 3. ਵਾਚਕ ਕਰਮ। | — | ਰਸਨਾ ਨਾਲ ਥੋੱਲਣਾ |

ਕੋਈ ਦਫ਼ਾ ਐਸਾ ਹੁੰਦਾ ਹੈ ਮਨ ਜੋ ਸੋਚ ਰਿਹਾ ਹੁੰਦਾ ਹੈ, ਜਥਾਨ ਉਹ ਨਹੀਂ ਥੋੱਲਦੀ ਅਤੇ ਜਥਾਨ ਜੋ ਕੁਝ ਥੋੱਲਦੀ ਹੈ, ਤਨ ਉਹ ਕੁਝ ਨਹੀਂ ਕਰਦਾ। ਇਨ੍ਹਾਂ ਤਿੰਨ ਕਰਮਾਂ ਦਾ ਆਪਸ ਵਿਚ ਕਈ ਦਫ਼ਾ ਤਾਲ-ਮੇਲ ਨਹੀਂ ਥੈਠਦਾ। ਜੈਸੇ ਤਨ ਕਰਕੇ ਕੋਈ ਗੁਰਦੁਆਰੇ ਆ ਜਾਏ, ਲਾਜ਼ਮੀ ਨਹੀਂ ਕਿ ਮਨ ਕਰਕੇ ਵੀ ਆ ਰਿਹਾ ਹੋਵੇ ਅਤੇ ਲਾਜ਼ਮੀ ਨਹੀਂ ਉਸਦੀ ਜਥਾਨ ਵੀ ਸਿਫ਼ਤੋਂ ਸਲਾਹ ਕਰ

ਰਹੀ ਹੋਵੇ ਪ੍ਰਭੂ ਦੀ। ਤਨ ਕਰਕੇ ਕੋਈ ਸੇਵਾ ਕਰ ਰਿਹਾ, ਸਰੀਰਕ ਕਰਮ, ਲਾਜ਼ਮੀ ਨਹੀਂ ਮਨ ਵੀ ਉਸ ਦੀ ਸੇਵਾ ਵਿਚ ਹੋਵੇ। ਇਹ ਤਿੰਨੇ ਕਰਮ ਕਈ ਦਫ਼ਾ ਖੰਡਤ ਹੁੰਦੇ ਹਨ। ਤਨ ਕਿਸੇ ਥਾਂ 'ਤੇ ਮਨ ਕਿਸੇ ਥਾਂ 'ਤੇ ਤੇ ਜ਼ਬਾਨ ਬੁਝ ਹੋਰ ਪਈ ਥੋਲਦੀ ਹੈ। ਜਿਥੇ ਤਨ, ਮਨ ਤੇ ਥੋਲ ਯਕਸਾਂ (ਇਕ ਮਿਕ) ਹੋ ਜਾਣ, ਕਹਿੰਦੇ ਹਨ ਉਸ ਕਰਮ ਵਿਚ ਤਾਕਤ ਬੜੀ ਆ ਜਾਂਦੀ ਹੈ, ਸ਼ਕਤੀ ਬੜੀ ਆ ਜਾਂਦੀ ਹੈ। ਉਹ ਕਰਮ ਸੁੱਭ ਹੋਵੇ ਚਾਹੇ ਅਸੁੱਭ ਹੋਵੇ। ਇਹ ਜੋ ਤਿੰਨ ਤਰ੍ਹਾਂ ਦੇ ਕਰਮ ਬੰਦਾ ਆਪਣੀ ਹੋਦ ਤੋਂ ਕਰਦਾ ਹੈ, ਇਨ੍ਹਾਂ ਨੂੰ ਦੋ ਹਿੱਸਿਆਂ ਵਿਚ ਵੰਡਿਆ ਜਾ ਸਕਦਾ ਹੈ —

1. ਕਰਮ ਕੀਰਤ

2. ਕਰਮ ਕਿਰਤ ਜਾਂ ਕਰਮ ਧੰਦਾ।

ਮਹਾਰਾਜ ਕਹਿੰਦੇ ਹਨ ਜੋ ਕਰਮ ਧਰਮ ਦਿਖਾਈ ਦਿੰਦੇ ਹਨ, ਉਹ ਧਰਮ ਨਹੀਂ ਹੈ। ਹੋਵਨ ਕੁਝ ਤੇ ਦਿਖਾਈ ਕੁਝ ਹੋਵੇ, ਉਸਨੂੰ ਕਹਿੰਦੇ ਹਨ ਇਹ ਤਾਂ ਖੰਡ ਖੰਡ ਹੈ। ਇਸਨੂੰ ਇਕ ਸ਼ਬਦ ਵਿਚ ਬਿਆਨ ਕਰਦੇ ਹਨ - ਪਾਖੰਡ। ਜਿਹੜਾ ਕਰਮ ਸਰੀਰ ਦੇ ਰਾਹੀਂ ਪ੍ਰਗਟ ਹੋ ਰਿਹਾ, ਲਾਜ਼ਮੀ ਨਹੀਂ ਮਨ ਉਸ ਨਾਲ ਸਹਿਮਤ ਹੋਵੇ। ਦੌ-ਚਾਰ ਸ਼ਬਦ ਮੈਂ ਗੁਰਬਾਣੀ ਦੀ ਰੋਸ਼ਨੀ ਵਿਚ ਕਹਿੰਣ ਲੱਗਾਂ। ਕਈ ਦਫ਼ਾ ਮੱਥਾ ਟੇਕਣਾ ਵੀ ਪਾਖੰਡ ਹੋ ਸਕਦਾ ਹੈ, ਕਈ ਦਫ਼ਾ ਕੀਰਤਨ ਕਰਨਾ ਵੀ ਪਾਖੰਡ ਹੋ ਸਕਦਾ ਹੈ, ਕਥਾ ਵੀ ਪਾਖੰਡ ਹੋ ਸਕਦੀ ਹੈ ਤੇ ਮਹਾਰਾਜ ਆਪ ਕਹਿੰਦੇ ਹਨ ਪਾਠ-ਪੂਜਾ ਵੀ ਪਾਖੰਡ ਹੋ ਸਕਦਾ ਹੈ। ਮੱਥਾ ਟੇਕ ਰਿਹਾ ਹੈ, ਪਰ ਮਨ ਇਰਾਦੇ ਨਾਲ ਸਹਿਮਤ ਨਹੀਂ। ਸਿਰ ਝੁੱਕ ਰਿਹਾ ਹੈ, ਮਨ ਝੁਕਦਾ ਹੀ ਨਹੀਂ। ਝੁੱਕਣ ਦਾ ਮਤਲਬ ਹੈ ਆਪਣੇ ਆਪ ਨੂੰ ਸਮਰਪਿਤ ਕਰਨਾ। ਇਹਦਾ ਮਤਲਬ ਹੁੰਦਾ ਤੈਨੂੰ ਅਸੀਂ ਕਬੂਲ ਕਰਦੇ ਹਾਂ, ਪ੍ਰਵਾਨ ਕਰਦੇ ਹਾਂ। ਪਾਤਸ਼ਾਹ ਦੀ ਬਾਣੀ 'ਚੋ ਮੈਂ ਇਕ ਉਦਾਹਰਣ ਦਿਆਂ :—

ਮਾਣਸੁ ਭਰਿਆ ਆਣਿਆ ਮਾਣਸੁ ਭਰਿਆ ਆਇ॥

ਜਿਤੁ ਪੀਤੈ ਮਤਿ ਦੂਰਿ ਹੋਇ ਬਰਲੁ ਪਵੈ ਵਿਚਿ ਆਇ॥

ਆਪਣਾ ਪਰਾਇਆ ਨ ਪਛਾਣਈ ਖਸਮਹੁ ਧਕੇ ਖਾਇ॥

ਜਿਤੁ ਪੀਤੈ ਖਸਮੁ ਵਿਸਰੈ ਦਰਗਹ ਮਿਲੈ ਸਜਾਇ॥

ਝੂਠਾ ਮਦੁ ਮੂਲਿ ਨ ਪੀਚਈ ਜੇ ਕਾ ਪਾਰਿ ਵਸਾਇ॥

(ਮ. ੩, ਅੰਕ 554)

ਜਿਸ ਸ਼ਰਾਬ ਦੇ ਪੀਤਿਆਂ ਸੱਚਾਈ ਵਿਚ ਅੰਤਰਾ ਖੜ੍ਹਾ ਹੋ ਜਾਂਦਾ ਹੈ

ਅਤੇ ਮਨੁਖ ਦੀ ਮਤ ਮਾਰੀ ਜਾਂਦੀ ਹੈ। ਇਹ ਤਾਂ ਹੋਸ਼ਾ ਨਹਿਾ। ਹੁਣ ਇਸ ਪੰਗਤੀ ਨੂੰ ਕੋਈ ਮੱਥਾ ਟੇਕ ਰਿਹਾ ਹੋਵੇ ਅਤੇ ਫਿਰ ਸ਼ਰਾਬ ਵੀ ਪੀਵੇ, ਇਹ ਫਿਰ ਮੱਥਾ ਟੇਕਣਾ ਪਾਖੰਡ ਹੈ, ਬਿਲਕੁਲ ਪਾਖੰਡ :—

ਬੋਲੀਐ ਸਚੁ ਧਰਮੁ ਝੂਠੁ ਨ ਬੋਲੀਐ॥
ਜੇ ਗੁਰੁ ਦਸੈ ਵਾਟ ਮੁਰੀਦਾ ਜੋਲੀਐ॥ 3॥

(ਆਸਾ ਸੇਖ ਫਰੀਦ ਜੀਉ ਕੀ ਬਾਣੀ, ਅੰਕ 488)

ਰਸਨਾ ਤੇ ਕਦੀ ਮਿਥਿਆ ਵਾਕ ਨਾ ਆਵੈ :

ਮਿਥਿਆ ਨਾਹੀ ਰਸਨਾ ਪਰਸ॥

(ਸੁਖਮਨੀ ਸਾਹਿਬ ਅੰਕ 274)

ਹੁਣ ਇਹ ਬੋਲ ਨੇ ਗੁਰੂ ਗ੍ਰੰਥ ਸਾਹਿਬ ਦੇ ਤੇ ਕੋਈ ਮੱਥਾ ਟੇਕ ਰਿਹਾ ਹੋਵੇ ਤੇ ਫਿਰ ਵੀ ਸਾਰਾ ਦਿਨ ਮਿਥਿਆ (ਝੂਠ) ਬੋਲੇ। ਇਹ ਮੱਥਾ ਟੇਕਣਾ ਪਾਖੰਡ ਨਹੀਂ ਤੇ ਹੋਰ ਕੀ ਹੈ :—

ਅਪਰਾਧੀ ਦੂਣਾ ਨਿਵੈ ਜੇ ਹੰਤਾ ਮਿਰਗਾਹਿ॥
ਸੀਸਿ ਨਿਵਾਇਐ ਕਿਆ ਥੀਐ ਜਾ ਰਿਦੈ ਕੁਸੁਧੇ ਜਾਹਿ॥

(ਮ. ੧, ਅੰਕ 470)

ਹਿਰਨਾਂ ਦਾ ਸ਼ਿਕਾਰ ਕਰਦੇ ਨੇ ਸ਼ਿਕਾਰੀ ਤੇ ਝੁਕ ਕੇ ਵਾਰ ਕਰਦੇ ਨੇ ਤੇ ਕਿਆ ਹਿਰਨ ਨੂੰ ਮੱਥਾ ਟੇਕਦੇ ਹਨ ? ਨਹੀਂ, ਹਿਰਨ ਨੂੰ ਮਾਰਨ ਲਈ ਝੁਕੇ ਹਨ। ਗੁਰੂ ਨੂੰ ਕੋਈ ਮੱਥਾ ਟੇਕ ਰਿਹਾ ਹੈ, ਗੁਰੂ ਦੀ ਗੱਲ ਮੰਨਣ ਨੂੰ ਨਹੀਂ, ਆਪਣੀ ਗੱਲ ਗੁਰੂ ਨੂੰ ਮਨਾਉਣ ਲਈ। ਇਹ ਤਾਂ ਝੁਕਣਾ ਪਾਖੰਡ ਹੋ ਗਿਆ। ਝੁਕਣਾ ਤਾਂ ਇਹ ਹੁੰਦਾ, ਹੋ ਗੁਰੂ ! ਤੇਰੀ ਗੱਲ ਕਬੂਲ। ਇਹ ਤਾਂ ਇਸ ਵਾਸਤੇ ਝੁਕ ਰਿਹੈ ਹੈ ਗੁਰੂ ਤੂੰ ਮੇਰੀ ਗੱਲ ਕਬੂਲ ਕਰ, ਇਸ ਵਾਸਤੇ ਤੇਰੇ ਅੱਗੇ ਝੁਕ ਰਿਹੈ ਤੇ ਜੇ ਨਹੀਂ ਕਬੂਲ ਕਰੋਗਾ ਤਾਂ ਫਿਰ ਮੈਂ ਕੋਈ ਹੋਰ ਘਰ ਦੇਖਾਂਗਾ। ਜਿਹੜਾ ਗੁਰੂ ਮਨੁਖ ਦੇ ਬਿਆਲਾਂ ਨਾਲ ਹੀ ਸਹਿਮਤ ਹੋ ਜਾਏ, ਯਕੀਨ ਜਾਣੋ ਉਹ ਮਨੁਖ ਨਾਲੋਂ ਉੱਚਾ ਨਹੀਂ। ਅਕਸਰ ਦੁਨੀਆਂ ਵਿਚ ਬਹੁਤ ਸਾਰੇ ਬਣੇ ਹੋਏ ਗੁਰੂ ਉਸੇ ਤਲ ਤੇ ਆ ਕੇ ਖੜ੍ਹੇ ਹੋ ਜਾਂਦੇ ਹਨ, ਜਿਸ ਤਲ ਤੇ ਆਮ ਮਨੁਖਤਾ ਖੜ੍ਹੀ ਹੈ ਤਾਂ ਕਿ ਤਾਲ-ਮੇਲ ਬੈਠ ਜਾਏ। ਇਹੀ ਕਾਰਨ ਹੈ ਕਿ ਧਰਮ ਦੇ ਨਾਂ ਤੇ ਦੁਨੀਆਂ ਵਿਚ ਬਹੁਤ ਵੱਡਾ ਪਾਖੰਡ ਚੱਲਦਾ ਹੈ।

ਮੈਨੂੰ ਕੁਝ ਸਮੇਂ ਤੱਕ ਇਸ ਗੱਲ ਦਾ ਥੋੜਾ ਜਿਹਾ ਮਾਣ ਰਿਹੈ ਕਿ ਆਪਾਂ
ਸਵੇਰੇ ਵੀ ਗੁਰੂ ਦੀ ਸੰਗਤ ਕਰਦੇ ਹਾਂ, ਸ਼ਾਮੀ ਵੀ ਕਰਦੇ ਹਾਂ। ਗੁਰਬਾਣੀ ਪੜ੍ਹਦੇ
ਹਾਂ, ਫਿਰ ਸੁਣਾਂਦੇ ਹਾਂ ਤੇ ਹੁਣ ਬਾਬਾ ਸਾਨੂੰ ਨਹੀਂ ਬਖਸ਼ੇਗਾ ਤਾਂ ਫਿਰ ਹੋਰ ਕਿਸ
ਨੂੰ ਬਖਸ਼ੇਗਾ ? ਤੀਰਥਾਂ ਦੇ ਦਰਸ਼ਨ ਵੀ ਕਰਦੇ ਹਾਂ ਤੇ ਉਥੇ ਕਥਾ ਵੀ ਕਰਦੇ
ਹਾਂ। ਦਾਸ ਪਾਠ ਕਰ ਰਿਹਾ ਸੀ ਤੇ ਅੱਗੋਂ ਇਹ ਤੁੱਕ ਆ ਗਈ :—

ਜਉ ਜਾਨੈ ਹਉ ਭਗਤੁ ਗਿਆਨੀ॥
ਆਗੈ ਠਾਕੁਰਿ ਤਿਲੁ ਨਹੀਂ ਮਾਨੀ॥
ਜਉ ਜਾਨੈ ਮੈ ਕਥਨੀ ਕਰਤਾ॥
ਬਿਆਪਾਰੀ ਬਸੁਧਾ ਜਿਉ ਫਿਰਤਾ॥

(ਗਊੜੀ ਬਾਵਨ ਅਖਰੀ ਮ. ੫, ਅੰਕ 255)

ਕਬੀਰ ਅਵਰਹ ਕਉ ਉਪਦੇਸਤੇ ਮੁਖ ਮੈ ਪਰਿ ਹੈ ਰੇਤੁ॥
ਰਾਮਿ ਬਿਰਾਨੀ ਰਾਖਤੇ ਖਾਯਾ ਘਰ ਕਾ ਖੇਤੁ॥ ੧੯੮॥

(ਕਬੀਰ ਅੰਕ 1369)

ਢੂਜੇ ਨੂੰ ਪ੍ਰਮਾਤਮਾ ਦੀ ਗੱਲ ਸੁਣਾਉਣ ਵਾਲੇ, ਉਪਦੇਸ਼ ਦੇਣ ਵਾਲੇ,
ਕਬੀਰ ਕਹਿੰਦੇ ਹਨ ਤੇਰੇ ਮੂੰਹ ਵਿਚ ਮਿੱਟੀ। ਕਿਉਂ ? ਜਿਸ ਪ੍ਰਮਾਤਮਾ ਦੀ ਨੂੰ
ਗੱਲ ਕਰ ਰਿਹਾ ਹੈ, ਉਸ 'ਤੇ ਤੈਨੂੰ ਭਰੋਸਾ ਨਹੀਂ ਹੈ, ਪਰ ਗੱਲ ਕਰ ਰਿਹਾ
ਹੈ, ਜਿਹੜੀ ਗੱਲ ਕਰਕੇ ਤੈਨੂੰ ਆਪ ਸੁਆਦ ਨਹੀਂ ਆਇਆ, ਸੁਣ ਕੇ ਵੀ ਕਿਸੇ
ਨੂੰ ਨਹੀਂ ਆਵੇਗਾ। ਆਪਣੇ ਮੂੰਹ 'ਚੋਂ ਐਵੇਂ ਰੇਤ ਕੱਢ ਰਿਹਾ ਹੈ ਤੇ ਕਿਸੇ ਦੇ
ਕੰਨਾਂ ਵਿਚ ਪਾ ਰਿਹਾ ਹੈ। ਪੰਜ-ਸੱਤ ਸਾਲ ਦਾ ਜੋ ਬਣਿਆ ਹੋਇਆ ਮੇਰਾ ਮਾਣ
ਸੀ, ਸਭ ਚਕਨਾਚੂਰ ਹੋ ਗਿਆ। ਕਥਾ ਕਰਨ ਨਾਲ ਗੱਲ ਨਹੀਂ ਬਣਦੀ। ਇਸ
ਨੂੰ ਕਿਤੇ ਕੋਈ ਫੋਕੀ ਨਿਰਮਾਣਤਾ ਵੀ ਨਾ ਲੈ ਲੈਣਾ, ਫੋਕੀ ਨਿਰਮਾਣਤਾ ਮੈਂ
ਪਾਖੰਡ ਕਹਿੰਦਾ ਹੁੰਦਾ ਹਾਂ ਅਤੇ ਤੁਹਾਡੇ ਅੰਦਰ ਨਿਰਾਸਾ ਵੀ ਨਾ ਪੈਦਾ ਹੋਵੇ।
ਇਸ ਵਾਸਤੇ :—

ਕੁਝ ਐਸੀ ਭੀ ਹਕੀਕਤੇ ਹੈ ਜਿਸੇ ਪਾਬੰਦਿ-ਹਯਾਤ ਚਾਹਤਾ ਹੈ।

ਉਸਤਾਦ ਹਾਲੀ ਕਹਿੰਦੇ ਹਨ, 'ਮੇਰੀ ਜ਼ਿੰਦਗੀ ਦੀਆਂ ਕੁਝ ਐਸੀਆਂ
ਵੀ ਸਚਾਈਆਂ ਹਨ, ਜਿਨ੍ਹਾਂ ਨੂੰ ਮੈਂ ਢੱਕ ਕੇ ਰੱਖਣਾ ਚਾਹੁੰਦਾ ਹਾਂ। ਹਯਾਤ ਕਹਿੰਦੇ
ਹਨ ਪਰਦੇ ਨੂੰ। ਪਰਦਾ ਉਧੜ ਜਾਏਗਾ, ਮੇਰੀ ਬੇਇੱਜਤੀ ਨਹੀਂ, ਪਰਦਾ ਉਧੜ
ਜਾਏਗਾ ਤਾਂ ਕਿਤੇ ਲੋਕੀ ਰੱਬ ਤੋਂ ਨਿਰਾਸ ਨਾ ਹੋ ਜਾਣ। ਇਸ ਵਾਸਤੇ ਮੈਂ ਸਾਰੀ

ਗੱਲ ਨਹੀਂ ਕਹਿੰਦਾ। ਪੁੱਛਿਆ ਹੋਣਾ ਕਿਸੇ ਨੇ ਅਸਲੀਅਤ ਬਾਰੇ ਬਈ ਹਾਲੀ ਜੀ, ਇਤਨੀਆਂ ਗਿਆਨ ਦੀਆਂ ਗੱਲਾਂ ਕਰਦੇ ਹੋ, ਤੁਹਾਡੇ ਆਪਣੀ ਮਨ ਦੀ ਕੀ ਹਾਲਤ ਹੈ ? ਪਰਦਾ ਇਸੇ ਕਰਕੇ ਸੈਂ ਚਾਹੁੰਦਾ ਹਾਂ ਕਿ ਸਾਰੀ ਉਮਰ ਸੈਂ ਖੁਦਾ ਦੀ ਗੱਲਾਂ ਕਰਦਾ ਰਿਹਾ ਹਾਂ ਤੇ ਹਾਲੀ ਕਹਿੰਦੇ ਹਨ ਕਿ ਇਹ ਅਹਿਸਾਸ ਨਾ ਹੋ ਜਾਏ ਕਿ ਸੈਂ ਬੁੱਢਾ ਹੋ ਗਿਆ ਤੇ ਖੁਦਾ ਨਾਲ ਮੇਰਾ ਕੋਈ ਸਬੰਧ ਹੀ ਨਹੀਂ। ਕਿਤੇ ਇਤਨੀ ਗੱਲ ਸੁਣ ਕੇ ਦੁਨੀਆਂ ਖੁਦਾ ਤੋਂ ਨਿਰਾਸ ਹੋ ਜਾਏ।

ਜਿਹੜੀ ਗੱਲ ਜ਼ਬਾਨ 'ਚੋਂ ਨਿਕਲ ਰਹੀ ਹੈ ਤੇ ਉਸਨੂੰ ਹਿਰਦਾ ਤਸਲੀਮ ਨਹੀਂ ਕਰਦਾ, ਗੁਰੂ ਦੀ ਬਾਣੀ ਕਹਿੰਦੀ ਇਸ ਕੰਥਾ ਨਾਲ ਕੀ ਹੋਣਾ ? ਕੁਝ ਵੀ ਨਹੀਂ, ਹਿਰਦੇ ਵਿਚ ਕਪਟ ਰੱਖ ਕੇ ਵੀ ਗਿਆਨ ਦੀ ਗੱਲ ਕੀਤੀ ਜਾ ਸਕਦੀ ਹੈ :—

ਹਿ੍ਰੇਦੈ ਕਪਟੁ ਮੁਖ ਗਿਆਨੀ॥
ਝੂਠੇ ਕਹਾ ਬਿਲੋਵਸਿ ਪਾਨੀ॥

(ਸ੍ਰੀ ਕਬੀਰ ਜੀ, ਅੰਕ 656)

ਐ ਗਿਆਨੀ ! ਕੀ ਪਾਣੀ ਪਿਆ ਰਿੜਕਦਾ ਹੈ, ਇਹ ਬੜੀ ਕਰਾਰੀ ਚੋਟ ਹੈ।

□ □ □

ਕੀਰਤਨ ਦੇਖਣ ਨੂੰ ਇਕ ਬਹੁਤ ਵੱਡਾ ਕਰਮ ਹੈ ਤੇ ਅਤੇ 'ਸਿਰਿ
ਕਰਮਨੁ ਕੈ ਕਰਮਾ' ਹੈ, ਸਿਰਮੇਰ ਕਰਮ ਹੈ ਅਤੇ ਜੋ ਕੀਰਤਨੀਏ ਦਾ ਮਨ
ਕੀਰਤਨ ਨਾਲ ਸਹਿਮਤ ਨਹੀਂ ਤੇ ਪਤਾ ਹੈ ਕਿ ਪਾਤਸ਼ਾਹ ਦੀ ਬਾਣੀ ਕੀ ਕਹਿੰਦੀ
ਹੈ :—

ਕੋਈ ਗਾਵੈ ਰਾਗੀ ਨਾਦੀ ਬੇਦੀ ਬਹੁ ਭਾਤਿ ਕਰਿ
ਨਹੀਂ ਹਰਿ ਹਰਿ ਭੀਜੈ ਰਾਮ ਰਾਜੇ॥
ਜਿਨਾ ਅੰਤਰਿ ਕਪਟੁ ਵਿਕਾਰੁ ਹੈ ਤਿਨਾ ਰੋਇ ਕਿਆ ਕੀਜੈ॥

(ਆਸਾ ਮ. 8, ਅੰਕ 450)

ਹਿਰਦੇ ਵਿਚ ਕਪਟ ਹੈ, ਹਿਰਦੇ ਵਿਚ ਪਰਬਲ ਵਾਸਨਾ, ਪ੍ਰਮਾਤਮਾ
ਨਾਲ ਕੋਈ ਪ੍ਰੇਮ ਨਹੀਂ, ਰਾਮ-ਤਾਲ ਬੜਾ, ਗਾਇਕੀ ਬੜੀ ਹੈ ਤਾਂ ਪਾਤਸ਼ਾਹ ਦੀ
ਬਾਣੀ ਕਹਿੰਦੀ ਹੈ ਕਿ ਇਸ ਰੋਣ-ਪਿੱਟਣ ਨਾਲ ਕੀ ਹੋਣਾ ਹੈ ? ਕੀਰਤਨ ਕਦੀ-
ਕਦੀ ਹੁੰਦਾ ਹੈ, ਰੋਣ-ਪਿੱਟਣਾ ਰੋਜ਼ ਹੁੰਦਾ ਹੈ। ਮੈਂ ਜਿਨ੍ਹਾਂ ਕੋਲ ਗੁਰਬਾਣੀ
ਵਿਆਕਰਣ ਪੜ੍ਹਦਾ ਰਿਹਾ ਹਾਂ, ਇਕ ਦਿਨ ਜਿਹੜੀ ਗੱਲ ਉਨ੍ਹਾਂ ਨੇ ਆਖੀ ਬਹੁਤ
ਮੁੱਦਾਅਤ ਬਾਅਦ ਮੈਨੂੰ ਸਮਝ ਆਈ। ਮੈਨੂੰ ਕਹਿੰਦੇ ਨੇ, 'ਮਸਕੀਨ ਜੀ, ਕਦੀ-
ਕਦੀ ਕਥਾ ਹੋ ਜਾਂਦੀ ਹੈ, ਕਦੀ-ਕਦੀ ਕਥਾ ਕਰਨੀ ਪੈਂਦੀ ਹੈ।' ਜਦ ਹੋ ਜਾਂਦੀ
ਹੈ ਤਾਂ ਬੰਦਰੀ ਹੈ, ਜਦ ਕਰਨੀ ਪੈਂਦੀ ਹੈ ਤਾਂ ਖੱਪਣਾ ਹੀ ਹੈ, ਹੋਰ ਕੁਝ ਨਹੀਂ।
ਕਿਉਂਕਿ ਕਮਰੇ ਵਿਚ ਆ ਕੇ ਬੈਠਦਿਆਂ ਮੈਨੂੰ ਕਹਿਣ ਲੱਗੇ, 'ਘੰਟਾ ਖੱਪ ਕੇ
ਆਇਆ ਹਾਂ।' ਮੈਂ ਕਿਹਾ, 'ਮਹਾਰਾਜਾ, ਕਥਾ ਕਰਕੇ ਆਏ ਹੋ, ਤੁਸੀਂ ਇਸ ਤਰ੍ਹਾਂ
ਕਿਉਂ ਕਹਿੰਦੇ ਹੋ, ਖੱਪ ਕੇ ਆਏ ਹਾਂ, ਕਥਾ ਕਰਕੇ ਆਏ ਹੋ।' ਗਾਲਿਬਨ ਅੱਸੀ
ਸਾਲ ਦੇ ਨੇੜੇ ਉਮਰ, ਸਾਰੀ ਜ਼ਿੰਦਗੀ ਭਜਨ, ਸਿਮਰਨ ਤੇ ਕਥਾ ਵਿਚ ਬਤੀਤ
ਹੋਈ ਹੋਵੇ। ਇਹ ਸ਼ਬਦ ਮੈਨੂੰ ਕੁਝ ਚੁਭੇ। ਬੰਬਈ ਦੀ ਇਹ ਗੱਲ ! ਉਸ ਦਿਨ
ਇਹ ਗੱਲ ਮੇਰੀ ਸਮਝ ਵਿਚ ਨਹੀਂ ਪਈ ਸੀ, ਮੇਰੇ ਪੱਲੇ ਕੁਝ ਵੀ ਨਹੀਂ ਪਿਆ

ਸੀ। ਅੇਰ ਮਨ ਅੰਦਰ ਥੋੜ੍ਹੀ ਜਿਹੀ ਘ੍ਰਣਾ ਵੀ ਪੈਦਾ ਹੋਈ। ਇਹ ਨਿਰਮਲੇ ਸੰਤ, ਨਿਰਮਲੇ ਸਾਧੂਆਂ ਨੂੰ ਪੜ੍ਹਾਉਣ ਵਾਲੇ, ਸਵੇਰੇ-ਜ਼ਾਮ ਕਥਾ ਕਰਨ ਵਾਲੇ, ਇਨ੍ਹਾਂ ਨੂੰ ਇਸ ਤਰ੍ਹਾਂ ਨਹੀਂ ਆਖਣਾ ਚਾਹੀਦਾ ਸੀ ਕਿ ਅੱਜ ਬੱਧ ਕੇ ਆਏ ਹਾਂ। ਲੇਕਿਨ ਪੰਜ-ਸੱਤ ਸਾਲਾਂ ਬਾਅਦ ਮੈਨੂੰ ਵੀ ਸਮਝ ਆਈ। ਕੀਰਤਨ ਕਦੀ-ਕਦੀ ਹੋ ਜਾਂਦਾ, ਬਾਕੀ ਤਾਂ ਖਪਣਾ ਹੀ ਹੈ।

ਗੁਸਤਾਖੀ ਮੁਆਫ, ਪਾਠ ਕਿਸੇ-ਕਿਸੇ ਦਿਨ ਹੋ ਜਾਂਦਾ ਹੈ, ਜਿਸ ਦਿਨ ਹੋ ਜਾਂਦਾ ਹੈ, ਬੰਦਰੀ ਹੈ, ਉਹ ਅੰਦਰ ਹੈ। ਜਿਹੜਾ ਕਰਨਾ ਪੈਦਾ ਹੈ, ਉਹ ਖਪਣਾ ਹੀ ਹੈ। ਜਿਸ ਪਾਠ ਨੇ ਥਕਾ ਦਿੱਤਾ, ਥਕਾਵਟ ਉਕਤਾਹਟ ਪੈਦਾ ਕਰ ਦਿੱਤੀ ਹੈ, ਬੇ-ਰਸੀ ਪੈਦਾ ਕੀਤੀ ਹੈ। ਬੇ-ਰਸੀ ਨਾਲ ਹਿਰਦਾ ਸਹਿਮਤ ਨਹੀਂ ਹੋ ਸਕਦਾ।

ਦੇਖਣ ਨੂੰ ਦਾਨ ਦੇਣਾ ਇਹ ਬੜਾ ਸੁੱਭ ਕਰਮ ਹੈ, ਬੜਾ ਮਹਾਨ ਕਰਮ ਹੈ, ਬਈ ਦਾਨੀ ਹੈ। ਗੁਰੂ ਨਾਨਕ ਦੇਵ ਜੀ ਮਹਾਰਾਜ ਇਸ ਨੂੰ ਵੀ ਆਪਣੀ ਵਿਚਾਰ ਵਿਚ ਲੈਂਦੇ ਹਨ :—

ਸਤੀਆ ਮਨਿ ਸੰਤੇਖੁ ਉਪਜੈ ਦੇਣੈ ਕੈ ਵੀਚਾਰਿ॥

ਦੇ ਦੇ ਮੰਗਹਿ ਸਹਸਾ ਗੁਣਾ ਸੋਭ ਕਰੇ ਸੰਸਾਰੁ॥

(ਸਲੋਕ ਮ. ੧, ਅੰਕ 466)

ਸਤੀਆਂ ਕਹਿੰਦੇ ਹਨ ਦਾਨੀਆਂ ਨੂੰ, ਮਨ ਵਿਚ ਸੰਤੇਖ ਪੈਦਾ ਹੋਇਆ ਤਾਂ ਪਰਉਪਕਾਰ ਕਰਨ, ਦਾਨ ਕਰਨ ਦਾ ਮਾਦਾ ਪੈਦਾ ਹੋ ਗਿਆ। ਪਰ ਦੇ ਕੇ ਲੰਬੀ-ਚੌੜੀ ਮੰਗ ਤੇ ਢੁਨੀਆਂ ਸੋਭਾ ਵੀ ਕਰੇ ਕਿ ਇਹ ਇਤਨਾ ਵੱਡਾ ਦਾਨੀ ਹੈ, ਫਿਰ ਇਸ ਨੂੰ ਦਾਨ ਆਖਣ ਦੀ ਕੀ ਲੋੜ ਹੈ ? ਦਮੜੇ ਦਿੱਤੇ ਨੇ ਗ੍ਰੰਥੀ ਸਿੰਘ ਨੂੰ ਤੇ ਆਖਿਆ ਅਰਦਾਸ ਕਰ, ਪਰ ਜੇ ਕਿਤੇ ਵਿਚਾਰਾ ਭੁੱਲ ਗਿਆ ਤਾਂ ਆ ਕੇ ਗਲਾ ਪਕੜਦੇ ਹਨ, ਸਾਡਾ ਨਾਮ ਕਿਉਂ ਨਹੀਂ ਲਿਆ ? ਬੜੀ ਲੰਬੀ-ਚੌੜੀ ਲਿਸਟ ਰੱਖ ਦਿੱਤੀ ਹੈ, ਗੁਰੂ ਦੇ ਅੱਗੇ। ਗੁਰੂ, ਉਹ ਵੀ ਮੇਰੀ ਮੰਗ ਹੈ, ਇਹ ਵੀ ਮੇਰੀ ਮਨੋਕਾਮਨਾ ਹੈ, ਇਹ ਤੂੰ ਸਾਰੀਆਂ ਪੂਰੀਆਂ ਕਰ। ਤੇਰੇ ਇਤਨੇ ਕੁ ਦੇਣ ਨਾਲ ਤੇਰੀ ਐਡੀ ਵੱਡੀ ਮੰਗ ਪੂਰੀ ਕਰੋ, ਇਸਨੂੰ ਦਾਨ ਆਖਣ ਦੀ ਕੀ ਲੋੜ ਹੈ ? ਇਹ ਤਾਂ ਵਿਉਪਾਰ ਹੈ, ਕੁਝ ਦੇਣਾ ਤੇ ਕੁਝ ਲੈਣਾ :—

ਕੋਟਿ ਮਧੇ ਕੋ ਵਿਰਲਾ ਸੇਵਕੁ ਹੋਰਿ ਸਗਲੇ ਬਿਉਹਾਰੀ॥

(ਗੁਜਰੀ ਮ. ੫, ਅੰਕ 495)

ਮਹਾਰਾਜ ਕਹਿੰਦੇ ਹਨ ਬੇਸ਼ਤਰ ਲੋਕੀ ਕਰਮ ਉਹ ਕਰਦੇ ਹਨ ਜੋ ਕਰਮ ਧੰਦਾ ਹੈ, ਪਰ ਕਹਿੰਦੇ ਹਨ ਇਹ ਕਰਮ-ਧਰਮ ਹੈ। ਇਸ ਨੂੰ ਪਤਾ ਮਹਾਰਾਜ ਕੀ ਕਹਿੰਦੇ ਹਨ :—

ਕਰਮ ਧਰਮ ਪਾਬੰਡ ਜੋ ਦੀਸਹਿ ਤਿਨ ਜਮੁ ਜਾਗਾਤੀ ਲੂਟੈ॥
ਨਿਰਬਾਣ ਕੀਰਤਨੁ ਗਾਵਹੁ ਕਰਤੇ ਕਾ ਨਿਮਖ ਸਿਮਰਤ ਜਿਤੁ ਛੂਟੈ॥
(ਗਾਗ ਸੂਹੀ ਮ. ੫, ਅੰਕ 747)

ਇਕ ਛਿਨ ਦੇ ਵਿਚ ਵੀ ਤੂੰ ਛੁੱਟ ਸਕਦਾ ਹੈ। ਕਿਸ ਤਰ੍ਹਾਂ ਛੁੱਟ ਸਕਦਾ ਹੈ :

ਨਿਰਬਾਣ ਕੀਰਤਨੁ ਗਾਵਹੁ ਕਰਤੇ ਕਾ ਨਿਮਖ ਸਿਮਰਤ ਜਿਤੁ ਛੂਟੈ॥
(ਅੰਕ 747)

ਕਿਹੜੇ-ਕਿਹੜੇ ਕਰਮ ਤੈਨੂੰ ਬੰਧਨ ਦੇ ਵਿਚ ਪਾਉਣਗੇ ?

ਜੋ ਜੋ ਕਰਮ ਕੀਓ ਲਾਲਚ ਲਗਿ ਤਿਹ ਤਿਹ ਆਪੁ ਬੰਧਾਇਓ॥
(ਜੈਸਗੀ ਮ. ੯, ਅੰਕ 702)

ਉਹ ਹਰ ਕਰਮ ਬੰਧਨ ਹੀ ਬਣ ਜਾਏਗਾ, ਉਹ ਹਰ ਕਰਮ ਧੰਦਾ ਹੈ, ਜਿਸ ਕਰਮ ਨੂੰ ਤੂੰ ਕਾਮਨਾ ਅਧੀਨ ਕੀਤਾ, ਜਿਸ ਨੂੰ ਲੋਭ ਕਰਕੇ ਕੀਤਾ। ਜਿਸ ਕਰਮ ਨੂੰ ਤੂੰ ਹੋਰਾਂ ਦੇ ਅਧੀਨ ਕੀਤਾ, ਜਿਸ ਕਰਮ ਨੂੰ ਤੂੰ ਵਾਸਨਾ ਅਧੀਨ ਕੀਤਾ। ਇਹ ਸਭ ਬੰਧਨ ਨੇ, ਇਹ ਤੈਨੂੰ ਬੰਧਨ ਵਿਚ ਪਾ ਦੇਣਗੇ। ਕਰਮ ਹੀ ਬੰਧਨ ਵਿਚ ਪਾਉਂਦੇ ਹਨ ਤੇ ਕਰਮ ਹੀ ਬੰਧਨਾਂ ਨੂੰ ਤੋੜਦੇ ਹਨ। ਇਹ ਤਾਂ :—

ਕਰਮੀ ਆਪੇ ਆਪਣੀ ਕੇ ਨੇੜੇ ਕੇ ਦੂਰਿ॥

(ਜਪੁਜੀ ਸਾਹਿਬ)

ਇਹ ਤਾਂ ਕੁਝ ਕਰਮ ਹੀ ਨੇ ਜੋ ਪ੍ਰਮਾਤਮਾ ਤੋਂ ਬਹੁਤ ਦੂਰ ਲੈ ਜਾਂਦੇ ਹਨ ਤੇ ਕੁਝ ਐਸੇ ਕਰਮ ਹਨ ਜੋ ਪ੍ਰਮਾਤਮਾ ਦੇ ਨੇੜੇ ਲੈ ਜਾਂਦੇ ਹਨ ਅਤੇ ਪ੍ਰਮਾਤਮਾ ਕੀ ਹੈ ? ਪ੍ਰਕਾਸ਼। ਪ੍ਰਮਾਤਮਾ ਕੀ ਹੈ ? ਆਨੰਦ, ਪ੍ਰਮਾਤਮਾ ਕੀ ਹੈ ? ਖੇੜਾ, ਪ੍ਰਮਾਤਮਾ ਕੀ ਹੈ ? ਸ਼ਕਤੀ। ਜੇ ਪ੍ਰਮਾਤਮਾ ਤੋਂ ਦੂਰ ਹੈ, ਖੇੜਿਆਂ ਤੋਂ ਦੂਰ ਹੈ, ਆਨੰਦ ਤੋਂ ਦੂਰ ਹੈ, ਪਰਮ-ਸ਼ਕਤੀ ਤੋਂ ਦੂਰ ਹੈ, ਪ੍ਰਕਾਸ਼ ਤੋਂ ਦੂਰ ਹੈ, ਖੁਸ਼ੀਆਂ ਤੋਂ ਦੂਰ ਹੈ।

ਕਰਮ ਧੰਦੇ ਦੀ ਕੋਈ ਨਿੰਦਾ ਨਹੀਂ ਹੈ, ਹੋਵੇ ਕਰਮ ਧੰਦਾ ਤੇ ਤੂੰ ਅਖੇ

ਕਰਮ-ਧਰਮ, ਇਹ ਪਾਬੰਦ ਹੈ। ਉਹ ਕਰਮ-ਧੰਦਾ ਹੀ ਕਹਿ ਦੇ, ਗੱਲ ਮੁਕਾ, ਠੀਕ ਹੈ, ਕਬੂਲ ਹੈ। ਕਰਮ-ਕਿਤ, ਕਰਮ-ਕੀਰਤੀ ਇਹ ਦੋਵੇਂ ਚਾਹੀਏ ਹਨ, ਤਨ ਨੂੰ ਪਾਲਣਾ ਕਰਮ-ਧੰਦਾ ਚਾਹੀਦਾ ਹੈ, ਮਨ ਨੂੰ ਪ੍ਰਭੂ ਨਾਲ ਜੋੜਨਾ ਕਰਮ-ਧਰਮ ਚਾਹੀਦਾ ਹੈ। ਅਕਸਰ ਬੜੀ ਜੁਰਾਂਡ ਗੁਰੂ ਅਰਜਨ ਦੇਵ ਜੀ ਮਹਾਰਾਜ਼ ਦੀ ਕਿ ਉਨ੍ਹਾਂ ਨੇ ਦਲੇਗੀ ਨਾਲ ਧਰਮੀ ਦਿਸਣ ਵਾਲੇ ਕਾਮੀ ਲੋਕਾਂ ਦਾ ਇੱਥ ਨਿਖੇੜਾ ਕੀਤਾ ਹੈ। ਆਖਿਰ ਧਰਮ ਦੀ ਪਹਿਚਾਣ ਕਿਸ ਤਰ੍ਹਾਂ ਕਰੋਗੇ ? ਪੱਥਰ ਕੋਈ ਕਰਮ ਨਹੀਂ ਕਰਦਾ, ਇਸ ਵਾਸਤੇ ਪੱਥਰ ਬਾਰੇ ਅਸੀਂ ਕੋਈ ਫੈਸਲਾ ਨਹੀਂ ਕਰ ਸਕਦੇ। ਕਰਮ ਤੋਂ ਹੀ ਪਤਾ ਚੱਲੇਗਾ ਕਿ ਇਹ ਕਰਮ-ਧਰਮ ਹੈ ਅਤੇ ਇਸ ਤੋਂ ਹੀ ਪਤਾ ਚੱਲੇਗਾ ਕਿ ਇਹ ਮਨੁੱਖ ਵਾਸਤਵ ਵਿਚ ਕੀ ਹੈ।

ਦੁੱਖ ਤੇ ਸੁੱਖ ਫਲ ਹਨ। ਕਰਮ ਬੀਜ ਹੈ। ਇਹ ਬੀਜ ਅਸੀਂ ਤਨ ਦੀ ਧਰਤੀ ਵਿਚ ਬੀਜਦੇ ਹਾਂ। ਇਸ ਕਰਕੇ ਇਸਨੂੰ ਕਰਿੰਦੇ ਹਨ ਕਰਮ-ਭੂਮੀ। 'ਕਰਮ ਭੂਮੀ ਮਹਿ ਬੋਅਹੁ ਨਾਮੁ॥' ਮਹਾਰਾਜ਼ ਕਰਿੰਦੇ ਹਨ, ਇਸ ਕਰਮ ਭੂਮੀ ਵਿਚ ਨਾਮ ਦਾ ਬੀ ਬੀਜ। ਪ੍ਰਭੂ ਦਾ ਨਾਮ ਬੀਜ। ਕਰਮਾਂ ਤੋਂ ਹੀ ਸੰਸਕਾਰਾਂ ਦਾ ਬੂਟਾ ਪੈਦਾ ਹੁੰਦਾ ਹੈ। ਸੰਸਕਾਰਾਂ ਦੇ ਬੂਟੇ ਨੂੰ ਸੁਭਾ (ਸੁਭਾਉ, Nature, habit) ਦੇ ਬਹੁਤ ਸੰਘਣੇ ਪੱਤੇ ਲੱਗਦੇ ਹਨ। ਇਨ੍ਹਾਂ ਹੀ ਸੁਭਾ ਦੇ ਪੱਤਿਆਂ 'ਤੋਂ ਪ੍ਰਾਲਭਧ ਦੇ ਛੁੱਲ ਨਿਕਲਦੇ ਹਨ ਅਤੇ ਇਨ੍ਹਾਂ ਹੀ ਪ੍ਰਾਲਭਦ ਦੇ ਛੁੱਲਾਂ 'ਤੋਂ ਦੁੱਖ ਤੇ ਸੁੱਖ ਦੇ ਫਲ ਨਿਕਲਦੇ ਹਨ।

- 1) ਦੁੱਖ ਹੈ ਤੇ ਪ੍ਰਾਲਭਦ ਠੀਕ ਨਹੀਂ।
- 2) ਪ੍ਰਾਲਭਦ ਠੀਕ ਨਹੀਂ ਤੇ ਸਪੱਸ਼ਟ ਹੈ ਸੁਭਾ ਠੀਕ ਨਹੀਂ।
- 3) ਸੁਭਾ ਕਿਉਂ ਉਲਟ ਹੈ ? ਸੰਸਕਾਰ ਮੈਲੇ ਹਨ।
- 4) ਕਿਉਂ ਮੈਲੇ ਹਨ ? ਕਰਮ ਠੀਕ ਨਹੀਂ।

ਇਹ ਗਿਣਤੀ ਇੱਥ ਹੈ। ਜੇ ਤੂੰ ਦੁੱਖੀ ਹੈ ਤਾਂ ਸਮਝ ਲਈ, ਕਿਤੇ ਤੇਰੇ ਕਰਮ ਠੀਕ ਨਹੀਂ ਸਨ। ਇਥੇ ਤਾਂ :—

ਆਪਿ ਬੀਜ ਆਪੇ ਹੀ ਖਾਹਿ॥

(ਭੈਰਉ ਮ. 4, ਅੰਕ 1145)

ਜੇਹਾ ਬੀਜੈ ਸੌ ਲੁਣੈ ਕਰਮਾ ਸੰਦੜਾ ਖੇਤੁ॥

(ਬਾਰਹ ਮਾਹਾ, ਅੰਕ 134)

ਸੇਖ ਸੁਆਦੀ, ਇਕ ਸੂਫ਼ੀ ਫਕੀਰ, ਇਕ ਦੜਾ ਉਸ ਦਾ ਇਕ ਦੇਸਤ ਉਸ ਕੋਲ ਗਿਆ ਕਿ ਸਾਈਂ ਤੂੰ ਮੇਰੇ ਹੱਕ ਵਿਚ ਦੁਆ ਕਰ ਕਿ ਖੁਦਾ ਤੋਂ ਮੈਂਨੂੰ

ਸੁਖ ਮਿਲੇ। ਜਿਵੇਂ ਕਈ ਅਰਦਾਸ ਕਰਾਉਂਦੇ ਹਨ ਤੇ ਗੰਧੀ ਸਿੰਘ ਦੁਆਲੇ ਐਵੇਂ
ਹੋਏ ਹੁੰਦੇ ਹਨ ਕਿ ਤੂੰ ਗੁਰੂ ਅੱਗੇ ਅਰਦਾਸ ਕਰ ਕਿ ਸਾਡਾ ਕੰਮ ਹੋਵੇ, ਹੋਇਆ
ਕਿਉਂ ਨਹੀਂ ਅੱਜੇ ਤੱਕ ? ਇਹ ਗੁਰੂ ਤੇ ਹੁਕਮ ਕਰਨ ਲਈ ਆਉਂਦੇ ਹਨ,
ਹੁਕਮ ਮੰਨਣ ਲਈ ਨਹੀਂ। ਪਤਾ ਹੀ ਨਹੀਂ, ਇਹ ਬਚਕਾਨੇ ਲੋਕ ! ਅਸਲੀਅਤ
ਦਾ ਪਤਾ ਨਹੀਂ। ਜਿਹੜਾ ਦੋਸਤ ਆਇਆ ਸੇਖ ਸਾਅਦੀ ਕੋਲ, ਸਮਝਦਾਰ ਸੀ।
ਅਕਸਰ ਇਤਨੇ ਵੱਡੇ ਚਿੰਤਕ ਦਾ ਦੋਸਤ ਵੀ ਐਸਾ ਹੀ ਹੋਵੇਗਾ, ਆਖਿਆ, ਦੁੱਖੀ
ਸੀ ਬੜਾ, ਤੇ ਕਿਤੇ ਫਕੀਰ ਨੂੰ ਕਹਿਣ ਲੱਗਾ, 'ਮੇਰੇ ਹੱਕ ਵਿਚ ਤੂੰ ਭੁਦਾ ਕੋਲ
ਦੁਆ ਕਰ।' ਕਹਿੰਦੇ, 'ਦੁਆ ਤਾਂ ਮੈਂ ਕਰ ਦਿਆਂਗਾ, ਪਰ ਤੇਰੇ ਕੀਤੇ ਹੋਏ
ਕਰਮਾਂ ਦਾ ਮੇਰੇ ਕੋਲ ਕੋਈ ਇਲਾਜ ਨਹੀਂ, ਇਹ ਤਾਂ ਭੋਗਣੇ ਹੀ ਪੈਣਗੇ। ਬੜਾ
ਕੀਮਤੀ ਸੇਅਰ ਹੈ, ਇਸ ਫਕੀਰ ਦਾ :—

ਯਾਰ ਰਾ ਖੁਦ ਕਰਦਾ ਰਾ ਇਲਾਜ ਨੇਸਤ।

ਜੇ ਤੂੰ ਕਰ ਚੁਕਿਆ, ਇਹਦਾ ਕੋਈ ਇਲਾਜ ਨਹੀਂ।

ਕਰਦਨੀ ਖਾਹਿਸ - ਓ ਆਮਦਨੀ ਪੇਸਤ।

ਜੇ ਤੂੰ ਕਰ ਚੁਕਿਆ ਹੈ, ਉਸਨੂੰ ਕਬੂਲ ਕਰ ਲੈ।

ਮੇਰੇ ਕੋਲ ਕੋਈ ਇਲਾਜ ਨਹੀਂ, ਮੈਂ ਕੁਝ ਵੀ ਨਹੀਂ ਕਰ ਸਕਦਾ। ਪ੍ਰਭੂ
ਦਾ ਨਿਯਮ, ਅਟੱਲ ਨਿਯਮ ਹੈ ਅਤੇ ਉਸਦੇ ਅਟੱਲ ਨਿਯਮ ਦਾ ਕਿੱਥੋਂ ਪਤਾ
ਚਲਦਾ ਹੈ ? ਉਹਦੇ ਨਿਯਮ ਨੂੰ ਬਦਲਿਆ ਨਹੀਂ ਜਾ ਸਕਦਾ। ਜਿਸ ਦੇ ਨਿਯਮ
ਨੂੰ ਬਦਲਿਆ ਜਾ ਸਕਦਾ ਹੈ, ਨਾ ਉਹ ਆਪ ਅਟੱਲ ਹੈ, ਨਾ ਉਸਦਾ ਨਿਯਮ
ਅਟੱਲ ਹੈ, ਇਸ ਤੋਂ ਹੀ ਪਤਾ ਚਲਦਾ ਹੈ। ਜੇ ਆਪ ਨਿਹਚਲ ਹੈ, ਉਸਦਾ
ਵਿਧਾਨ ਨਿਹਚਲ ਹੈ। ਮਿੱਤਰ ਗੱਲ ਸਮਝਣ ਵਾਲਾ ਸੀ, ਸਮਝ ਗਿਆ। ਆਮ
ਲੋਕ ਇਸ ਪੱਧਰ ਦੇ ਨਹੀਂ ਹੁੰਦੇ। ਜਗਤ ਦੇ ਵਿਚ ਉਨ੍ਹਾਂ ਸੰਤਾਂ-ਸਾਧਾਂ ਦੀ ਬਣ
ਆਉਂਦੀ ਹੈ, ਜੋ ਕਹਿ ਦੇਂਦੇ ਹਨ, 'ਲਉ ਧਾਰੇ ਤਵੀਤ ਬਣਾ ਦਿੱਦੇ ਹਾਂ,
ਤੁਹਾਡਾ ਕੰਮ ਹੋ ਜਾਵੇਗਾ।' ਲੋਕੀ ਖੁਸ਼ ਹੋ ਜਾਂਦੇ ਹਨ ਬਈ ਫਕੀਰ ਚੰਗਾ ਹੈ,
ਇਹ ਸੰਤ ਮਹਾਨ ਹਨ। ਜੇ ਉਸ ਨੇ ਸੌ ਬੰਦਿਆਂ ਨੂੰ ਧਾਰੇ ਦਿੱਤੇ ਤਾਂ ਸੱਠਾਂ ਕ
ਦੀ ਤਾਂ ਉਕੜੀ ਹੀ ਗੱਲ ਬਣਨ ਵਾਲੀ ਹੁੰਦੀ ਹੈ, ਆਪਣੇ ਯਤਨਾਂ ਨਾਲ, ਕੁਝ
ਹੁੰਦੀ ਹੈ ਪ੍ਰਾਲਬਦ। ਉਹ ਜਿਹੜੇ 60 ਕਾਮਯਾਬ ਹੋ ਜਾਂਦੇ ਹਨ, ਕਹਿ ਦਿੱਦੇ
ਹਨ ਧਾਰੇ-ਤਵੀਤ ਦਾ ਸਦਕਾ। ਇਨ੍ਹਾਂ 60 ਦੇ ਘਰੀ ਮੁੰਡੇ ਹੋ ਗਏ। ਹੁਣ ਕੌਣ
ਦੱਸੇ ਜਿਨ੍ਹੀਂ ਧਾਰੇ-ਤਵੀਤ ਨਹੀਂ ਲਏ, ਕੀ ਉਨ੍ਹਾਂ ਦੇ ਘਰੀ ਮੁੰਡੇ ਨਹੀਂ ਹੋਏ ?

ਇਕ ਸੰਤ ਸਿੰਘਾਪੁਰ ਵਿਚ ਸਿੰਘਾਂ ਦੇ ਕੜੇ ਤੇ ਕ੍ਰਿਪਾਨਾਂ ਉਤਾਰੀ ਜਾਂਦਾ ਸੀ। ਸਿਰਾਂ ਤੇ ਪਟਕੇ ਬਨ੍ਹਾਈ ਜਾਂਦਾ ਸੀ। ਮੈਂ ਕਿਹਾ ਇਹ ਤਾਂਤ੍ਰਿਕ ਬੰਦਾ, ਜੇ ਸਰੀਰ ਉਪਰ ਲੋਹਾ ਪਹਿਨ ਕੇ ਰੱਖਿਆ ਤਾਂ ਇਹਦੇ ਜਾਣੂ ਦਾ ਅਸਰ ਨਹੀਂ ਹੁੰਦਾ, ਇਸੇ ਕਰਕੇ ਤੁਹਾਡੇ ਕੜੇ ਲਹਾ ਰਿਹਾ ਤੇ ਤੁਹਾਡੀਆਂ ਕ੍ਰਿਪਾਨਾਂ ਲਹਾ ਰਿਹਾ ਹੈ। ਕੁਝ ਇੰਡੀਆ ਵਿਚ ਵੀ ਪੰਜਾਬ ਦੇ ਕੁਝ ਹਿੱਸਿਆਂ ਵਿਚ ਕਾਮਯਾਬ ਹੋਏ ਹਨ। ਰਾਣਾ ਸੁਆਮੀ ਵੀ ਪੰਜਾਬ ਵਿਚ ਹੀ ਕਾਮਯਾਬ ਹੋਏ ਹਨ ਤੇ ਨਿਰੰਕਾਰੀ ਵੀ ਉਥੇ ਹੀ। ਪਤਾ ਨਹੀਂ ਪੰਜਾਬ ਵਿਚ ਕੀ ਹੈ, ਸਮਝ ਨਹੀਂ ਆਉਂਦੀ। ਜਿਹੜਾ ਪਾਖੰਡ ਚਲਦਾ ਹੈ, ਉਥੋਂ ਹੀ ਚਲਦਾ ਹੈ।

□ □ □

SIKHBOOKCLUB.COM

ਰਾਜਨੀਤਕ ਦੁਨੀਆਂ ਵਿਚ ਵੀ ਪਾਬੰਡ ਚਲਦਾ ਹੈ, ਧਰਮ ਦੀ ਦੁਨੀਆਂ ਵਿਚ ਵਿਚ ਵੀ ਪਾਬੰਡ ਚਲਦਾ ਹੈ, ਬਲਕਿ ਧਰਮ ਦੀ ਦੁਨੀਆਂ ਵਿਚ ਰਾਜਨੀਤੀ ਤੋਂ ਵੀ ਜ਼ਿਆਦਾ ਹੈ। ਕਰਮ ਉਹੀ ਧਰਮ ਹੈ, ਜਿਸ ਨਾਲ ਭਾਵਨਾ ਜੋੜੀਏ। ਕਰਮ ਉਹੀ ਕਿਰਤ ਹੈ, ਜਿਸ ਨਾਲ ਕਾਮਨਾ ਜੋੜ ਦੇਈਏ। ਇਸ ਲਈ ਸਾਹਿਬ ਕਹਿੰਦੇ ਹਨ, 'ਜਦ ਤੂੰ ਧਾਰਮਿਕ ਕਰਮ ਕਰੋ, ਪਾਠ ਕਰੋ, ਪੂਜਾ ਕਰੋ, ਕੀਰਤਨ ਕਰੋ, ਕਥਾ ਸੁਣੋ :—

ਕਾਹੂ ਫਲ ਕੀ ਇਛਾ ਨਹੀ ਬਾਛੈ॥

ਕੇਵਲ ਭਗਤਿ ਕੀਰਤਨ ਸੰਗ ਰਾਚੈ॥

(ਸੁਖਮਨੀ ਮ. ਪ, ਅੰਕ 274)

ਤੂੰ ਕੀਰਤਨ ਕਰ ਸਿਰਫ ਕੀਰਤਨ ਕਰਨ ਲਈ, ਬਾਕੀ ਪ੍ਰਮਾਤਮਾ ਤੇ ਛੱਡ ਦੇ, ਉਸ ਨੇ ਕੀ ਕਰਨਾ ਹੈ। ਬਾਣੀ ਪੜ੍ਹ ਸਿਰਫ ਬਾਣੀ ਪੜ੍ਹਨ ਲਈ, ਬਾਕੀ ਗੁਰੂ ਤੇ ਛੱਡ ਦੇ, ਉਸ ਨੇ ਕੀ ਕਰਨਾ ਹੈ। ਕਾਮਨਾ ਨੂੰ ਇਕ ਪਸੇ ਰੱਖ ਦੇ।

ਗਾਲਿਬਨ ਬਹੁਤ ਪੁਰਾਣੀ ਗੱਲ ਹੈ, ਦਸ-ਬਾਤਾਂ ਉੱਘੇ ਦਾਰਸ਼ਨਿਕਾਂ ਨੇ ਮੈਨੂੰ ਕਹਿ ਦਿੱਤਾ, ਕਾਮਨਾ ਤੋਂ ਬਿਨਾਂ ਇਹ ਕੰਮ ਹੋ ਹੀ ਨਹੀ ਸਕਦਾ। ਇਹ ਕਿਸ ਤਰ੍ਹਾਂ ਹੋ ਸਕਦਾ ਹੈ ? ਕਾਮਨਾ ਹੀ ਤਾਂ ਪ੍ਰੇਰਨਾ ਦਿੰਦੀ ਹੈ। ਇਹ ਹੀ ਤਾਂ ਮਨੁੱਖ ਨੂੰ ਰਾਜੀ ਕਰਦੀ ਹੈ ਕਿ ਤੂੰ ਇਹ ਕਰਮ ਕਰ। ਜੇ ਕਾਮਨਾ ਹੀ ਨਹੀ ਤਾਂ ਕਿਉ ਕੰਮ ਕਰੀਏ ? ਜੇ ਚੰਗੀ ਫਸਲ ਦੀ ਕਾਮਨਾ ਹੀ ਨਹੀ ਤਾਂ ਬੀਜ ਬੋਣ ਦੀ ਲੋੜ ਕੀ ਹੈ ? ਜੇ ਸਾਮ ਤੱਕ ਚੰਗੇ ਮੁਨਾਫੇ ਦੀ ਕਾਮਨਾ ਹੀ ਨਾ ਰੱਖੀਏ ਤਾਂ ਦੁਕਾਨ ਖੋਲ੍ਹਣ ਦੀ ਲੋੜ ਕੀ ਹੈ ? ਆਪਣੀ ਤਰ੍ਹਾਂ ਉਹ ਬੜੀ ਦਲੀਲ ਦੇ ਰਹੇ ਸਨ ਅਤੇ ਬੜੇ ਭਰੋਸੇ ਨਾਲ ਕਹਿ ਰਹੇ ਸਨ। ਇਕ ਨੇ ਤਾਂ ਗੁਸਤਾਖੀ ਵੀ ਕੀਤੀ ਕਿ ਭਾਰਤ ਦੇ ਜਿਤਨੇ ਵੀ ਸੰਤ ਹਨ, ਇਹ ਮਨੁੱਖ ਨੂੰ ਪਿੱਛੇ ਹੀ ਮੌਜੂਦੇ ਹਨ, ਬੱਸ।

ਮੈਂ ਕਿਹਾ ਗੱਲ ਇਤਨੀ ਏ, ਤੂੰ ਬਾਜ਼ਾਰ ਵਿਚ ਥੈਠਾ ਦੁਕਾਨ 'ਤੇ, ਕਾਮਨਾ ਨੂੰ ਮਨ ਵਿਚ ਰੱਖ ਕੇ ਦੁਕਾਨ ਚਲਾ, ਗੁਰੂ ਨਹੀਂ ਰੋਕਦੇ। ਉਹ ਕਰਮ-ਧੰਦਾ ਹੈ, ਉਸਦੇ ਨਾਲ ਕਾਮਨਾ ਜੋੜਨੀ ਹੀ ਪਏਗੀ। ਕਿਸਾਨ ਇਕ-ਇਕ ਦਾਣਾ ਜ਼ਮੀਨ ਦੇ ਵਿਚ ਬੀਜ ਰਿਹਾ ਹੈ, ਇਹ ਕਾਮਨਾ ਤੋਂ ਬਿਨਾਂ ਨਹੀਂ ਹੁੰਦਾ, ਇਹ ਤਾਂ ਮੈਨਦੇ ਹਾਂ, ਪਰ ਜਿਹੜਾ ਕਰਮ-ਧਰਮ ਹੈ, ਇਥੇ ਕਾਮਨਾ ਪਿੱਛੇ ਸੁੱਟਣੀ ਪੈਦੀ ਹੈ। ਰੱਬ ਦੀ ਰਜਾ ਨੂੰ ਹੀ ਸਿਰ ਮਸਤਕ 'ਤੇ ਰੱਖਣਾ ਪੈਦਾ ਹੈ। ਜੇ ਤੇਰੀ ਇੱਛਾ। ਅਪਣੀ ਕਾਮਨਾ ਪਹਿਲਾਂ ਹੀ ਅੱਗੋਂ ਜੋੜ ਇੱਤੀ ਹੈ, ਐਹ ਤੂੰ ਕਰ, ਐਹ ਤੂੰ ਕਰ। ਆਪਣਾ ਫੈਸਲਾ ਤਾਂ ਤੂੰ ਪਹਿਲਾਂ ਹੀ ਸੁਣਾ ਦਿੱਤਾ। ਉਹ ਕਰਮ ਵੀ ਹੋਵੇਗਾ, ਧਰਮ ਨਹੀਂ ਹੈ।

ਪ੍ਰਮਾਤਮਾ ਦੀ ਚਾਹਤ ਵੀ ਪ੍ਰਮਾਤਮਾ ਨੂੰ ਨਹੀਂ ਮਿਲਣ ਦੇਂਦੀ। ਆਪ ਸੁਣ ਕੇ ਹੈਰਾਨ ਹੋ ਜਾਉਗੇ ਜੇ ਕੁਝ ਮੈਂ ਕਹਿ ਰਿਹਾ ਹਾਂ। ਹੋ ਸਕਦਾ ਹੈ ਕਿ ਕੁਝ ਥੋੜ੍ਹੇ ਹੀ ਅਭਿਆਸੀਆਂ ਦੀ ਸਮਝ ਵਿਚ ਆਵੇ। ਤੂੰ ਜਪੁ ਕਰ, ਬਾਕੀ ਉਸ ਦੀ ਰਜਾ। ਤੂੰ ਰੋਟੀ ਖਾ ਲੈ, ਇਹ ਕਦੋਂ ਖੂਨ ਬਣੇਗੀ ? ਇਹ ਖੂਨ ਕਿਵੇਂ ਬਣੇਗੀ ? ਕਦੋਂ ਸਰੀਰ ਦੀ ਤਾਕਤ ਬਣੇਗੀ, ਕਦੋਂ ਮਾਸ ਬਣੇਗੀ ? ਕਿਵੇਂ ਮਿੜ ਬਣੇਗੀ ? ਇਹ ਪ੍ਰਮਾਤਮਾ 'ਤੇ ਛੱਡ, ਇਹ ਤੇਰੇ ਹੱਥ ਵਿਚ ਨਹੀਂ ਹੈ। ਰੋਟੀ ਕਮਾਉਣਾ, ਰੋਟੀ ਪਕਾਉਣਾ, ਰੋਟੀ ਖਾਣਾ, ਇਹ ਤੇਰੇ ਹੱਥ ਵਿਚ ਹੈ। ਖਾਧੀ ਹੋਈ ਰੋਟੀ ਖੂਨ ਬਣ ਜਾਏ, ਤੇਰੇ ਹੱਥ ਵਿਚ ਨਹੀਂ ਹੈ। ਤੂੰ ਵਾਹਿਗੁਰੂ, ਵਾਹਿਗੁਰੂ ਦਾ ਜਾਪ ਕਰ, ਤੂੰ ਸਾਰੇ ਧਾਰਮਿਕ ਕਰਮ ਕਰ, ਪਰ ਜੇ ਤੂੰ ਪ੍ਰਮਾਰਥ ਦਾ ਫਲ ਅੱਗੇ ਰੱਖ ਦਿੱਤਾ, ਸਵਰਗ ਦੇ ਸੁੱਖਾਂ ਦਾ, ਤਾਂ ਵੀ ਇਹ ਕਰਮ-ਧੰਦਾ ਹੀ ਹੋ ਗਿਆ, ਕਰਮ-ਧਰਮ ਨਹੀਂ ਹੈ।

ਧੰਨ ਗੁਰੂ ਅਰਜਨ ਦੇਵ ਜੀ ਮਹਾਰਾਜ ਐਸੇ ਤਮਾਮ ਕਰਮ, ਜਿਨ੍ਹਾਂ ਨੂੰ ਲੋਕੀ ਧਾਰਮਿਕ ਕਰਮ ਕਹਿੰਦੇ ਹਨ, ਮਹਾਰਾਜ ਕਹਿੰਦੇ ਹਨ, ਇਨ੍ਹਾਂ ਕਰਮਾਂ ਨਾਲ ਤੂੰ ਰੱਬ ਨਾਲ ਨਹੀਂ ਜੁੜ ਸਕਦਾ, ਕਿਹੜੇ ਕਿਹੜੇ ? :—

ਪਾਠੁ ਪੜਿਓ ਅਰੁ ਬੇਦੁ ਬੀਚਾਰਿਓ ਨਿਵਲਿ ਭੁਅੰਗਮ ਸਾਧੇ॥

ਪੰਚ ਜਨਾ ਮਿਉ ਸੰਗੁ ਨ ਛੁਟਕਿਓ ਅਧਿਕ ਅਹੰਬੁਧਿ ਬਾਧੇ॥੧॥

ਪਿਆਰੇ ਇਨ ਬਿਧਿ ਮਿਲਣੁ ਨ ਜਾਈ ਮੈ ਕੀਏ ਕਰਮ ਅਨੇਕਾ॥

(ਸੋਗਠਿ ਮ. ੫, ਅੰਕ 641)

ਬੜੇ ਕਰਮ ਕੀਤੇ ਪ੍ਰਮਾਤਮਾ ਨਾਲ ਮਿਲਣ ਵਾਸਤੇ। ਐ ਮੇਰੇ ਪਿਆਰੇ ਕਰਮ-ਕਾਂਡੀ, ਇਨ੍ਹਾਂ ਕਰਮਾਂ ਨਾਲ ਪ੍ਰਮਾਤਮਾ ਨਹੀਂ ਮਿਲਦਾ। ਕਿਹੜਾ ਕਰਮ ?

‘ਪਾਠ ਪੜਿਓ’, ਇਸਦਾ ਮਤਲਬ ਪਾਠ ਨਾ ਕਰੀਏ ? ਸਾਰੇ ਧਾਰਮਿਕ ਕਰਮਾਂ ਦੀ ਸਤਿਗੁਰੂ ਗਿਣਤੀ ਕਰਦੇ ਨੇ ਜਿਨ੍ਹਾਂ ਨੂੰ ਧਾਰਮਿਕ ਅਸੀਂ ਕਹਿੰਦੇ ਹਾਂ, ‘ਬੈਦੁ ਬਿਚਾਰਿਓ ਨਿਵਲਿ ਭੁਅੰਗਮ ਸਾਧੇ’ ਵੇਂਦਾਂ ਦਾ ਪਾਠ ਵੀ ਤੂੰ ਕਰੋ, ਨਿਵਲੀ ਕਰਮ ਯਾਨੀ ਜੈਨ ਮੱਤ ਦੀ ਕਰੜੀ ਸਾਧਨਾ ਵੀ ਤੂੰ ਕਰੋ ਤੇ ਇਸ ਦੇ ਨਾਲ ਜੇ ਹੰਕਾਰ ਪੈਦਾ ਹੋ ਰਿਹਾ ਹੈ, ਨਿਰੰਕਾਰ ਦਾ ਰਸ ਨਹੀਂ ਤੇ ਇਕ ਗੱਲ ਸਪੱਸ਼ਟ ਹੈ, ‘ਪਿਆਰੇ ਇਨ ਬਿਧਿ ਮਿਲਣੁ ਨ ਜਾਈ॥’ ਜਿਸ-ਜਿਸ ਕਰਮ ਨਾਲ ਕਾਮਨਾ ਜੁੜ ਗਈ ਹੈ। ਮਹਾਰਾਜਾ ਕਹਿੰਦੇ ਹਨ ਇਹ ਕਰਮ ਨਹੀਂ ਹੈ, ਇਨ੍ਹਾਂ ਕਰਮਾਂ ਨਾਲ ਪ੍ਰਮਾਤਮਾ ਨਹੀਂ ਮਿਲੇਗਾ, ਮੈਂ ਕੀਏ ਕਰਮ ਅਨੋਕਾ॥ ਹਾਰਿ ਪਰਿਓ ਸੁਆਮੀ ਕੈ ਦੁਆਰੈ ਦੀਜੈ ਬੁਧਿ ਬਿਬੇਕਾ॥’ ਬੱਕ ਹਾਰ ਕੇ ਮੈਂ ਤੇਰੇ ਦੁਆਰੇ ’ਤੇ ਆਇਆ ਹਾਂ, ਮੈਨੂੰ ਐਸੀ ਬਿਬੇਕ ਬੁਧੀ ਦੇਹ ਤਾਂ ਕਿ ਮੈਂ ਕਰਮ ਨਾਲੋਂ ਕਾਮਨਾ ਨੂੰ ਤੌੜ ਸਕਾਂ। ਹੱਥ ਵਿਚ ਗੁਟਕਾ, ਵਾਹਿਗੁਰੂ ਦਾ ਜਪ ਪਿਆ ਕਰਦਾ ਤੇ ਪਾਠ ਦੇ ਨਾਲ ਕਾਮਨਾ ਜੋੜੀ ਹੋਈ ਹੈ, ਬਿਲਕੁਲ ਗਲਤ ਹੈ। ਅਗਰ ਇਹੀ ਕਾਮਨਾ ਲੈ ਕੇ ਗੁਰਦੁਆਰੇ ਬੈਠਾ ਹੈ ਤਾਂ ਸਮਝੋ ਕੋਈ ਗੁਰਦੁਆਰੇ ਨਹੀਂ ਬੈਠਾ, ਇਹ ਦੁਕਾਨ ’ਤੇ ਹੀ ਬੈਠਾ ਹੈ। ਫਰਕ ਕੇਵਲ ਇਤਨਾ ਹੈ ਕਿ ਇਥੇ ਕੀਰਤਨ ਸੁਣ ਰਿਹਾ ਤੇ ਉਥੇ (ਦੁਕਾਨ ’ਤੇ) ਗਾਹਕਾਂ ਨਾਲ ਗੱਲਾਂ ਕਰ ਰਿਹਾ ਸੀ :—

ਮੇਨਿ ਭਇਓ ਕਰਪਾਤੀ ਰਹਿਓ ਨਗਨ ਫਿਰਿਓ ਬਨ ਮਾਹੀ॥

ਤਟ ਤੀਰਥ ਸਭ ਧਰਤੀ ਭ੍ਰਮਿਓ ਦੁਬਿਧਾ ਛੁਟਕੈ ਨਾਹੀ॥ ੨॥

ਇਨ੍ਹਾਂ ਕਰਮਾਂ ਨਾਲ ਵੀ ਗੱਲ ਨਹੀਂ ਬਣੇਗੀ। ਆਪਣੀ ਕਾਮਨਾ ਲੈ ਕੇ ਤੀਰਥਾਂ ’ਤੇ ਗਿਆ। ਤੀਰਥਾਂ ’ਤੇ ਇਸ ਵਾਸਤੇ ਨਹੀਂ ਗਿਆ ਕਿ ਹੇ ਪ੍ਰਭੂ ! ਤੇਰੀ ਰਜਾ, ਜੈਸੇ ਤੂੰ ਚਾਹਵੋਂ, ਵੈਸੇ ਹੀ ਹੋਵੋ ਅਤੇ ਇਤਨੀ ਤੌਫੀਕ ਦੇ ਕਿ ਮੈਂ ਤੇਰੀ ਰਜਾ ਵਿਚ ਰਾਜੀ ਹੋਵਾਂ। ਇਹ ਨਹੀਂ, ਤੂੰ ਮੇਰੀ ਇਹ ਕਾਮਨਾ ਪੂਰੀ ਕਰ :—

ਮਨ ਕਾਮਨਾ ਤੀਰਥ ਜਾਇ ਬਸਿਓ ਸਿਰਿ ਕਰਵਤ ਧਰਾਏ॥

ਮਨ ਕੀ ਮੈਲੁ ਨਾ ਉਤਰੈ ਇਹ ਬਿਧਿ ਜੇ ਲਖ ਜਤਨ ਕਰਾਏ॥ ੩॥

ਇਸ ਦੇ ਨਾਲ ਮਨ ਦੀ ਮੈਲ ਤਾਂ ਨਹੀਂ ਉਤਰਨ ਲੱਗੀ, ਉਲਟਾ ਮਨ ਮੈਲਾ ਹੋ ਜਾਏਗਾ :—

ਤੀਰਥ ਜਾਓ ਤ ਹਾਉ ਹਾਉ ਕਰਤੇ॥

(ਆਸਾ ਮ. ੫, ਅੰਕ. 385)

ਹੰਕਾਰ ਵਧਦਾ ਹੀ ਜਾ ਰਿਹਾ ਹੈ। ਮੈਂ ਅਰਜ਼ ਕਰਾਂ, ਹੁਣ ਕਿਤਨਾ ਕੁ
ਦਾਨ ਕਰੋ ?

ਕਨਿਕ ਕਾਮਿਨੀ ਹੈਵਰ ਗੈਵਰ ਬਹੁ ਬਿਧਿ ਦਾਨੁ ਦਾਤਾਰਾ॥

ਅੰਨ, ਬਸਤਰ ਦਾਨ ਕਰੋ। ਸਨਾਤਨ ਮੱਤ ਵਿਚ ਇਸਤ੍ਰੀ ਦਾਨ ਦੀ
ਪ੍ਰਥਾ ਵੀ ਸੀ :—

ਅੰਨ ਬਸਤ੍ਰ ਭੂਮਿ ਬਹੁ ਅਰਪੇ ਨਹ ਮਿਲੀਐ ਹਰਿ ਦੁਆਰਾ॥

(ਸ੍ਰੀ ਗੁਰੂ ਸਾ, ਅੰਕ 641)

ਜ਼ਮੀਨ ਦਾ ਦਾਨ, ਬਸਤਰਾਂ ਦਾ ਦਾਨ, ਅੰਨ ਦਾ ਦਾਨ, ਸੋਨੇ ਦਾ
ਦਾਨ, ਚਾਂਦੀ ਦਾ ਦਾਨ, ਹਰੀ ਦੇ ਦੁਆਰ ਦੀ ਤਾਂ ਪ੍ਰਾਪਤੀ ਨਹੀਂ ਹੋਵੇਗੀ, ਇਸ
ਦਾਨ ਨਾਲ। ਦੇ ਸ਼ਬਦ ਬਰਦਾਸ਼ਤ ਕਰਨੇ, ਕਿਉਂਕਿ ਹਰ ਬੰਦੇ ਦੀ ਬਰਦਾਸ਼ਤ
ਦੀ ਸੀਮਾ ਹੁੰਦੀ ਹੈ। ਵੇਦ ਦੇ ਪਾਠ ਨਾਲ ਆਪਣੀ ਕਾਮਨਾ ਜੇ ਜੋੜ ਦੇਖੀਏ
ਤਾਂ ਗੁਰੂ ਨਹੀਂ ਮਿਲਦਾ। ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਦੇ ਪਾਠ ਨਾਲ ਵੀ ਆਪਣੀ
ਕਾਮਨਾ ਜੋੜ ਦੇਖੀਏ ਤਾਂ ਪ੍ਰਾਮਤਾ ਦੀ ਪ੍ਰਾਪਤੀ ਨਹੀਂ ਹੋਵੇਗੀ। ਅੱਜ ਤੱਕ ਜੇ
ਸਾਡੇ ਕਰਮਾਂ ਨੂੰ ਭਾਗ ਨਹੀਂ ਲੱਗਿਆ ਤਾਂ ਉਹ ਕਾਮਨਾ ਅਧੀਨ ਕੀਤੇ ਹੋਣਗੇ
ਤੇ ਸੰਸਾਰ ਵਿਚ ਉੱਨਤੀ ਹੋ ਗਈ ਹੋਵੇਗੀ। ਤੈ ਭਾਵਨਾ ਤਾਂ ਜੋੜੀ ਨਹੀਂ, ਤੈਨੂੰ
ਕਿਵੇਂ ਰੱਖੀ ਰਸ ਮਿਲਦਾ ? ਕਰਮ ਕਰਨਾ ਭਾਵਨਾ ਸ਼ਰਧਾ ਦੇ ਨਾਲ ਤਾਂ ਇਸ
ਨਾਲ ਆਨੰਦ ਆਵੇਗਾ। ਪਾਠ ਕਰਨਾ ਹੀ ਇਕ ਰਸ ਹੋਵੇ। ਗੁਰਦੁਆਰੇ
ਆਉਣਾ ਹੀ ਇਕ ਰਸ ਹੋਵੇ। ਦਾਨ ਅਗਰ ਸ਼ਰਧਾ ਹੈ ਤਾਂ ਇਕ ਕੌਡੀ ਵੀ
ਕਰੋੜਾਂ ਵਰਗੀ ਹੈ। ਦਾਨ ਅਗਰ ਹੰਕਾਰ ਹੈ ਤਾਂ ਕਰੋੜਾਂ ਦਾ ਵੀ ਕੌਡੀ ਵਰਗਾ
ਹੈ। ਇਹ ਗੱਲ ਹੀ ਕੁਝ ਹੋਰ ਹੈ। ਉਹ ਦੁਨੀਆਂ ਹੀ ਕੁਝ ਹੋਰ ਹੈ। ਗੱਲ
ਨੂੰ ਸਮਝਣਾ। ਸ਼ਰਤ ਲਾ ਦਿੱਤੀ ਸਤਿਗੁਰੂ ਨੇ ਬਿਬੇਕ ਬੁੱਧੀ ਵਾਲਾ ਹੀ ਇਸ ਨੂੰ
ਸਮਝ ਸਕਦਾ, ਦੂਸਰਾ ਨਹੀਂ। ਕਿਸਨ ਨੇ ਵੀ ਅਰਜਨ ਨੂੰ ਕਿਹਾ ਸੀ :—

ਕਰਮ ਕਰ, ਫਲ ਮੇਰੇ ਕੋਲ ਰਹਿਣ ਦੇ, ਤੂੰ ਫਲ ਦੀ ਇੱਛਾ ਨਾ ਕਰ।

ਬੜੀ ਬਾਗੀਕ ਬੁੱਧੀ ਚਾਹੀਦੀ ਹੈ ਇਸ ਵਾਸਤੇ। ਅਗਰ ਫਲ ਦੀ
ਇੱਛਾ ਵੀ ਤੂੰ ਰੱਖੀ ਤਾਂ ਭੁੱਲ ਕੇ ਵੀ ਉਨ੍ਹਾਂ ਕਰਮਾਂ ਨੂੰ ਧਾਰਮਿਕ ਨਾ ਆਖੀ।
ਫਲ ਮੇਰੇ ਤੇ ਰਹਿਣ ਦੇ, ਕਰਮ ਤੂੰ ਕਰ।

ਵਿਗਿਆਨ ਨੇ ਭਾਵੇਂ ਬੜੀ ਬਾਗੀਕ ਬੁੱਧੀ ਇਨਸਾਨ ਨੂੰ ਦੇ ਦਿੱਤੀ ਹੈ,

ਕਈ ਬਾਰੀਕ ਚੀਜ਼ਾਂ, ਜੋ ਅਸੀਂ ਉਝ ਨਹੀਂ ਦੇਖ ਸਕਦੇ, ਖੁਰਦਬੀਨ ਨਾਲ ਦੇਖ ਸਕਦੇ ਹਾਂ। ਅਸੀਂ ਕੁਝ ਦੂਰ ਦੀਆਂ ਚੀਜ਼ਾਂ ਨਹੀਂ ਦੇਖ ਸਕਦੇ, ਦੂਰਬੀਨ ਨਾਲ ਦੇਖ ਸਕਦੇ ਹਾਂ। ਅੱਖਾਂ ਦੀ ਵੇਖਣ ਦੀ ਸ਼ਕਤੀ ਸਾਇੰਸ ਨੇ ਵਧਾ ਦਿੱਤੀ ਹੈ। ਕੰਨਾਂ ਦੀ ਸੁਣਨ ਸ਼ਕਤੀ ਵੀ ਵਧਾ ਦਿੱਤੀ ਹੈ। ਇਕ ਮੁਲਕ ਵਿਚ ਕੋਈ ਬੋਲ ਰਿਹਾ, ਦੂਜੇ ਮੁਲਕ ਵਿਚ ਅਸੀਂ ਸੁਣ ਰਹੇ ਹਾਂ ਟੈਲੀਫੋਨ 'ਤੇ। ਜ਼ਬਾਨ ਦੀ ਸ਼ਕਤੀ ਵੀ ਵਧਾ ਦਿੱਤੀ ਹੈ। ਆਪਣੇ ਘਰ ਵਿਚ ਕੋਈ ਬੋਲਦਾ ਪਿਆ ਅਤੇ ਹਜ਼ਾਰਾਂ ਮੀਲਾਂ ਦੀ ਦੂਰੀ 'ਤੇ ਕੋਈ ਸੁਣਦਾ ਪਿਆ। ਪੈਰਾਂ ਦੀ ਸ਼ਕਤੀ ਵਧ ਗਈ। ਦਿਨ ਭਰ ਕੋਈ ਚਲੇ ਤਾਂ ਕਿਨਾ ਕੁ ਚਲੇਗਾ ? ਆਵਾਜ਼ ਤੋਂ ਵੀ ਤਿੱਖੇ ਹਵਾਈ ਜਹਜ਼ ਆ ਰਾਏ, 24 ਘੰਟਿਆਂ ਵਿਚ ਦੁਨੀਆਂ ਦਾ ਚੱਕਰ ਲਾ ਕੇ ਆ ਜਾਂਦੇ ਹਨ। ਪੈਰਾਂ ਦੀ ਗਤੀ ਵੀ ਵੱਧ ਗਈ। ਹੱਥਾਂ ਨੂੰ ਵੀ ਬਹੁਤ ਸ਼ਕਤੀ ਮਿਲ ਗਈ। ਹਜ਼ਾਰਾਂ ਹੱਥਾਂ ਦਾ ਕੰਮ ਇਕੋ ਮਸ਼ੀਨ ਕਰੇ ਰਹੀ ਹੈ। ਕਰਮ ਇੰਦਰੀਆਂ ਨੂੰ ਬੜੀ ਤਾਕਤ ਮਿਲ ਗਈ ਹੈ। ਗਿਆਨ ਇੰਦਰੀਆਂ ਦੀ ਸ਼ਕਤੀ ਬਹੁਤ ਵੱਧ ਗਈ। ਲੇਕਿਨ ਇਕ ਸ਼ਕਤੀ ਵਧਾਉਣ ਦੇ ਵਿਚ ਅਜੇ ਵਿਗਿਆਨ ਸਫਲ ਨਹੀਂ ਹੋਇਆ ਅਤੇ ਕਦੀ ਹੋਵੇਗਾ ਵੀ ਨਹੀਂ ਕਿ ਬੰਦੇ ਦੀ ਬੁੱਧੀ ਵਧਾ ਦੇਈਏ, ਅਕਲ ਵਧਾ ਦੇਈਏ। ਕੋਈ ਐਸੀ ਮਸ਼ੀਨ ਤਿਆਰ ਕਰੀਏ, ਬੰਦੇ ਦੇ ਸਿਰ ਉੱਤੇ ਬੰਨ੍ਹੀਏ ਤਾਂ ਮੂਰਖ ਤੋਂ ਵਿਦਵਾਨ ਹੋ ਜਾਏ। ਇਹ ਮਹਾਨ ਗੁਣਵਾਨ ਹੋ ਜਾਏ। ਐਸਾ ਕਤਈ ਨਹੀਂ ਹੋਵੇਗਾ।

ਪ੍ਰਮਾਤਮਾ ਅਤਿਅੰਤ ਬਾਰੀਕ ਹੈ। ਜੈਸੇ ਜਪ ਕਰੀਏ ਅਕਲ ਬਾਰੀਕ ਹੋਵੇਗੀ। ਸੋਚਣੀ ਬਾਰੀਕ ਹੋਵੇਗੀ, ਬਿਬੇਕ ਹੋਵੇਗੀ। ਸੰਸਾਰ ਬੜਾ ਮੋਟਾ ਤੇ ਹਰ ਵਕਤ ਸੰਸਾਰ ਦਾ ਹੀ ਚਿੰਤਨ ਕਰੀਏ, ਪਰਵਾਰ ਦਾ ਹੀ ਚਿੰਤਨ ਕਰੀਏ, ਪਦਾਰਥਾਂ ਦਾ ਹੀ ਚਿੰਤਨ ਕਰੀਏ, ਅਕਲ ਬੜੀ ਮੌਟੀ ਹੋ ਜਾਏਗੀ। ਇਹ ਗੱਲ ਵੱਖਰੀ ਹੈ ਕਿ ਸੰਸਾਰ ਵਿਚ ਉੱਨਤ ਬਹੁਤ ਹੋ ਜਾਏਗਾ, ਕਿਉਂਕਿ ਹਰ ਵਕਤ ਸੰਸਾਰ ਦਾ ਹੀ ਚਿੰਤਨ ਕਰਦਾ ਹੈ। ਸੰਸਾਰ ਥਾਰੇ ਹੀ ਸੋਚਦਾ ਹੈ, ਕਰਮ ਸੰਸਾਰੀ ਕਰਦਾ ਹੈ, ਹੋ ਸਕਦਾ ਹੈ ਕਿ ਸੰਸਾਰ ਵਿਚ ਬਹੁਤ ਅੱਗੇ ਵੱਧ ਜਾਏ। ਲੇਕਿਨ ਇਸ ਚੱਕਰ ਵਿਚ ਨਾ ਪੈਣਾ ਕਿ ਬਹੁਤ ਸਿਆਣਾ ਹੋਵੇਗਾ, ਅਕਲ ਇਸ ਦੀ ਬੜੀ ਮੌਟੀ ਹੋਵੇਗੀ, ਮਹਾਰਾਜ਼ ਨੇ ਸਾਫ਼ ਕਹਿ ਦਿੱਤਾ :—

ਮਾਇਆਧਾਰੀ ਅਤਿ ਅੰਨਾ ਬੋਲਾ॥

(ਮ. 3, ਅੰਕ 313)

ਬਹੁਤ ਮਸ਼ੁਡ ਹੈ, ਬੜੀ ਰੁਝੇਵਿਆਂ ਭਰੀ ਜ਼ਿੰਦਰੀ ਹੈ, ਗਿਆਨ ਨੂੰ

ਸਮਝਣ ਲਈ ਤਾਂ ਉਸ ਕੋਲ ਵਕਤ ਹੀ ਕੋਈ ਨਹੀਂ ਤੇ ਬਾਰੀਕੀਆਂ ਕਿੱਥੋਂ
ਆਉਣਗੀਆਂ ? ਇਹ ਗੱਲ ਵੱਖਰੀ ਹੈ ਕਿ ਪੰਜਾਬੀ ਦਾ ਇਕ ਮੁਹਾਵਰਾ ਵੀ
ਹੈ, 'ਜਿਨ੍ਹਾਂ ਦੀ ਕੋਠੀ ਦਾਣੇ ਉਨ੍ਹਾਂ ਦੇ ਕਮਲੇ ਵੀ ਸਿਆਣੇ' ਲੋਕੀ ਬੱਸ
ਕਮਲਿਆਂ ਨੂੰ ਹੀ ਸਿਆਣੇ ਕਹੀ ਜਾਂਦੇ ਹਨ। ਹੈਗੇ ਅਸਲ ਦੇ ਵਿਚ ਕਮਲੇ।
ਕੁਝ ਵੀ ਨਹੀਂ ਇਨ੍ਹਾਂ ਕੋਲ। ਚਾਰ ਕੌਡੀਆਂ ਇਨ੍ਹਾਂ ਦੇ ਕੋਲ ਨੇ ਔਰ ਹੰਕਾਰ
ਹੀ ਲਈ ਫਿਰਦੇ ਨੇ ਕੋਲ, ਤੇ ਇਹ ਹੰਕਾਰ ਇਨ੍ਹਾਂ ਨੂੰ ਮਜ਼ਬੂਰ ਕਰਦਾ ਹੈ, ਬਈ
ਗੁਰੂ ਦੀ ਗੱਲ ਨਹੀਂ ਮੰਨਣੀ। ਆਪਣੀ ਗੱਲ ਗੁਰੂ ਤੋਂ ਮਨਾਉਣੀ ਹੈ। ਤੂੰ ਗੁਰੂ
ਕਹਿੰਦਾ ਤੇ ਪਿਆਂ ਕਹੀ ਚੱਲ :—

ਪਰੇ ਕੇਸੁ ਪਾਹੁਲ ਬਿਨਾ ਭੇਖੀ ਮੂੜਾ ਸਿਖ,
ਤਿਸ ਕਉ ਦਰਸਨ ਨਾਹਿ ਮੇਰਾ ਪਾਪੀ ਤਿਆਗੀ ਬਿਖ॥

ਅਸੀਂ ਤੇਰੀ ਦਿੱਤੀ ਦਸਤਾਰ ਵੀ ਨਹੀਂ ਬੰਨ੍ਹਣੀ। ਤੂੰ ਕਹਿਨਾ ਤਾਂ ਕਹਿ,
ਅਸੀਂ ਇਹ ਨਹੀਂ ਰੱਖਣੀ। ਤੂੰ ਇਹ ਕਹਿੰਦਾ ਹੈ :—

ਅੰਮ੍ਰਿਤ ਵੇਲਾ ਸਚੁ ਨਾਉ ਵੱਡਿਆਈ ਵੀਚਾਰੁ॥

(ਜਪਜੀ ਸਾਹਿਬ)

ਇਹ ਜਪੁ ਉਸ ਵਕਤ ਸਾਡੇ ਕੋਲੋਂ ਨਹੀਂ ਹੈ ਸਕਦਾ, ਅਸੀਂ ਨਹੀਂ
ਕਰਨਾ ਅਤੇ ਜਿਤਨਾ ਹੰਕਾਰੀ ਉਤਨਾ ਹੀ ਮੰਨਣ ਤੋਂ ਦੂਰ ਹੁੰਦਾ ਜਾਏਗਾ।



ਇਹ ਹੰਕਾਰੀ ਸਦੀ ਹੈ। ਜਿਤਨਾ ਹੰਕਾਰੀ ਉਤਨਾ ਹੀ ਮੰਨਣ ਤੋਂ ਦੂਰ
ਦੁਦਾ ਜਾਏਗਾ। ਗੁਰੂ ਦੀ ਗੱਲ ਮੰਨਣੀ ਬੜੀ ਔਖੀ ਹੈ। ਮੰਨੋਗੇ ਕਦੋ ? ਜਦੋ
ਆਪਣੇ ਨਾਲੋਂ ਵੱਡਾ ਸਮਝ ਲਈਏ ਗੁਰੂ ਨੂੰ :—

ਸਤਿਗੁਰੁ ਵੱਡਾ ਕਰਿ ਸਾਲਾਹੀਐ.....॥

(ਪਉੜੀ, ਅੰਕ 473)

ਮੰਨ ਲਈਏ, ਗੁਰੂ ਹਰ ਗੱਲ ਵਿਚ ਅੱਗੇ ਹੈ ਤਾਂ ਹੀ ਪਿੱਛੇ ਚੱਲ
ਸਕਾਂਗੇ, ਤਾਂ ਹੀ ਗੱਲ ਮੰਨ ਸਕਾਂਗੇ। ਜਿਹੜੀਆਂ-ਜਿਹੜੀਆਂ ਗੱਲਾਂ ਗੁਰੂ ਦੀਆਂ
ਅਜੇ ਨਹੀਂ ਮੰਨੀਆਂ ਗਈਆਂ, ਇਕ ਗੱਲ ਸਪੱਸ਼ਟ ਹੈ ਕਿ ਅਜੇ ਮਨ ਨੇ ਨਹੀਂ
ਮੰਨਿਆ ਕਿ ਗੁਰੂ ਅੱਗੇ ਹੈ। ਗੁਰੂ ਵੱਡਾ ਨਹੀਂ ਛੋਟਾ ਹੈ। ਇਸਦੀ ਹਰ ਗੱਲ
ਨਹੀਂ ਮੰਨੀ ਜਾ ਸਕਦੀ। ਵੱਡਾ ਨਹੀਂ ਪ੍ਰਤੀਤ ਹੋ ਰਿਹਾ। ਇਸ ਤੋਂ ਹੀ ਸਪੱਸ਼ਟ
ਹੋ ਰਿਹਾ ਹੈ ਕਿ ਗੁਰੂ ਦੀ ਗੱਲ ਮੰਨਣ ਤੋਂ ਮਨ ਇਨਕਾਰੀ ਹੈ।

ਇਕ ਸੱਜਣ ਨੇ ਤਾਂ ਮੈਨੂੰ ਇੱਥੋਂ ਤੱਕ ਵੀ ਕਹਿ ਦਿੱਤਾ ਸੀ ਕਿ ਇਨ੍ਹਾਂ
ਪਾਲਬਧ ਦੇ ਰੋਣਿਆਂ ਨੇ ਭਾਰਤ ਵਾਸੀਆਂ ਨੂੰ ਬੜਾ ਸੁਸਤ ਬਣਾ ਦਿੱਤਾ ਹੈ,
ਤਰੱਕੀ ਕਰਨ ਦੀ ਹਿੰਮਤ ਨਹੀਂ ਦਿੱਤੀ। ਮੈਨੂੰ ਉਸ ਨੇ ਇਕ ਦਲੀਲ ਦਿੱਤੀ ਕਿ
ਇਕ ਕਿਸਾਨ ਕੋਲ 10 ਏਕੜ ਜ਼ਮੀਨ ਹੋਵੇ ਤੇ ਦੂਸਰੇ ਕੋਲ ਵੀ ਇਤਨੀ ਹੋਵੇ।
ਜਿਹੜਾ ਪਹਿਲਾ ਕਿਸਾਨ ਹੈ, ਇਹ ਦੋ ਦਫਾ ਹਲ ਚਲਾਵੇ, ਸੁਹਾਗਾ ਫੇਰੇ ਤੇ
ਪਾਣੀ ਵੀ ਦੇਵੇ, ਵਧੀਆ ਬੀਜ ਬੈਵੇ, ਕੁਦਰਤੀ ਗੱਲ ਹੈ, ਫਸਲ ਬਹੁਤ ਵੱਡੀ
ਤੇ ਲਹਿਰਾਉਂਦਾ ਹੋਇਆ ਖੇਤ ਹੋਵੇਗਾ ਤੇ ਜਿਹੜਾ ਦੂਸਰਾ ਕਿਸਾਨ ਹੈ, ਇਕੋ
ਦਫਾ ਹਲ ਵਾਹਵੇ ਤੇ ਰੋੜੇ ਵੱਟੇ ਵੀ ਨਾ ਤੋੜੇ, ਸੁਹਾਗਾ ਵੀ ਨਾ ਫੇਰੇ ਤੇ ਜਿਤਨਾ
ਜ਼ਰੂਰਤ ਹੈ ਉਤਨਾ ਪਾਣੀ ਵੀ ਜ਼ਮੀਨ 'ਚ ਨਾ ਪਾਵੇ ਤੇ ਬੀਜ ਵੀ ਵਧੀਆ ਨਾ
ਬੈਵੇ ਤੇ ਫਿਰ ਜੇ ਫਸਲ ਘੱਟ ਖੜੀ ਹੈ ਤਾਂ ਪ੍ਰਾਲਬਦ ਦਾ ਇਸ 'ਚ ਰੋਣਾ ਕੀ
ਹੈ ? ਇਸਦੇ 'ਚ ਕਿਸਮਤ ਦਾ ਕੀ ਮਤਲਬ ? ਰੱਬ ਨੂੰ ਅੱਗੇ ਕਰਨ ਦੀ ਕੀ
ਲੋੜ ਹੈ ? ਇਹ ਤਾਂ ਪੁਰਸ਼ਾਰਥ ਦੀ ਗੱਲ ਹੈ, ਉੱਦਮ ਦੀ, ਗੱਲ ਹੈ, ਮਿਹਤਨ

ਦੀ ਗੱਲ ਹੈ। ਮੈਨੂੰ ਕਹਿਣ ਲੱਗਾ, 'ਇਸ ਦਲੀਲ ਦਾ ਤੁਹਾਡੇ ਕੋਲ ਕੋਈ ਜਵਾਬ ਹੈ ? ਮੈਂ ਕਿਹਾ ਗੱਲ ਇਸ ਤਰ੍ਹਾਂ ਹੈ, 'ਜਿਸ ਨੇ ਵਧੀਆ ਬੀਜ ਬੋਇਆ, ਸੁਹਾਗਾ ਵੀ ਫੇਰਿਆ, ਪਾਣੀ ਵੀ ਅਨੁਕੂਲ ਦਿੱਤਾ ਤੇ ਜਦ ਫਸਲ ਪੱਕਣ 'ਤੇ ਆਈ ਤਾਂ ਪੱਕੀ ਫਸਲ 'ਤੇ ਗੜਾ ਪੈ ਗਿਆ, ਪੱਲੇ ਕੁਝ ਵੀ ਨਹੀਂ ਪਿਆ। ਜਿਸ ਨੇ ਬੀਜ ਘਟੀਆ ਬੋਇਆ, ਪਾਣੀ ਵੀ ਪੂਰਾ ਨਹੀਂ ਦਿੱਤਾ, ਸੁਹਾਗਾ ਵੀ ਨਹੀਂ ਫੇਰਿਆ, ਰੋੜ੍ਹ-ਵੱਟੇ ਵੀ ਨਹੀਂ ਤੋੜੇ ਸਨ, ਉਹਨੂੰ ਫਿਰ ਵੀ ਕੁਝ ਫਸਲ ਮਿਲ ਗਈ।' ਮੈਂ ਪੰਜਾਬ ਵਿਚ ਦੌ-ਤਿੰਨ ਸਾਲਾਂ ਤੋਂ ਦੇਖ ਕੇ ਹੈਰਾਨ ਹਾਂ ਕਿ ਇਕ ਖੇਤ ਗਤਿਆਂ ਨਾਲ ਬਿਲਕੁਲ ਤਬਾਹ ਹੋ ਜਾਂਦਾ ਹੈ ਤੇ ਢੂਜਾ ਬਚ ਜਾਂਦਾ ਹੈ। ਮੈਂ ਕਿਹਾ, 'ਇਸ ਨੂੰ ਕੀ ਆਖੋਗੇ ? ਸਾਰੀ ਦੀ ਸਾਰੀ ਫਸਲ ਤਬਾਹ ਹੋ ਗਈ।' ਕਹਿਣ ਲੱਗੇ, 'ਇਹ ਤਾਂ ਫਿਰ ਕੁਦਰਤੀ ਗੱਲ ਹੋਈ ਨਾ।' ਮੈਂ ਕਿਹਾ, 'ਤੁਸੀਂ ਇਸ ਨੂੰ ਕੁਦਰਤੀ ਗੱਲ ਕਹਿ ਲਓ, ਅਸੀਂ ਪ੍ਰਾਲਬਦ ਕਹਿੰਦੇ ਹਾਂ, ਗੱਲ ਤਾਂ ਇਕ ਹੀ ਹੈ।'

ਸਿਰਫ ਮਿਹਨਤ ਦੀ ਗੱਲ ਨਹੀਂ, ਇਹ ਸੰਚਿਤ ਕਰਮ ਵੀ ਨਾਲ ਚਲਦੇ ਹਨ। ਇਹ ਸੰਚਿਤ ਕਰਮ ਕੀ ਨੇ ? ਪ੍ਰਾਲਬਦ ਕਰਮ ਕੀ ਹਨ ? ਇਨ੍ਹਾਂ ਦਾ ਨਿਖੇੜਾ ਵੀ ਥੋੜਾ ਜਿਹਾ ਕਰ ਦੇਈਏ। ਜੈਸੇ ਰੋਜ਼-ਰੋਜ਼ ਆਪਾਂ ਕਰਮ ਕਰਦੇ ਜਾ ਰਹੇ ਹਾਂ, ਜਿੰਦਗੀ ਤਾਂ ਛੋਟੀ ਹੁੰਦੀ ਜਾ ਰਹੀ ਹੈ ਤੇ ਕਰਮ ਸਾਡੇ ਵਧਦੇ ਜਾ ਰਹੇ ਹਨ — ਸਗੀਰਕ, ਮਾਨਸਿਕ ਤੇ ਵਾਚਕ। ਇਕ ਦਿਨ ਜੀਵਨ ਦੀ ਚੋਲੀ ਦਾ ਅੰਤ ਹੋ ਜਾਂਦਾ ਤੇ ਕਰਮ ਸਾਡੇ ਕੁਝ ਬਚ ਜਾਂਦੇ ਹਨ, ਜਿਹੜੇ ਅਸੀਂ ਭੋਗੇ ਨਹੀਂ ਹੁੰਦੇ, ਉਹ ਜੋ ਬਚ ਜਾਂਦੇ ਹਨ, ਉਹ ਹੁੰਦੇ ਨੇ ਸੰਚਿਤ ਕਰਮ, ਪੂਰਬ ਕਰਮ, ਉਹ ਅਗਲੇ ਜਨਮ 'ਚ ਨਾਲ ਚਲਦੇ ਹਨ। ਜਨਮ ਤੋਂ ਕੋਈ ਅੰਧਾ ਜੰਮਿਆ ਤਾਂ ਪਿਛਲੇ ਸੰਚਿਤ ਕਰਮ। ਜਨਮ ਤੋਂ ਹੀ ਕੋਈ ਛੁਟਪਾਥ 'ਤੇ ਜੰਮਿਆ, ਜਨਮ ਤੋਂ ਹੀ ਭਿਖਾਰੀ ਹੈ, ਬਸ ਸੰਚਿਤ ਕਰਮ। ਇਹ ਨਾਲ ਹੀ ਪਿਛੇ-ਪਿਛੇ ਚਲਦੇ ਹਨ। ਪ੍ਰਮਾਤਮਾ ਨਿਆਂਕਾਰੀ ਹੈ।

ਹੁਣ ਮੈਂ ਅਰਜ ਕਰਾਂ, ਜਿਨ੍ਹਾਂ ਕਰਮਾਂ ਨਾਲ ਕਾਮਨਾ ਜੋੜ ਦੇਈਏ, ਮਹਾਰਾਜ ਕਹਿੰਦੇ ਹਨ :—

ਕਰਮੀ ਆਵੈ ਕਪੜਾ ਨਦਰੀ ਮੇਖੁ ਦੁਆਰੁ॥

(ਜਪੁਜੀ ਸਾਹਿਬ, ਅੰਕ 2)

ਫਿਰ ਇਹ ਜਨਮ ਹੁੰਦਾ, ਫਿਰ ਇਕ ਕਪੜਾ ਮਿਲਦਾ ਤੇ ਫਿਰ ਇਹ ਚੋਲਾ ਮਿਲਦਾ। ਕਿਉਂਕਿ ਕਰਮ ਕੁਝ ਬਚ ਗਏ ਸਨ, ਇਸ ਲਈ ਉਨ੍ਹਾਂ ਦੀ ਫਸਲ ਵਾਸਤੇ ਤਾਂ ਕਪੜਾ ਚਾਹੀਦਾ ਸੀ। 'ਨਦਰੀ ਮੇਖੁ ਦੁਆਰੁ॥' ਉਸਦੀ

ਬਖਸ਼ਿਸ਼ ਦੇ ਨਾਲ ਮੇਖਸ-ਦੁਆਰ ਦੀ ਪ੍ਰਾਪਤੀ ਹੋ ਜਾਂਦੀ ਹੈ ਤੇ ਫਿਰ ਕਪੜਾ
(ਸਰੀਰ) ਨਹੀਂ ਮਿਲਦਾ।

ਪਰ ਸੁਆਲ ਪੈਦਾ ਹੁੰਦਾ ਹੈ, ਉਸ ਦੀ ਬਖਸ਼ਿਸ਼ ਕਿਵੇਂ ਮਿਲਦੀ ਹੈ ?
ਪਰਮ-ਆਨੰਦ ਕਿਵੇਂ ਪ੍ਰਾਪਤ ਹੋਵੇ ? ਸਾਹਿਬ ਕਹਿੰਦੇ ਹਨ :—

ਅੰਮ੍ਰਿਤ ਵੇਲਾ ਸਚੁ ਨਾਉ ਵਡਿਆਈ ਵੀਚਾਰੁ॥

(ਜਪੁਜੀ ਸਾਹਿਬ, ਅੰਕ 2)

ਸਾਹਿਬ ਕਹਿੰਦੇ ਨੇ ਫਿਰ ਇਹ ਕਰਮ ਅੱਗੇ ਰੱਖ, ਅੰਮ੍ਰਿਤ ਵੇਲਾ, ਤੂੰ
ਪ੍ਰਮਾਤਮਾ ਨੂੰ ਅਰਪਨ ਕਰ ਦੇ, ਇਹ ਤੇਰਾ ਨਹੀਂ ਹੈ। ਅੰਮ੍ਰਿਤ ਵੇਲੇ ਸੁੱਤਾ ਰਹਿ
ਗਿਆ ਹੈ, ਹਰਮ ਸੁੱਤਾ। ਇਹ ਸਮਾਂ ਸੌਣ ਦਾ ਵੀ ਨਹੀਂ ਸੀ। ਇਹ ਸਮਾਂ ਕੰਮ
ਧੀਦੇ ਦਾ ਵੀ ਨਹੀਂ ਸੀ, ਇਹ ਸਮਾਂ ਪ੍ਰਮਾਤਮਾ ਨਾਲ ਜੁੜਨ ਦਾ ਸੀ। ਕਈ ਲੋਕਾਂ
ਵਾਸਤੇ ਤੜਕੇ ਅੰਮ੍ਰਿਤ ਵੇਲੇ ਉਠ ਕੇ ਢੂਰ ਕਿਤੇ ਕੰਮ ਤੇ ਜਾਣਾ ਜ਼ਰੂਰੀ ਹੁੰਦਾ
ਹੈ, ਉਨ੍ਹਾਂ ਨੂੰ ਕੰਮ ਧੰਦਾ ਤਿਆਗਣ ਦੀ ਲੋੜ ਨਹੀਂ। ਬਾਣੀ ਇਹ ਵੀ ਆਖਦੀ
ਹੈ :—

ਹਾਥ ਪਾਉ ਕਰਿ ਕਾਮੁ ਸਭੁ ਚੀਤੁ ਨਿਰੰਜਨ ਨਾਲਿ॥ ੨੧੩॥

(ਸਲੋਕ ਕਬੀਰ ਜੀ, ਅੰਕ 1376)

ਕੰਮ ਕਾਰ ਸਾਰੇ ਕਰ, ਪਰ ਉਸ ਅੰਮ੍ਰਿਤ ਵੇਲੇ ਖਾਸ ਕਰਕੇ ਮਨ
ਪ੍ਰਮਾਤਮਾ ਦੀ ਬਾਣੀ ਨਾਲ ਜੋੜ। ਅੱਜ ਕਲ੍ਹੁ ਤਾਂ ਕਾਰਾਂ ਟਰੱਕਾਂ ਵਿਚ ਸਫਰ
ਕਰਦੇ ਵੀ ਤੁਸੀਂ ਟੇਪਾਂ ਦੁਆਰਾ ਬਾਣੀ ਸੁਣ ਸਕਦੇ ਹੋ। ਇਹ ਵੇਲਾ 24
ਘੰਟਿਆਂ ਵਿਚੋਂ ਇਕ ਵਿਸ਼ੇਸ਼ ਹੈ, ਜਦੋਂ ਮਨ ਭਟਕਦਾ ਘੱਟ ਹੈ ਤੇ ਰੋਜ਼ਾਨਾ
ਅਭਿਆਸ ਨਾਲ ਪ੍ਰਭੂ ਨਾਲ ਸੌਖਾ ਹੀ ਜੁੜਿਆ ਜਾ ਸਕਦਾ ਹੈ। ਉਸ ਅੰਮ੍ਰਿਤ
ਵੇਲੇ ਤੂੰ ਉਸ ਵੱਡੇ ਦੀਆਂ ਵਡਿਆਈਆਂ ਕਰ, ਉਸ ਦਾ ਜਾਪ ਕਰ, ਤਾਂ ਤੇਰੇ
ਤੇ ਕਿਸੇ ਵੇਲੇ ਉਸ ਦੀ ਬਖਸ਼ਿਸ਼ ਹੋ ਜਾਵੇਗੀ ਤੇ ਮੇਖਸ ਦੇ ਦੁਆਰ ਆਪਣੇ
ਆਪ ਖੁਲ੍ਹੇ ਜਾਣਗੇ, ਪਰ ਜੇ ਕਾਮਨਾ ਕਰਕੇ ਤੂੰ ਇਹ ਕੰਮ ਕਰਦਾ ਰਿਹਾ ਤਾਂ
ਉਨ੍ਹਾਂ ਕੀਤੇ ਹੋਏ ਕਰਮਾਂ ਕਰਕੇ ਹੀ ਤੈਨੂੰ ਹੋਰ ਜਨਮ ਮਿਲੇਗਾ ਫੇਰ ਤਾਂ :—

ਜਮਿ ਜਮਿ ਮਰੈ ਮਰੈ ਫਿਰਿ ਜੰਮੈ॥

ਬਹੁਤੁ ਸਜਾਇ ਪਇਆ ਦੇਸਿ ਲੰਮੈ॥

(ਮਾਰੂ ਮ. ੫ ਘਰ ੮ ਅੰਜਲੀਆ, ਅੰਕ 1020)

ਇਸ ਤਰ੍ਹਾਂ ਜਨਮ-ਦਰ-ਜਨਮ ਪ੍ਰਮਾਤਮਾ ਤੋਂ ਦੂਰ ਹੁੰਦਾ ਜਾਵੇਗਾ। ਇਹ ਖੇਡ ਸਾਰੀ ਕਰਮਾਂ ਦੀ ਹੈ :—

ਕਰਮੀ ਆਪੇ ਆਪਣੀ ਕੇ ਨੇੜੈ ਕੇ ਦੂਰਿ॥

(ਅੰਕ 8)

ਤੇ

ਕਰਮੀ ਕਰਮੀ ਹੋਇ ਵੀਚਾਰੁ॥

ਸਚਾ ਆਪਿ ਸਚਾ ਦਰਬਾਰੁ॥

(ਜਪੁਜੀ ਸਾਹਿਬ, ਅੰਕ 7)

ਇਸ ਤੇ ਇਤਨੀਆਂ ਹੀ ਵਿਚਾਰਾਂ ਪ੍ਰਵਾਨ ਕਰਨੀਆਂ। ਤੁਹਾਡੀ ਸੰਤੁਸ਼ਟੀ ਹੋਈ ਹੈ ਜਾਂ ਨਹੀਂ, ਤੁਹਾਡੇ ਪ੍ਰਸ਼ਨਾਂ ਦਾ ਜਵਾਬ ਮਿਲਿਆ ਹੈ ਜਾਂ ਨਹੀਂ, ਇਹ ਤੇ ਤੁਸੀਂ ਜਾਣੋ। ਇਕ ਐਸਾ ਬੀਜ ਹੈ ਕਿ ਸੰਤ ਵੇਖਣ ਵਿਚ ਸਫਲ ਹੋ ਗਿਆ, ਇਸ ਵਿਚੋਂ ਕੈਸੇ ਫਲ ਨਿਕਲਣਗੇ, ਜੈਸੇ ਇਕ ਸਾਈਟਿਸਟ ਸਫਲ ਹੋਇਆ ਕਿ ਇਸ ਬੀਜ ਵਿਚੋਂ ਛੁੱਲ ਫਲ ਕੈਸੇ ਨਿਕਲਣਗੇ। ਜਿਸ ਕਰਮ ਵਿਚੋਂ ਸੁੱਖ ਨਿਕਲੇ, ਉਹ ਅਸੁੱਭ ਕਰਮ ਹੈ ਤੇ ਜਿਸ ਵਿਚੋਂ ਸੁੱਖ ਨਿਕਲੇ ਉਹ ਸੁੱਭ ਕਰਮ ਹੈ।

ਹੁਣ ਸੁੱਭ ਤੇ ਅਸੁੱਭ ਕਰਮ ਕੀ ਹਨ ? ਕਿਸ ਤਰ੍ਹਾਂ ਨਿਖੇੜਾ ਕਰੀਏ। ਉਹੀ ਸੁੱਭ ਕਰਮ ਹੈ ਜੋ ਦੂਜਿਆਂ ਲਈ ਵੀ ਸੁੱਭ ਹੋਵੇ। ਉਹੀ ਅਸੁੱਭ ਹੈ, ਮੇਰੀ ਜਿਸ ਸੋਚਣੀ ਨਾਲ, ਮੇਰੀ ਜਿਸ ਬੋਲਣੀ ਨਾਲ, ਮੇਰੇ ਜਿਸ ਕਰਮ ਨਾਲ ਦੂਸਰਿਆਂ ਨੂੰ ਚੋਟ ਪਹੁੰਚੇ, ਦੂਸਰਿਆਂ ਦਾ ਨੁਕਸਾਨ ਹੋਵੇ, ਦੂਸਰਿਆਂ ਦੇ ਕਦਮ ਰੁਕਣ, ਇਹ ਅਸੁੱਭ ਕਰਮ ਹੈ। ਸੁੱਭ, ਜਿਹੜੇ ਕਰਮ ਮੇਰੀ ਸੁਰਤ ਨੂੰ ਗਤੀ ਦੇਣ ਪ੍ਰਮਾਤਮਾ ਦੇ ਮਾਰਗ 'ਤੇ ਅਤੇ ਜਿਹੜੇ ਕਰਮ ਦੂਜਿਆਂ ਦਾ ਰਸਤਾ ਨਾ ਰੋਕਣ ਸੁੱਭ। ਜਿਸ ਕਰਮ ਨੇ ਕਿਸੇ ਦਾ ਰਸਤਾ ਰੋਕ ਦਿੱਤਾ, ਉਹ ਅਸੁੱਭ ਹੈ। ਉਹ ਬੋਲ ਅਸੁੱਭ ਹੈ, ਜਿਸ ਤੋਂ ਕਿਸੇ ਨੂੰ ਚੋਟ ਪਹੁੰਚਦੀ ਹੈ। ਉਹ ਸੋਚਣਾ ਅਸੁੱਭ ਹੈ ਜੋ ਕਿਸੇ ਲਈ ਘਾਤਕ ਹੈ। ਉਹ ਕਰਨਾ ਬਿਲਕੁਲ ਅਸੁੱਭ ਹੈ ਜੋ ਕਿਸੇ ਲਈ ਨੁਕਸਾਨ ਦੇਹ ਹੈ ਅਜੇ ਜਿਸ ਕਰਮ ਨੇ ਦੂਜਿਆਂ ਦਾ ਰਸਤਾ ਰੋਕਿਆ, ਉਹ ਕਰਮ ਮੇਰਾ ਰਸਤਾ ਵੀ ਰੋਕਣਗੇ। ਉਹ ਮੈਨੂੰ ਵੀ ਪ੍ਰਮਾਤਮਾ ਨੂੰ ਨਹੀਂ ਮਿਲਣ ਦੇਣਗੇ। ਮੈਂ ਜਿਹੜੇ ਰੋੜੇ ਦੂਜਿਆਂ ਦੇ ਰਸਤੇ ਵਿਚ ਵਿਛਾਏ ਨੇ ਇਹੋ ਰੋੜੇ ਮੇਰੇ ਰਸਤੇ ਵਿਚ ਵੀ ਆ ਜਾਣਗੇ। ਇਸ ਵਾਸਤੇ ਸੇਖ ਸਾਅਦੀ ਸਾਹਿਬ ਨੇ ਕਹਿ ਦਿੱਤਾ :—

ਯਾਰ ਰਾ ਖੁਦ ਕਰਦਾ ਰਾ ਇਲਾਜ ਨੇਸਤ,
ਕਰਦਨੀ ਖੁਹਾਇਸ਼-ਓ-ਆਮਦਨੀ ਪੇਸਤ।

ਰੋ ਕੇ ਕੋਈ ਫਰਿਆਦ ਕਰ ਰਿਹਾ ਸੀ, ਸ਼ੇਖ ਸਾਅਦੀ ਸਾਹਿਬ ਅੱਗੇ,
ਤਾਂ ਆਪ ਨੇ ਫੁਰਮਾਇਆ ਕਿ ਇੱਥ ਲਗਦਾ ਹੈ ਕਿ ਤੂੰ ਕਈਆਂ ਨੂੰ ਰੋਆਇਆ
ਹੈ। ਜਦ ਤੂੰ ਰੋਆਇਆ ਤਾਂ ਤੈਨੂੰ ਵੀ ਰੋਣਾ ਹੀ ਪਵੇਗਾ, ਹੋਰ ਕੀ ਹੈ। ਜੋ ਤੂੰ
ਕਰ ਚੁਕਿਆ ਹੈ ਤੇਰੇ ਸਾਹਮਣੇ ਆਵੇਗਾ ਤੇ ਭੇਗਣ ਲਈ ਤਿਆਰ ਹੋ ਜਾ।
ਰੱਬੀ ਨਿਯਮ। ਗੁਰੂ ਨਾਨਕ ਦੇਵ ਮਹਾਰਾਜ ਕਹਿੰਦੇ ਹਨ :—

ਜਿਤੁ ਕੀਤਾ ਪਾਈਐ ਆਪਣਾ ਸਾ ਘਾਲ ਬੁਰੀ ਕਿਉ ਘਾਲੀਐ॥
(ਮ. ੨, ਅੰਕ 474)

ਗੁਰੂ ਨਾਨਕ ਦੇਵ ਜੀ ਮਹਾਰਾਜ ਬਖਸ਼ਿਸ਼ ਕਰਨ ਕਿ ਗੁਰਦੁਆਰੇ 'ਚ
ਜਦ ਅਸੀਂ ਬੈਠੀਏ ਤਾਂ ਇਸ ਕਰਮ ਨਾਲ ਕਾਮਨਾ ਨਾ ਜੋੜੀਏ :—

ਕਾਹੂ ਫਲ ਕੀ ਇਛਾ ਨਹੀ ਬਾਢੈ॥

(ਸੁਖਮਨੀ ਮ. ੫, ਅੰਕ 274)

ਗੁਰਦੁਆਰੇ ਜਦ ਬੈਠਣਾ ਕਰਮ ਨਾਲ ਭਾਵਨਾ ਜੋੜਨੀ ਹੈ, ਸਰਧਾ। ਅਗਰ
ਕੋਈ ਬਜ਼ਾਰ 'ਚ ਵੀ ਬੈਠਾ ਤੇ ਕਰਮ ਨਾਲ ਭਾਵਨਾ ਜੋੜ ਕੇ ਬੈਠਦਾ ਹੈ ਤਾਂ ਯਕੀਨ
ਜਣੋ ਉਹ ਕਰਮ-ਧੰਦਾ ਵੀ ਕਰਮ-ਧਰਮ ਬਣ ਜਾਂਦਾ ਹੈ, ਜਿਵੇਂ ਕਿ ਰਵਿਦਾਸ, ਜੁੱਤੀਆਂ
ਗੰਢਦਾ ਹੈ ਬੜੀ ਭਾਵਨਾ ਨਾਲ। ਕਹਿਦਾ ਹੈ, 'ਹੇ ਪੜ੍ਹਾ ਤੇਰੇ ਪੈਰਾਂ ਲਈ ਜੁੱਤੀ
ਗੰਢਦਾ ਹਾਂ, ਮਨੁੱਖਾਂ ਦੀ ਨਹੀਂ।' ਹਰ ਇਕ ਨੂੰ ਪੜ੍ਹਾ ਕਰਕੇ ਬੁਲਾਉਦਾ ਹੈ। ਕਰਮ-
ਧਰਮ, ਇਹ ਦੇਖਣ ਨੂੰ ਕਰਮ ਧੰਦਾ ਹੈ। ਤੱਕੜੀ ਪਏ ਤੌਲਦੇ ਨੇ ਗੁਰੂ ਨਾਨਕ, ਇਕ
ਧੰਦਾ ਹੈ, ਮੇਦੀ ਖਾਨੇ ਦੀ ਮੁਲਾਜ਼ਮਤ ਹੈ, ਪਰ ਇਹ ਧੰਦਾ ਵੀ ਧਰਮ ਸੀ। ਜਦ
ਗਿਣਤੀ ਤੇਰਾਂ 'ਤੇ ਆਈ ਤਾਂ ਤੇਰੇ ਨਾਲ (ਭਾਵ ਨਿਰੰਕਾਰ ਨਾਲ) ਸੁਰਤੀ ਜੁੜ ਗਈ।
ਕਿਸੇ ਦਾ ਮਾਲਾ ਫੇਰਨਾ ਵੀ ਧੰਦਾ ਹੈ, ਕਿਸੇ ਦਾ ਤੱਕੜੀ ਤੌਲਣਾ ਵੀ ਧਰਮ। ਬੁਹਤ
ਲੋਕਾਂ ਦਾ ਕਰਮ-ਧਰਮ ਕਰਮ-ਧੰਦਾ ਹੀ ਹੈ। ਇਹ ਵੱਖਰੀ ਗੱਲ ਹੈ ਕਿ ਉਹ ਬਾਹਰੋਂ
ਧਰਮ ਦੀ ਮੋਹਰ ਲਈ ਫਿਰਦੇ ਹਨ। ਗੁਰੂ ਅਰਜਨ ਦੇਵ ਜੀ ਮਹਾਰਾਜ ਇਸ ਦਾ
ਮੁਕੰਮਲ ਤੌਰ 'ਤੇ ਖੰਡਨ ਕਰਦੇ ਹਨ :—

ਕਰਮ ਧਰਮ ਪਾਖੰਡ ਜੋ ਦੀਸਹਿ ਤਿਨ ਜਮੁ ਜਾਗਾਤੀ ਲੂੰਟੈ॥
ਨਿਰਬਾਣ ਕੀਰਤਨੁ ਗਾਵਹੁ ਕਰਤੇ ਕਾ ਨਿਮਖ ਸਿਮਰਤ ਜਿਤੁ ਛੂਟੈ॥
(ਸ੍ਰੀ. ਗੁ. ਗ੍ਰ. ਸਾ. ਅੰਕ 747)



ਏਕ ਵਸਤੁ ਬੂਝਹਿ ਤਾ ਹੋਵਹਿ ਪਾਕ॥
ਬਿਨੁ ਬੂਝੇ ਤੁੰ ਸਦਾ ਨਾਪਾਕ॥

1

ਪੰਨ ਗੁਰੂ ਗੋਬਿੰਦ ਸਿੰਘ ਜੀ ਮਹਾਰਾਜ ਦੇ ਜਾਪੁ ਸਾਹਿਬ ਵਿਚ ਆਏ ਇਕ ਛੰਦ ਤੋਂ ਗੁਰਬਾਣੀ ਵਿਚਾਰ ਤੁਹਾਡੇ ਅੱਗੇ ਤੱਢ ਬੁੱਧੀ ਅਨੁਸਾਰ ਪੇਸ਼ ਕਰਨ ਦੀ ਕੋਸ਼ਿਸ਼ ਕਰਾਂਗਾ। ਛੰਦ ਹੈ:-

ਅਮਾਨ ਹੈ॥ ਨਿਧਾਨ ਹੈ॥ ਅਨੇਕ ਹੈ॥ ਫਿਰਿ ਏਕੁ ਹੈ॥ 43॥
 (ਚਾਚਰੀ ਛੰਦ॥ ਤੂ ਪੁਸਾਦਿ॥)

ਨਿਧਾਨ ਹੈ— ਤੂੰ ਗੁਣਾਂ ਦਾ ਖਜ਼ਾਨਾ ਹੈ, ਤੂੰ ਸ਼ਕਤੀ ਦਾ ਨਿਧਾਨ ਹੈ। ਲੇਕਿਨ ਅਮਾਨ ਹੈ॥ ਤੈਨੂੰ ਮਾਣ ਨਹੀਂ ਹੈ, ਨਾ ਆਪਣੀ ਸ਼ਕਤੀ ਦਾ, ਨਾ ਆਪਣੇ ਸੁਹੱਪਣ ਦਾ, ਨਾ ਆਪਣੇ ਗੁਣਾਂ ਦਾ। ਤੈਨੂੰ ਆਪਣੀ ਸਮਰੱਥਾ ਤੇ ਸ਼ਕਤੀ ਦਾ ਕੋਈ ਮਾਣ ਨਹੀਂ। ਪੁਰਾਤਨ ਰਿਸ਼ੀ ਮੁਨੀਆਂ ਨੇ ਪ੍ਰਮਾਤਮਾ ਦੇ ਇਹ ਤਿੰਨ ਗੁਣ ਮੰਨੇ ਨੇ-ਸੱਤਿਅਮ, ਸ਼ਿਵਮ, ਸੁੰਦਰਮ। ਉਹ ਸਤਿ ਹੈ, ਉਹ ਪ੍ਰਕਾਸ਼ਮਾਨ ਹੈ ਅਤੇ ਉਹ ਅਤੀ ਸੁੰਦਰ ਹੈ, ਉਸਨੂੰ ਵੈਦਿਕ ਰਿਸ਼ੀਆਂ ਨੇ ਇੰਝ ਬਿਆਨ ਕੀਤਾ, ਸਤਿ, ਚਿਤਿ, ਅਨੰਦ। ਉਹ ਸਤਿ ਹੈ, ਉਹ ਚੇਤਨ ਹੈ, ਉਹ ਅਨੰਦ ਸਰੂਪ ਹੈ। ਉਸ ਨੂੰ ਧੰਨ ਗੁਰੂ ਨਾਨਕ ਦੇਵ ਜੀ ਨੇ ਇੰਝ ਬਿਆਨ ਕੀਤਾ ਹੈ—

ਸਤਿ ਸੁਹਾਣੁ ਸਦਾ ਮਨਿ ਚਾਉ॥

(ਜਪ 4)

ਤੂੰ ਸਤਿ ਹੈ, ਤੂੰ ਅਤੀ ਸੁੰਦਰ ਹੈਂ, ਤੂੰ ਅਨੰਦ—ਸਰੂਪ ਹੈਂ, ਸਦਾ ਖਿੜਿਆਂ
ਹੋਇਐ ਹੈਂ।

ਅਗਲੀ ਗੱਲ, 'ਅਨੇਕ ਹੈਂ॥ ਫਿਰਿ ਏਕੁ॥' ਤੂੰ ਇਕ ਹੁੰਦਾ ਹੋਇਆ ਵੀ ਅਨੇਕ ਹੈਂ ਅਤੇ ਅਨੇਕ ਹੁੰਦਾ ਹੋਇਆ ਵੀ ਇਕ ਹੈਂ। ਪੰਨ ਗੁਰੂ ਗ੍ਰੰਥ

ਸਾਹਿਬ ਜੀ ਦਾ ਪਹਿਲਾ ਅੱਖਰ “੧” (ਇਕ)। ਬਾਣੀ ਇਕ ਤੋਂ ਅਰੰਭ ਹੁੰਦੀ ਹੈ। ਗੁਰੂ ਨਾਨਕ ਦੇਵ ਜੀ ਦੇ ਕੰਠ ਤੋਂ ਜੋ ਪਹਿਲਾ ਬ੍ਰਹਮ—ਨਾਦ ਪ੍ਰਗਟ ਹੋਇਆ ਉਹ ਇਕ (੧) ਗਣਤ ਹਿੰਦਸਾ ਕਰਕੇ ਤਾਂ ਇਹ ਇਕ ਹਿੰਦਸਾ ਹੈ ਪਰ ਗੁਰੂ ਨਾਨਕ ਦੇ ਕੰਠ ਤੋਂ ਇਹ ਬ੍ਰਹਮ-ਵਾਕ ਬਣ ਕੇ ਪ੍ਰਗਟ ਹੋਇਐ। ਪ੍ਰਮਾਤਮਾ ਦੇ ਸੰਬੰਧ ਵਿਚ ਇਹ ਸ੍ਰੀ ਗੁਰੂ ਨਾਨਕ ਦੇਵ ਜੀ ਦਾ ਪਹਿਲਾ ਉਧਯੋਗ ਹੈ।

ਉਸ ਇਕ ਦਾ ਸਭਾਉ ਕੀ ਐ ? ਉਸ ਦੀ ਹਸਤੀ ਕੀ ਹੈ ? ਉਸ ਦੀ ਸਮਰਥਾ ਕੀ ਹੈ ? ਸਾਰੀ ਗੁਰੂ ਗ੍ਰੰਥ ਸਾਹਿਬ ਜੀ ਦੀ ਬਾਣੀ ਉਸ ਇਕ ਦੀ ਵਿਆਖਿਆ ਹੈ। ਗੁਰਬਾਣੀ ਦਾ ਫੈਸਲਾ ਪਤਾ ਕੀ ਹੈ?

ਏਕ ਵਸਤੂ ਬੂਝਹਿ ਤਾ ਹੋਵਹਿ ਪਾਕ॥

ਬਿਨੁ ਬੂਝੇ ਤੂੰ ਸਦਾ ਨਾਪਾਕ॥

(ਆਸਾ ਮ. ੪ ਅੰਕ 374)

ਅਗਰ ਉਸ ਇਕ ਨੂੰ ਸਮਝ ਜਾਏਂ ਤਾਂ ਤੂੰ ਪਵਿਤਰ ਹੈਂ, ਅਗਰ ਇਕ ਨਾਲ ਤੂੰ ਚੁੜ ਜਾਏਂ ਤਾਂ ਪਵਿਤਰ ਹੈਂ, ਨਹੀਂ ਤਾਂ ਸਦਾ ਨਾਪਾਕ ਗੰਦਰਗੀ ਦੇ ਢੇਰ ਗਲਾਜ਼ਤ ਨਾਲ ਭਰਿਆ ਹੋਇਆ ਮੈਲਾ। ਇਕ ਨੂੰ ਸਮਝੇ ਬਿਨਾਂ ਕੋਈ ਸੁਧ ਨਹੀਂ।

ਕੋਈ ਬਹੁਤ ਵੱਡਾ ਦਾਨੀ ਹੈ ਪਰ ਇਕ ਨਾਲ ਜੁਝਿਆ ਨਹੀਂ, ਉਹ ਖੁਦ ਵੀ ਅਪਵਿੱਤਰ ਅਤੇ ਉਸ ਦੇ ਦਾਨ 'ਚ ਵੀ ਅਪਵਿੱਤਰਤਾ ਹੋਵੇਗੀ। ਇਹਦੇ ਦਾਨ 'ਚ ਵੀ ਹੰਕਾਰ ਦੀ ਬੂੰ ਹੋਵੇਗੀ। ਕੋਈ ਬਹੁਤ ਵੱਡੀ ਸੇਵਾ ਕਰ ਰਿਹਾ, ਇਕ ਦੀ ਸਮਝ ਨਹੀਂ, ਇਕ ਨਾਲ ਜੁਝਿਆ ਨਹੀਂ, ਇਸ ਸੇਵਾ ਵਿਚੋਂ ਵੀ ਹੰਕਾਰ ਨੇ ਜਨਮ ਲੈਣਾ ਹੈ, ਨਿਰੰਕਾਰ ਨੇ ਨਹੀਂ। ਕੋਈ ਜਪ ਕਰ ਰਿਹਾ ਹੈ, ਗੁਰਦੁਆਰੇ ਆ ਰਿਹਾ ਹੈ, ਹੋਰ ਤਰ੍ਹਾਂ—ਤਰ੍ਹਾਂ ਦੀ ਸੇਵਾ 'ਚ ਜੁਟਿਆ ਹੋਇਆ ਹੈ। ਨਾ ਇਕ ਦੀ ਸਮਝ ਨਾ ਇਕ ਨਾਲ ਜੁਝਿਆ, ਤਾਂ ਮੈਂ ਅਰਜ਼ ਕਰਾਂ, ਇਨ੍ਹਾਂ ਸਾਰੇ ਧਾਰਮਿਕ ਕਰਮਾਂ ਵਿਚੋਂ ਹੰਕਾਰ ਹੀ ਪ੍ਰਗਟ ਹੋਵੇਗਾ, ਨਿਰੰਕਾਰ ਨਹੀਂ। ਜਿਸ-ਜਿਸ ਕਰਮ ਤੋਂ ਹੰਕਾਰ ਪੈਦਾ ਹੋਵੇ, ਉਸ ਨੂੰ ਨਿਰਮਲ ਨਹੀਂ ਆਖਿਆ ਜਾ ਸਕਦਾ, ਉਹ ਤੇ ਮਲੀਨ ਹੈ। ਜੋ ਖੁਦ ਮੈਲਾ ਹੈ ਉਹਦਾ ਦਾਨ ਵੀ ਮੈਲਾ ਹੈ ਉਹਦੀ ਸੇਵਾ ਵੀ ਮੈਲੀ ਏ ਅੰਗ ਜੋ ਖੁਦ ਮੈਲਾ ਹੈ ਯਕੀਨ ਜਾਨੋ ਉਸ ਦਾ ਗੁਰਦੁਆਰੇ ਬੈਠਣਾ ਵੀ ਮੈਲਾ ਹੈ। ਕਿਉਂਕਿ ਜਿੰਨਾਂ ਚਿਰ ਖੁਦ ਸੁਧ ਨਹੀਂ ਹੋਵੇਗਾ, ਇਸ ਦਾ ਕੋਈ ਕਰਮ ਵੀ ਸੁਧ ਨਹੀਂ ਹੋਵੇਗਾ।

ਸਵਾਲ ਇਹ ਪੈਦਾ ਹੁੰਦਾ, ਕਿਵੇਂ ਸੁਧ ਹੋਵੇਗਾ ? ਫੈਸਲਾ ਧੰਨ ਗੁਰੂ ਗ੍ਰੰਥ ਸਾਹਿਬ ਦੀ ਬਾਣੀ ਦਾ:-

ਏਕ ਵਸਤੂ ਬੁਝਹਿ ਤਾ ਹੋਵਹਿ ਪਾਕ॥

ਬਿਨੁ ਬੁਝੇ ਤੂ ਸਦਾ ਨਾਪਾਕ॥

(ਮ. ੫ ਅੰਕ 374)

ਸਤਿਗੁਰੂ ਦੀ ਬਾਣੀ ਗਉਣ ਵਾਲੇ, ਪੜ੍ਹਨ ਵਾਲੇ ਬਹੁਤ ਹੋਣਗੇ ਪਰ ਇਸ
ਨੂੰ ਸਮਝਣ ਵਾਲੇ ਬਹੁਤ ਘੱਟ। ਸਤਿਗੁਰੂ ਦੀ ਬਾਣੀ ਦਾ ਫੈਸਲਾ—

ਬਾਣੀ ਬਿਰਲਾਉ ਬੀਚਾਰਸੀ ਜੇ ਕੇ ਗੁਰਮੁਖਿ ਹੋਇ॥

(ਰਾਮਕਲੀ ਮ. ੧ ਦਖਣੀ ਓਅੰਕਾਰ, ਅੰਕ 935)

ਇਸ ਨੂੰ ਕੋਈ ਵਿਰਲਾ ਹੀ ਵਿਚਾਰੇਗਾ ਅਤੇ ਵਿਰਲਾ ਹੀ ਆਪਣੇ ਸੋਚ-
ਮੰਡਲ ਵਿਚ ਲਿਆਵੇਗਾ। ਜਦ ਅਸੀਂ ਕਹਿੰਦੇ ਹਾਂ ਕਿ ਫਲਾਣਾ ਮਨੁੱਖ ਬਦਲ
ਗਿਆ ਤਾਂ ਕੀ ਬਦਲਿਆ ? ਪੈਰ ਬਦਲ ਗਏ ਨੇ ? ਮੂੰਹ ਮੱਥਾ ਬਦਲ ਗਿਆ
ਹੈ ? ਨਹੀਂ, ਸੋਚਣੀ ਬਦਲ ਗਈ ਹੈ, ਚਿਤਵਨੀ ਬਦਲ ਗਈ ਹੈ। ਵਿਚਾਰ ਦੇ
ਬਦਲਦਿਆਂ ਮਨੁੱਖ ਦਾ ਸੰਸਾਰ ਬਦਲ ਜਾਂਦਾ ਹੈ। ਸੋਚਣੀ ਦੇ ਬਦਲਦਿਆਂ
ਮਨੁੱਖ ਦਾ ਆਚਰਣ ਬਦਲ ਜਾਂਦਾ ਹੈ, ਚਿੰਨ ਦੇ ਬਦਲਦਿਆਂ ਮਨੁੱਖ ਦਾ ਸਭ
ਕੁਝ ਬਦਲ ਜਾਂਦਾ ਹੈ।

ਪਰ ਬਹੁ—ਗਿਣਤੀ ਵਿਚ ਕਿਤੇ ਮਨੁੱਖਾਂ ਦੇ ਵਿਚਾਰ ਬਦਲ ਜਾਣ ਤਾਂ
ਇਸੇ ਨੂੰ ਕਹਿੰਦੇ ਨੇ ਯੁੱਗ ਬਦਲ ਗਿਆ, ਸਮਾਂ ਬਦਲ ਗਿਆ। ਯੁੱਗ ਦੀ
ਤਬਦੀਲੀ ਮਨੁੱਖ ਦੇ ਵਿਚਾਰਾਂ ਦੀ ਤਬਦੀਲੀ ਹੈ। ਮਨੁੱਖ ਦੇ ਵਿਚਾਰਾਂ ਦੀ
ਤਬਦੀਲੀ ਯੁੱਗ ਦੀ ਤਬਦੀਲੀ ਹੈ। ਜੇ ਵਿਅਕਤੀਗਤ ਰੂਪ ਦੇ ਵਿਚ ਕਿਸੇ ਇਕ
ਦੇ ਵਿਚਾਰ ਬਦਲ ਗਏ ਤਾਂ ਉਸ ਦਾ ਸੰਸਾਰ ਬਦਲ ਗਿਆ ਅਤੇ ਉਸ ਦਾ
ਵਿਵਹਾਰ ਬਦਲ ਗਿਆ। ਉਸ ਦਾ ਆਚਰਣ ਬਦਲ ਗਿਆ ਅਤੇ ਉਸ ਦੀ
ਤਰਜ਼ੀ—ਜ਼ਿੰਦਗੀ ਬਦਲ ਗਈ। ਸਭ ਕੁਝ ਤਾਂ ਹੈ, ਵਿਚਾਰ।

ਰੂਹੇ—ਜ਼ਮੀਨ ਤੇ ਇਕੋ-ਇਕ ਤਾਂ ਕੈਮ ਹੈ— ਸਿੱਖ, ਜੋ ਵਿਚਾਰ ਨੂੰ ਮੱਥਾ
ਟੇਕਦੀ ਹੈ। ਵਿਚਾਰ ਦੇ ਕੇਂਦਰ ਧੰਨ ਗੁਰੂ ਗ੍ਰੰਥ ਸਾਹਿਬ ਨੂੰ ਮੱਥਾ ਟੇਕਦੀ ਹੈ।
ਇਸ ਵਾਸਤੇ ਸਿੱਖ ਅਵਿਚਾਰੀ ਨਹੀਂ ਚਾਹੀਦੇ। ਸਿੱਖ ਅਗਿਆਨੀ ਨਹੀਂ ਚਾਹੀਦੇ
ਇਹਦਾ ਤਾਂ ਗੁਰੂ ਹੀ ਗਿਆਨ ਹੈ। ਜੇ ਵਿਚਾਰ ਦੇ ਖਜ਼ਾਨੇ ਅੱਗੇ ਮੱਥਾ ਟੇਕਣਾ
ਹੋਵੇ ਤਾਂ ਖੁਦ ਕੋਈ ਵਿਚਾਰ ਨਾ ਹੋਣ। ਨਹੀਂ ਤਾਂ ਮੱਥਾ ਟੇਕਣਾ ਵੀ ਪਖੰਡ ਹੋ
ਜਾਏਗਾ। ਵਾਕੇਈ ਕਈਆਂ ਦਾ ਮੱਥਾ ਟੇਕਣਾ ਵੀ ਪਖੰਡ ਹੈ—

ਸੀਸਿ ਨਿਵਾਇਐ ਕਿਆ ਥੀਐ ਜਾ ਰਿਦੈ ਕੁਸੁਧੇ ਜਾਹਿ॥ ੧॥

(ਅੰਕ 470 ਮ. ੧)

ਇਹ ਤੇਰਾ ਮੱਥਾ ਟੇਕਣਾ ਕੀ ਮਾਇਨੇ ਰੱਖਦੇ ? ਜਿਸ ਦੇ ਅੱਗੋਂ ਤੂੰ ਝੁਕ ਰਿਹੈਂ, ਨਾ ਤੈਨੂੰ ਸਮਝ, ਨਾ ਤੈਨੂੰ ਬੋਧ, ਨਾ ਤੇਰੀ ਸਰਧਾ, ਨਾ ਤੇਰਾ ਭਰੋਸਾ।

ਇਥੇ ਸਭ ਤੋਂ ਵੱਡੀ ਭੇਟਾ ਕਿਹੜੀ ਰੱਖਣੀ ਏਂ, ਗੁਰੂ ਦੇ ਅੱਗੇ, ਧਨ ਅਰਪਨ ਕਰਨਾ, ਅੰਨ ਅਰਪਨ ਕਰਨਾ, ਬਸਤਰ ਅਰਪਨ ਕਰਨੇ, ਸੋਨਾ—ਚਾਂਦੀ ਅਰਪਨ ਕਰਨਾ, ਇਹ ਪੁਰਨੇ ਪਾਉਣੇ ਨੇ। ਜੈਸੇ ਪਹਿਲੇ—ਪਹਿਲੇ ਮਾਸੂਮ ਬੱਚੇ ਨੂੰ ਲਿਖਣਾ ਸਿਖਾਇਆ ਜਾਏ ਤਾਂ ਉਸਤਾਦ ਪਹਿਲਾਂ ਪੁਰਨੇ ਪਾਉਂਦਾ। ਇਹ ਸਭ ਕੁਝ ਇਸ ਵਾਸਤੇ ਹੈ ਇਕ ਦਿਨ ਮਨੁੱਖ ਨੂੰ ਆਪਣੇ ਵਿਚਾਰ ਅਰਪਨ ਕਰਨ ਦੀ ਜਾਚ ਆ ਜਾਏ। ਆਪਣਾ ਮਨ ਅਰਪਨ ਕਰਨ ਦੀ ਜਾਚ ਆ ਜਾਏ। ਮਨੁੱਖ ਦਾ ਮਨ ਕੀ ਹੈ ? ਵਿਚਾਰਾਂ ਦੀ ਮੂਰਤੀ। ਹੋਰ ਕੀ ਹੈ ? ਇਹ ਭੇਟ ਕਰਨ ਦੀ ਜਾਚ ਆ ਜਾਏ। ਜਿਸ ਦਿਨ ਇਹ ਆਪਣੇ ਵਿਚਾਰ ਭੇਟ ਕਰਦੇ, ਗੁਰੂ ਆਪਣੇ ਵਿਚਾਰ ਇਸ ਨੂੰ ਦੇ ਦਿੰਦੇ ਹੈ।

ਮਨੁੱਖ ਦੇ ਵਿਚਾਰਾਂ 'ਚ ਲੇਭ ਹੈ, ਗੁਰੂ ਦੇ ਵਿਚਾਰਾਂ 'ਚ ਸੰਤੋਖ ਹੈ। ਮਨੁੱਖ ਦੇ ਵਿਚਾਰਾਂ 'ਚ ਕਾਮ ਹੈ, ਗੁਰੂ ਦੇ ਵਿਚਾਰਾਂ 'ਚ ਰਾਮ ਹੈ। ਮਨੁੱਖ ਦੇ ਵਿਚਾਰਾਂ 'ਚ ਹੰਕਾਰ ਹੈ, ਗੁਰੂ ਦੇ ਵਿਚਾਰਾਂ 'ਚ ਨਿਰਕਾਰ ਹੈ। ਮਨੁੱਖ ਦੇ ਵਿਚਾਰਾਂ 'ਚ ਕਰੋਧ ਹੈ, ਗੁਰੂ ਦੇ ਵਿਚਾਰਾਂ ਵਿਚ ਦਯਾ ਹੈ। ਮਨੁੱਖ ਦੇ ਵਿਚਾਰਾਂ 'ਚ ਮੇਹਰ ਹੈ, ਗੁਰੂ ਦੇ ਵਿਚਾਰਾਂ 'ਚ ਪ੍ਰੇਮ ਹੈ। ਇਹ ਕੋਧ ਭੇਟ ਕਰੇ ਤਾਂ ਦਯਾ ਮਿਲੇ। ਇਹ ਕਾਮ ਭੇਟ ਕਰੇ ਤਾਂ ਰਾਮ ਮਿਲੇ। ਇਹ ਹੰਕਾਰ ਭੇਟ ਕਰੇ ਤਾਂ ਨਿਰਕਾਰ ਮਿਲੇ ਤੇ ਨਿਮਰਤਾ ਮਿਲੇ।

ਜੇ ਅਸੀਂ ਕਿਸੇ ਨੂੰ ਪ੍ਰਸ਼ਨ ਕਰੀਏ, ਕਿ ਤਨ ਕੀ ਹੈ ? ਤੇ ਚਾਰ ਸ਼ਬਦਾਂ 'ਚ ਹੀ ਵਿਆਖਿਆ ਕੀਤੀ ਜਾ ਸਕਦੀ ਹੈ। ਹੱਡੀਆਂ ਨੇ ਤੇ ਹੱਡੀਆਂ ਉੱਤੇ ਚੜ੍ਹਿਆ ਹੋਇਆ ਮਾਸ ਹੈ। ਮਾਸ ਉੱਤੇ ਚੜ੍ਹੀ ਹੋਈ ਮਿੜ ਹੈ ਅਤੇ ਮਿੜ ਉੱਤੇ ਚੜ੍ਹੀ ਹੋਈ ਇਹ ਖੱਲੜੀ ਹੈ। ਆਖਰ ਇਨ੍ਹਾਂ ਚਾਰਾਂ ਦਾ ਮਜ਼ਮੂਆਂ ਤਨ ਹੈ। ਹੋਰ ਹੈ ਕੀ ? ਗੁਰੂ ਅਰਜਨ ਦੇਵ ਜੀ ਮਹਾਰਾਜ ਫਰਮਾਨ ਕਰਦੇ ਹਨ :—

ਬਿਸਟਾ ਅਸਤ ਰਕਤੁ ਪਰੇਟੇ ਚਾਮਾ॥

ਇਸੁ ਉਪਿਰ ਲੇ ਰਾਖਿਓ ਗੁਮਾਨ॥

(ਆਸਾ ਮ. ੫ ਅੰਕ 374)

ਤੂੰ ਇਸ ਖੱਲੜੀ ਤੇ ਆਪਣੀ ਹਉਮੈ ਪ੍ਰਗਟਾ ਰਿਹੈ ਹੈ, ਜੈਸੇ ਅਸੀਂ ਵੱਖ-ਵੱਖ ਰੰਗ ਦੇ ਕੱਪੜੇ ਪਾਏ ਨੇ, ਪ੍ਰਮਾਤਮਾ ਨੇ ਇਕ ਰੰਗ ਦੀ ਖੱਲੜੀ ਸਭ ਨੂੰ ਨਹੀਂ ਦਿੱਤੀ। ਖੱਲੜੀ ਹੀ ਕੱਪੜਾ ਹੈ। ਕਰਮੀ ਆਵੈ ਕਪੜਾ ਨਦਰੀ ਮੌਖੁ

ਦੁਆਰੂ॥ (ਜਪੁ ਅੰਕ 2) ਕੀਤੇ ਹੋਏ ਕਰਮਾਂ ਦੇ ਮੁਤਾਬਕ ਹੀ ਇਹ ਸਰੀਰ ਰੂਪੀ ਚੌਲਾ ਸਾਨੂੰ ਮਿਲਦਾ ਹੈ। ਪ੍ਰਮਾਤਮਾ ਨੇ ਇਸ ਕੱਪੜੇ ਦੇ ਰੰਗ ਵੀ ਵੱਖ-ਵੱਖ ਰੱਖੇ ਹਨ। ਉਸ ਦੀ ਪਸੰਦ ਵੀ ਇਹੋ ਹੈ, ਇਕ ਰੰਗ ਨਹੀਂ। ਸਾਰੇ ਰੰਗ ਚੂੰਕਿ ਉਥੋਂ ਆਏ ਨੇ, ਇਸ ਵਾਸਤੇ ਸਾਰੇ ਰੰਗਾਂ ਵਿਚ ਨਗਿਣ ਹੈ।

ਰੰਗ ਸਭੇ ਨਗਿਣੈ ਜੇਤੇ ਮਨਿ ਭਾਵੰਨਿ॥

(ਬਾਰਹਮਾਹਾ ਮ. 4 ਅੰਕ 134)

ਹੁਣ ਕੋਈ ਪ੍ਰਸ਼ਨ ਕਰੋ, ਮਨ ਕੀ ਹੈ ? ਮਨ ਵਿਚਾਰ ਹੈ, ਮਨ ਸੋਚਣੀ ਹੈ, ਮਨ ਚਿਤਵਨੀ ਹੈ, ਮਨ ਅਹੰਮ ਹੈ। ਇਹ ਚਾਰ ਸ਼ਕਤੀਆਂ ਦਾ ਮਜ਼ਮੂਅਆਂ। ਜੈਸੇ ਤਨ ਚਾਰਾਂ ਦਾ ਜੋੜ ਹੈ, ਹੱਡੀਆਂ, ਮਾਸ, ਮਿੰਡ, ਖਲੜੀ। ਇਸ ਮਨ ਨੂੰ ਸ਼ਾਸਤਰਕਾਰ ਚਤੁਰ੍ਯ ਅੰਤਹਾਕਰਨ ਵੀ ਕਹਿੰਦੇ ਹਨ।

ਜਦ ਮਨੁੱਖ ਸੋਚਦਾ ਕਿਂ ਇਸ ਵਿਚਾਰ ਨੂੰ ਮੈਂ ਅਂਪਣੀ ਜਿੰਦਗੀ ਦਾ ਅੰਗ ਬਣਾਉਣਾ ਹੈ, ਇਸ ਵਿਚਾਰ ਨੂੰ ਤਿਲਾਂਜਲੀ ਦੇਣੀ ਹੈ, ਤੋ ਜਦ ਸੋਚਦਾ ਹੈ ਤਾਂ ਮਨ ਹੀ ਬੁੱਧ ਬਣ ਗਿਆ। ਜਦ ਮਨੁੱਖ ਕਿਸੇ ਨੂੰ ਯਾਦ ਕਰਦਾ ਹੈ, ਸਿਮਰਨ ਦੇ 'ਚ ਬੈਠਾ, ਚਿੰਤਨ 'ਚ ਬੈਠਾ, ਉਹੀ ਮਨ ਬਣ ਗਿਆ ਚਿੱਤਾ। ਮਨ, ਬੁੱਧ, ਚਿੱਤ। ਚੌਥੀ ਸ਼ਕਤੀ ਹੈ ਅਹੀਂ।

ਇਹ ਮੇਰੇ ਵਿਚਾਰ ਨੇ, ਇਹ ਮੈਂ ਸੋਚ ਰਿਹਾ ਹਾਂ, ਇਹ ਅਹੰਭਾਉ ਹਰ ਵਕਤ ਛਾਇਆ ਰਹਿੰਦਾ। ਇਹੋ ਚਾਰਾਂ ਦਾ ਮਜ਼ਮੂਅਆਂ ਹੈ ਮਨ।

□ □ □

ਮਨ ਦਾ ਬਦਲਣਾ ਕੀ ਹੈ ? ਸੋਚਣੀ ਦਾ ਬਦਲ ਜਾਣਾ, ਯਾਦਾਂ ਦਾ ਬਦਲ ਜਾਣਾ, ਹੰਕਾਰ ਦਾ ਬਦਲ ਜਾਣਾ। ਤੁਸੀਂ ਆਖੋਗੇ ਹੰਕਾਰ ਬਦਲ ਜਾਂਦੇ ? ਹਾਂ, ਇਕ ਨਿਰਮਲ ਹੰਕਾਰ ਵੀ ਹੁੰਦੈ। ਪਹਿਲੇ ਮਨੁੱਖ ਤਨ ਦਾ ਮਾਣ ਕਰਦਾ ਹੈ, ਧਨ ਦਾ ਮਾਣ ਕਰਦਾ ਹੈ, ਜੋਬਨ ਦਾ ਮਾਣ ਕਰਦਾ ਹੈ, ਪ੍ਰਭੂਤਾ ਦਾ ਮਾਣ ਕਰਦਾ ਹੈ, ਪਰਵਾਰ ਤੇ ਮਾਣ ਕਰਦਾ ਹੈ, ਜਾਤ ਤੇ ਮਾਣ ਕਰਦਾ ਹੈ, ਕੁੱਲ ਤੇ ਮਾਣ ਕਰਦਾ ਹੈ, ਲੇਕਿਨ ਜਦ ਹੰਕਾਰ ਬਦਲ ਜਾਂਦਾ ਤਾਂ ਰੱਬ ਤੇ ਮਾਣ ਕਰਦਾ ਹੈ। ਬਾਕੀ ਕਿਸੇ ਤੇ ਮਾਣ ਨਹੀਂ ਕਰਦਾ, ਗੁਰੂ ਤੇ ਮਾਣ ਕਰਦਾ :—

ਤਾਣੁ ਮਾਣੁ ਦੀਬਾਣੁ ਸਾਚਾ ਨਾਨਕ ਕੀ ਪ੍ਰਭੁ ਟੇਕ॥

(ਰਾਗ ਧਨਸਰੀ ਮ: ੫ ਅੰਕ 675)

ਹੇ ਪ੍ਰਭੂ ! ਤੂੰ ਹੀ ਮੇਰਾ ਤਾਣ ਹੈ, ਮੈਨੂੰ ਤੇਰੇ ਤੇ ਮਾਣ ਹੈ ਲੋਕਾਂ ਕੋਲ ਝੂਠਾ ਮਾਣ ਹੈ, ਮੈਲਾ ਹੰਕਾਰ ਹੈ। ਗੁਰੂ ਤੇਗ ਬਹਾਦਰ ਸਾਹਿਬ ਜੀ ਦਾ ਸੁੰਦਰ ਫਰਮਾਨ ਹੈ :-

ਜੋਬਨੁ ਧਨੁ ਪ੍ਰਭੂਤਾ ਕੈ ਮਦ ਮੈ ਅਹਿਨਿਸਿ ਰਹੈ ਦਿਵਾਨਾ॥

(ਧਨਸਰੀ ਮ: ੯ ਅੰਕ 685)

ਦਿਨ ਰਾਤ ਪਾਗਲ ਹੋਇਆ ਫਿਰਦਾ ਹੈ। ਧਨ ਦਾ ਮਾਣ, ਜੋਬਨ ਦਾ ਮਾਣ, ਪ੍ਰਭੂਤਾ ਦਾ ਮਾਣ ! ਭਗਤ ਵੀ, ਮੈਂ ਅਰਜ਼ ਕਰਾਂ, ਨਿਮਾਣੇ ਨਹੀਂ ਹੁੰਦੇ। ਬੜਾ ਭਾਰੀ ਮਾਣ ਹੁੰਦਾ ਹੈ ਉਨ੍ਹਾਂ ਕੋਲ, ਕਿਸ ਤੇ ? ਉਸ ਪ੍ਰਮਾਤਮਾ ਤੇ। ਧੰਨੀ ਸ੍ਰੀ ਗੁਰੂ ਅਰਜਨ ਦੇਵ ਜੀ ਦੇ ਬੋਲ ਮੈਂ ਆਪ ਦੇ ਅੱਗੇ ਰੱਖਾਂ :—

ਮਾਨੁ ਮਾਂਗਉ ਤਾਨੁ ਮਾਂਗਉ ਧਨੁ ਲਖਮੀ ਸੁਤ ਦੇਹ॥

(ਸ੍ਰੀ ਗੁਰੂ ਸਾ, ਅੰਕ 1308)

ਨਿਤਾਣੇ ਹੋ ਕੇ ਨਹੀਂ ਜਿਉਣਾ। ਕੁਦਰਤੀ ਗੱਲ ਹੈ, ਨਿਤਾਣਾ ਨਿਮਾਣਾ ਹੁੰਦਾ। ਜਿਸ ਦੇ ਕੋਲ ਤਾਣ ਨਹੀਂ, ਉਹਦੇ ਕੋਲ ਮਾਣ ਕਾਹਦਾ ? ਜੋ ਨਿਤਾਣਾ ਹੈ, ਨਿਮਾਣਾ ਹੈ, ਉਹ ਤਾਂ ਮਰਨ ਤੋਂ ਪਹਿਲਾਂ ਹੀ ਮਰ ਗਿਆ। ਕਬਰ ਵਿਚ

ਚਲਾ ਗਿਆ। ਉਹ ਤਾਂ ਚਲਦੀ—ਫਿਰਦੀ ਲਾਸ਼ ਹੈ। ਨਿਤਾਣੀ ਕੈਮ ਹੁੰਦੀ ਹੈ। ਨਿਤਾਣਾ ਮਨੁੱਖ ਨਿਮਾਣਾ ਹੁੰਦੈ, ਨਿਤਾਣਾ ਦੇਸ਼ ਨਿਮਾਣਾ ਹੁੰਦੈ। ਨਿਤਾਣੇ ਲਈ ਜਗਤ ਵਿਚ ਕੋਈ ਜਗ੍ਹਾ ਨਹੀਂ। ਜੇ ਕਿਸੇ ਤਰ੍ਹਾਂ ਦੀ ਵੀ ਕੋਈ ਤਾਕਤ ਨਹੀਂ, ਨਾ ਧੰਨ ਦਾ ਜੋਰ, ਨਾ ਕੁੱਲ ਦਾ ਜੋਰ, ਨਾ ਜਾਤ ਦਾ ਜੋਰ। ਜੋਰ ਤਾਂ ਹੁਣ ਕਿਸ ਦਾ ? ਜੋਰ ਹੁਣ ਪ੍ਰਭੂ ਦਾ। ਹੇ ਪ੍ਰਭੂ ! ਹੁਣ ਤੂੰ ਮੇਰਾ ਤਾਣ ਹੈ, ਇਸ ਵਾਸਤੇ ਮੈਨੂੰ ਤੇਰੇ ਤੇ ਹੀ ਮਾਣ ਹੈ।

ਪ੍ਰਮਾਤਮਾ ਨਿਰਮਲ ਹੈ ਤੇ ਉਸ ਦਾ ਮਾਣ ਵੀ ਨਿਰਮਲ ਹੈ। ਬਾਕੀ ਹੰਕਾਰ ਮੈਲਾ ! ਹੁਣ ਸਵਾਲ ਇਹ ਪੈਦਾ ਹੁੰਦਾ ਹੈ ਕਿ ਮਨੁੱਖ ਦੀ ਸੌਚਣੀ ਵਿਚ ਕੀ ਹੈ ? ਮਨੁੱਖ ਦੇ ਵਿਚਾਰਾਂ ਵਿਚ ਕੀ ਹੈ, ਮਨੁੱਖ ਦੀਆਂ ਯਾਦਾਂ ਵਿਚ ਕੀ ਹੈ ? ਧਾਰਮਿਕ ਚਿੰਤਕ ਐਸਾ ਕਹਿੰਦੇ ਹਨ ਕਿ ਮਨੁੱਖ ਦੇ ਚਿੰਤਨ ਵਿਚ ਕਾਮ ਹੈ, ਲੋਭ ਹੈ, ਹੰਕਾਰ ਹੈ। ਹੋਰ ਕੁਝ ਵੀ ਨਹੀਂ। ਪੜ੍ਹੇ ਆਪਣੇ ਵਿਚਾਰਾਂ ਨੂੰ, ਅੰਦਰ ਕਿਹੜੇ ਵਿਚਾਰ ਪਏ ਚਲਦੇ ਹਨ। ਪੜ੍ਹੇ ਆਪਣੀਆਂ ਯਾਦਾਂ ਨੂੰ ਕਿ ਯਾਦਾਂ ਵਿਚ ਕੀ ਹੈ ? ਗੁਰੂ ਨਾਨਕ ਦੇਵ ਜੀ ਕਹਿੰਦੇ ਹਨ ਕਿ ਵੱਡੀਆਂ—ਵੱਡੀਆਂ ਕਿਤਾਬਾਂ ਪੜ੍ਹੇ ਲੈਂਦਾ ਹੈ, ਪਰ ਆਪਣੇ ਮੈਨ ਨੂੰ ਨਹੀਂ ਪੜ੍ਹਦਾ :—

ਕਾਇਆ ਕਾਗਦੁ ਮਨੁ ਪਰਵਾਣਾ॥

ਸਿਰੰ ਕੇ ਲੇਖ ਨ ਪੜੈ ਇਆਣਾ॥

(ਧਨਾਸਰੀ ਮ: ੧, ਅੰਕ 662)

ਵੱਡੇ—ਵੱਡੇ ਗ੍ਰੰਥ ਪੜ੍ਹੇ ਲੈਂਦਾ ਹੈ, ਪਰ ਮੱਥੇ ਦੇ ਲੇਖ ਨਹੀਂ ਪੜ੍ਹੇ ਸਕਦਾ ? ਸਿਰ ਦੇ ਲੇਖ ਨਹੀਂ ਪੜ੍ਹਦਾ ? ਤੇਰੇ ਸਿਰ ਦੇ ਵਿਚ ਕੀ ਚੱਲ ਰਿਹੈ ? ਪੜ੍ਹੁ ਅਤੇ ਜਿਸ ਨੂੰ ਆਪਣਾ ਮਨ ਪੜ੍ਹਨ ਦੀ ਜਾਚ ਆ ਜਾਏ, ਸਾਧਕ ! ਜੇ ਆਪਣੇ ਮਨ ਨੂੰ ਸ਼ੁੱਧ ਕਰ ਲਵੇ, ਸਾਧੂ ! ਜੇ ਸਾਧਨਾ ਵਿਚ ਲੀਨ ਐ, ਮਨ ਨੂੰ ਸਮਝਣ ਦੀ ਕੋਸ਼ਿਸ਼ ਪਿਆ ਕਰਦਾ ਹੈ, ਉਹੀ ਸਾਧ ਹੈ, ਪਰ ਇਹ ਸੋਖਾ ਨਹੀਂ। ਸਤਿਗੁਰੂ ਦੀ ਬਾਣੀ ਤਾਂ ਇਥੋਂ ਤੱਕ ਕਹਿੰਦੀ ਹੈ :—

ਸਠਕਾਦਿਕ ਨਾਰਦ ਮੁਠਿ ਸੇਖਾ॥

ਤਿਨ ਭੀ ਤਨ ਮਹਿ ਮਨੁ ਨਹੀਂ ਪੇਖਾ॥

(ਸ੍ਰੀ ਗੁਰੂ ਸਾ, ਅੰਕ 330)

ਧਾਰਮਿਕ ਦੁਨੀਆਂ ਦੇ ਇਹ ਅਜੀਮ ਬੜੇ ਦਾਰਸ਼ਨਿਕ ਸਨ। ਬੜੇ ਸਿਆਣੇ ਸਨ, ਬੜੀਆਂ ਸ਼ਕਤੀਆਂ ਦੇ ਮਾਲਕ ! ਪਰ ਗੁਰੂ ਅਰਜਨ ਦੇਵ ਜੀ ਮਹਾਰਾਜ ਕਹਿ ਰਹੇ ਹਨ ਕਿ ਉਹ ਵੀ ਮਨ ਦੀਆਂ ਗਹਿਰਾਈਆਂ ਨੂੰ ਸਮਝ ਨਾ ਸਕੇ ਤੇ ਮਨ ਦੇ ਹੱਥੋਂ ਠੱਗੇ ਗਏ।

ਬ੍ਰਹਮਾ ਠੱਗਿਆ ਗਿਆ। ਕਿਸ ਤਰ੍ਹਾਂ ਠੱਗਿਆ ਗਿਆ ? ਆਪਣੀ ਬੱਚੀ ਵੱਲ ਵੇਖ ਕੇ ਹੀ ਆਪਣਾ ਮਨ ਮੈਲਾ ਕਰ ਬੈਠਾ, ਪੁਰਾਣੀਆਂ ਗਥਾਵਾਂ ਅਨੁਸਾਰ ਭਾਈ ਗੁਰਦਾਸ ਜੀ ਫਰਮਾਨ ਕਰਦੇ ਹਨ :—

ਚਾਰੇ ਬੇਦ ਵਖਾਣਦਾ ਚਤੁਰਮੁਖੀ ਹੋਇ ਖਰਾ ਸਿਆਣਾ॥

ਲੋਕਾਂ ਨੇ ਸਮਝਾਇਦਾ, ਵੇਖਿ ਸੁਰਸਤੀ ਰੂਪ ਲੋਭਾਣਾ॥

(ਵਾਰ 12 ਪਾਉੜੀ ੧)

ਜਿਹੜੀ ਭੁੱਲ ਬ੍ਰਹਮ ਕਰਦਾ ਹੈ, ਉਹੀ ਭੁੱਲ ਸ਼ੰਕਰ ਕਰਦਾ ਹੈ ਤੇ ਉਹੀ ਭੁੱਲ ਇੰਦਰ ਕਰਦਾ ਹੈ, ਉਹੀ ਨਾਰਦ ਕਰਦਾ ਹੈ। ਕਾਰਨ ? ਕਿਉਂ ਕਰਦਾ ਹੈ ? ਮਨ ਦੀਆਂ ਗਹਿਰਾਈਆਂ ਨੂੰ ਸਮਝਣ ਵਿਚ ਅਸਮਰੱਥ ਰਹਿ ਗਏ !

ਤੇ ਮਨ ਨੂੰ ਸਮਝ ਲੈਣਾ, ਕੋਈ ਬੱਚਿਆਂ ਦੀ ਬੇਡ ਨਾ ਸਮਝ ਲੈਣਾ। ਲੋਕੀ ਕਹਿੰਦੇ ਹਨ ਕਿ ਮਨ ਨੂੰ ਸੁਧੁ ਕਰਕੇ ਗੁਰਦੁਆਰੇ ਜਾਓ। ਬਿਲਕੁਲ ਗਲਤ ਕਹਿੰਦੇ ਹਨ, ਐਸਾ ਕਹਿਣਾ ਵੀ ਨਹੀਂ ਚਾਹੀਦਾ। ਇੱਜ ਕਹਿਣਾ ਚਾਹੀਦਾ ਹੈ ਕਿ ਗੁਰਦੁਆਰੇ ਜਾਓ ਤਾਂ ਕਿ ਮਨ ਸੁਧੁ ਹੋਵੇ। ਪਹਿਲੇ ਕਿਸ ਤਰ੍ਹਾਂ ਕਰ ਲੈਣਗੇ ? ਕਿਵੇਂ ਕਰ ਲੈਣਗੇ ? ਜਿਨ੍ਹਾਂ ਨੂੰ ਮਨ ਦੀ ਬਿਲਕੁਲ ਸਮਝ ਨਹੀਂ, ਉਹੀਂ ਐਸਾ ਕਹਿੰਦੇ ਹਨ। ਜੋ ਕਹਿੰਦੇ ਹਨ ਕਿ ਮਨ ਨੂੰ ਇਕਾਗਰ ਕਰਕੇ ਪਾਠ ਕਰੋ, ਬਿਲਕੁਲ ਗਲਤ ਕਹਿੰਦੇ ਹਨ। ਇਹ ਸਿਰਫ ਉਹ ਕਹਿ ਰਹੇ ਹਨ, ਜਿਨ੍ਹਾਂ ਨੂੰ ਮਨ ਦੀ ਸਮਝ ਨਹੀਂ। ਇੱਜ ਕਹਿਣਾ ਚਾਹੀਦਾ ਹੈ ਕਿ ਪਾਠ ਕਰੋ ਤਾਂ ਕਿ ਮਨ ਇਕਾਗਰ ਹੋਵੇ। ਮਨ ਦੀ ਇਕਾਗਰਤਾ ਤੇ ਫਲ ਹੈ। ਜਿਹੜੇ ਕਹਿੰਦੇ ਹਨ ਕਿ ਮਨ ਨੂੰ ਇਕਾਗਰ ਕਰਕੇ ਕੀਰਤਨ ਕਰੋ, ਮਨ ਨੂੰ ਇਕਾਗਰ ਕਰਕੇ ਕੀਰਤਨ ਸੁਣੋ, ਮੈਂ ਅਰਜ ਕਰੋ, ਇਹ ਬਿਲਕੁਲ ਗਲਤ ਕਹਿ ਰਹੇ ਹਨ। ਇਹ ਸਿਰਫ ਉਹੀਂ ਕਹਿੰਦੇ ਹਨ ਜਿਨ੍ਹਾਂ ਨੂੰ ਮਨ ਦੀ ਕੋਈ ਵੀ ਸਮਝ ਨਹੀਂ। ਜੋ ਆਮ ਸਾਧਾਰਨ ਮਨੁੱਖ ਭੁੱਲ ਕਰਦੇ ਹਨ, ਇੰਦਰ ਵੀ ਕਰ ਬੈਠਾ। ਪਰ ਹੈਰਾਨਗੀ ! ਗੌਤਮ ਰਿਸ਼ੀ ਦੀ ਨਾਰ ਅਹਿਲਿਆ ! ਆਪਣੇ ਜਜ਼ਬਾਤਾਂ ਤੇ ਕਾਬੂ ਨਾ ਪਾਉਂਦਾ ਹੋਇਆ ਇਕ ਸੰਤ ਦੀ ਪਤਨੀ ਨੂੰ ਬਿਸ਼ਟ ਕਰਦਾ ਹੈ, ਇੰਦਰ ! ਗੁਰੂ ਗ੍ਰੰਥ ਸਾਹਿਬ ਜੀ ਇਸ ਇਤਿਹਾਸ ਨੂੰ ਸਾਡੇ ਸਾਹਮਣੇ ਰੱਖਦੇ ਹਨ :—

ਗੋਤਮੁ ਤਪਾ ਅਹਿਲਿਆ ਇਸਤ੍ਰੀ ਤਿਸੁ ਦੇਖਿ ਇੰਦ੍ਰੂ ਲੁਭਾਇਆ॥

ਸਹਸ ਸਰੀਰ ਚਿਹਨ ਭਗ ਹੁਏ ਤਾ ਮਨਿ ਪਛੋਤਾਇਆ॥

(ਪ੍ਰਭਾਤੀ ਮ: ੧ ਦਖਣੀ, ਅੰਕ 1343)

ਆਮ ਮਨੁੱਖਾਂ ਦੀ ਤਾਂ ਗੱਲ ਹੀ ਛੱਡੋ। ਇਹੋ ਜਿਹੇ ਰਿਸ਼ੀ ਵੀ ਸਾਧਾਰਨ ਮਨੁੱਖਾਂ ਵਾਂਗ ਹੀ ਅਪਣੇ ਮਨ ਹੱਥੋਂ ਠੱਗੇ ਗਏ।

ਮਨੁੱਖ ਦੀਆਂ ਯਾਦਾਂ ਵਿਚ ਹੈ ਕਾਮ, ਲੋਭ, ਹੰਕਾਰ। ਮੈਂ ਦੇ ਦਾ ਨਾਂ ਨਹੀਂ ਲਿਆ, ਕ੍ਰੋਧ ਤੇ ਮੇਹ। ਪਤਾ ਹੈ ਕਿਉਂ ? ਧਾਰਮਿਕ ਦਾਰਸ਼ਨਿਕ ਕਹਿੰਦੇ ਹਨ, ਇਹ ਜੋ ਤਿੰਨ ਹਨ, ਕਾਮ, ਲੋਭ, ਹੰਕਾਰ, ਇਨ੍ਹਾਂ ਦੀ ਆਪਣੀ ਬੁਨਿਆਦ ਹੈ। ਕ੍ਰੋਧ ਤੇ ਮੇਹ ਇਨ੍ਹਾਂ ਤਿੰਨਾਂ ਦੀ ਛਾਇਆ ਹੈ। ਕ੍ਰੋਧ ਤੇ ਮੇਹ ਦੀ ਆਪਣੀ ਕੋਈ ਬੁਨਿਆਦ ਨਹੀਂ ਹੈ। ਜਿਸ ਤੋਂ ਲੋਭ ਦੀ ਪੂਰਤੀ ਹੋ ਜਾਏ, ਉਸ ਤੇ ਮੇਹ ਆ ਜਾਂਦਾ ਹੈ, ਪਿਆਰਾ ਲੱਗਦਾ ਹੈ, ਚੰਗਾ ਲੱਗਦਾ ਹੈ। ਜਿਹੜਾ ਰੇਕ ਖੜ੍ਹੀ ਕਰ ਦੇਵੇ, ਉਸ ਤੇ ਕ੍ਰੋਧ ਆਉਂਦਾ ਹੈ। ਜਿਹੜਾ ਕਾਮ ਦੀ ਪੂਰਤੀ ਕਰ ਦੇਵੇ, ਉਸ ਤੇ ਮੇਹ ਆਉਂਦਾ ਹੈ ਅਤੇ ਜਿਹੜਾ ਹੰਕਾਰ ਨੂੰ ਪੱਠੇ ਪਾਵੇ, ਪਿਆਰਾ ਲੱਗਦਾ ਹੈ। ਉਹ ਚੰਗਾ ਲੱਗਦਾ ਹੈ, ਜਿਹੜਾ ਕਹਿ ਦੇਵੇ ਤੁਹਾਡੇ ਜਿਹਾ ਕੋਈ ਦਾਨੀ ਨਹੀਂ ਤੁਹਾਡੇ ਜੈਸਾ ਕੋਈ ਗਿਆਨੀ ਨਹੀਂ ਜੇ ਤੁਸੀਂ ਨਾ ਹੋਵੋ ਤਾਂ ਸੇਵਾ ਹੋ ਹੀ ਨਹੀਂ ਸਕਦੀ, ਜੇ ਤੁਸੀਂ ਨਾ ਹੋਵੋ ਤਾਂ ਗੁਰਦੁਆਰੇ ਚੱਲ ਹੀ ਨਹੀਂ ਸਕਦੇ। ਕੁਝ ਤਾਂ ਹੰਕਾਰੀ ਐਸੇ ਹੁੰਦੇ ਹਨ, ਉਹ ਆਪ ਹੀ ਆਪਣੇ ਮੂੰਹ ਤੋਂ ਇਹ ਪ੍ਰਗਟ ਕਰਦੇ ਹਨ। ਕਹਿੰਦੇ ਹਨ, ਗਿਆਨੀ ਜੀ, ਅਸੀਂ ਨਾ ਹੋਈਏ ਤਾਂ ਜਲ੍ਹਸ ਕਿਵੇਂ ਨਿਕਲੇਗਾ ? ਅਸੀਂ ਨਾ ਹੋਈਏ ਤਾਂ ਸਕੂਲ ਦੇ ਦਰਵਾਜ਼ੇ ਬੰਦ ਹੋ ਜਾਣ। ਮੇਰਾ ਇਕੋ ਹੀ ਜਵਾਬ ਹੁੰਦਾ ਹੈ ਕਿ ਤੂੰ ਮਰ ਕੇ ਵੇਖ, ਸਭ ਕੁਝ ਹੁੰਦਾ ਜਾਏਗਾ। ਇਹ ਤਾਂ :—

ਕੇਤੀ ਗਈ ਦੇਖਿ ਵਾਜੇ ਵਜਾਇ
ਵਹੀ ਏਕ ਰਹਿਸ਼ੀ ਜੋ ਸਾਚਾ ਖੁਦਾਇ॥

(ਅਥ ਨਸੀਹਤ ਨਾਮਾ)

ਕੱਲ ਤੂੰ ਇਹ ਆਖੇਗਾ ਕਿ ਜੇ ਮੈਂ ਨਾ ਹੋਵਾਂ ਤਾਂ ਸੂਰਜ ਕਿਵੇਂ ਚੜ੍ਹੇਗਾ ? ਮੈਂ ਨਾ ਹੋਵਾਂ ਤਾਂ ਦੁਰਿਆਵਾਂ ਦੇ ਵੇਗ ਕਿਵੇਂ ਚੱਲਣਗੇ ? ਮੈਂ ਨਾ ਹੋਵਾਂ ਤਾਂ ਹਵਾਵਾਂ ਕਿਸ ਤਰ੍ਹਾਂ ਚੱਲਣਗੀਆਂ ? ਇਸ ਨੂੰ ਕੌਣ ਦੱਸੇ ਕਿ ਜੇ ਤੂੰ ਨਾ ਵੀ ਹੋਵੇਗਾ ਤਾਂ ਵੀ ਸਭ ਕੁਝ ਹੁੰਦਾ ਰਹੇਗਾ। ਐਵੇਂ ਤੇਰਾ ਹੰਕਾਰ ਹੈ। ਫੜ੍ਹਲ ਹੰਕਾਰ, ਫੜਕਾ ਹੰਕਾਰ।

ਮਨ ਨੂੰ ਸਮਝਣ ਲਈ ਅੰਤਰਮੁਖੀ ਹੋਣਾ ਪੈਂਦਾ ਹੈ। ਅੰਤਰਮੁਖੀ ਹੋਏ ਬਿਨ੍ਹਾਂ ਮਨ ਦੀ ਸਮਝ ਵੀ ਨਹੀਂ ਆਏਗੀ ਅਤੇ ਅੰਤਰਮੁਖੀ ਉਹੀ ਹੁੰਦਾ ਹੈ ਜੋ ਸੁਣਦਾ ਹੈ ਤੇ ਸੁਣਨਾ ਹੀ ਤਾਂ ਕਠਿਨ ਹੈ। ਬੁਹਤ ਕਠਿਨ ਹੈ। ਸੁਣਨਾ ਬਹੁਤ ਹੀ ਕਠਿਨ ਹੈ।



3

ਸੁਣਨਾ ਸਭ ਤੋਂ ਕਠਿਨ ਹੈ ਤੇ ਅੰਤਰਮੁਖੀ ਉਹੀ ਹੈ ਸਕੇਗਾ, ਜੋ ਸੁਣਦਾ ਹੈ। ਮਸਜਿਦਾਂ ਹਨ, ਮੰਦਰ ਹਨ, ਗੁਰਦੁਆਰੇ ਹਨ। ਸਾਧਨਾਂ ਦਾ ਥੋੜਾ-ਥੋੜਾ ਅੰਤਰ ਹੈ, ਮੰਜ਼ਿਲ ਇਕੋ ਹੀ ਹੈ। ਸਾਡੇ ਹਿੱਦੂ ਭਰਾ ਜਾਂਦੇ ਹਨ ਮੰਦਰਾਂ ਵਿਚ ਦਰਸ਼ਨ ਕਰਨ ਲਈ, ਕਿਸੇ ਦੇਵੀ ਦੇਵਤੇ, ਅਵਤਾਰ ਦੀ ਮੂਰਤੀ ਦੇ। ਸਾਰੀ ਸਾਧਨਾ ਅੱਖਾਂ 'ਤੇ ਖੜ੍ਹੀ ਹੈ, ਦਰਸ਼ਨਾਂ 'ਤੇ ਖੜ੍ਹੀ ਹੈ, ਬੱਸ ਕੇਵਲ ਦਰਸ਼ਨ ਕਰਨੇ ਹਨ। ਅੱਜ ਇਕ ਮੰਦਰ ਵਿਚ ਭਗਵਾਨ ਦਾ ਰੂਪ ਹੀ ਦਿਖਾਈ ਦੇਵੇ। ਸਾਰੀ ਸਾਧਨਾਂ ਬੱਸ ਦੇਖਣ 'ਤੇ ਖੜ੍ਹੀ ਹੈ।

ਸਾਡੇ ਮੁਸਲਮਾਨ ਭਰਾ ਜਾਂਦੇ ਹਨ ਮਸਜਿਦ ਦੇ ਵਿਚ ਨਮਾਜ਼ ਪੜ੍ਹਨ ਲਈ। ਸਾਰੀ ਸਾਧਨਾ ਪੜ੍ਹਨ 'ਤੇ ਖੜ੍ਹੀ ਹੈ। ਉਨ੍ਹਾਂ ਤਲਾਵਤ ਕਰਨੀ ਹੈ, ਨਮਾਜ਼ ਪੜ੍ਹਨੀ ਹੈ। ਦੇਖਣ ਨਾਲੋਂ ਪੜ੍ਹਨਾ ਕੁਝ ਅੱਖਾਂ ਹੈ। ਇਹਦੇ ਵਾਸਤੇ ਇਕਾਗਰਤਾ ਚਾਹੀਦੀ ਹੈ।

ਸਿੱਖ ਜਾਂਦੇ ਹਨ, ਗੁਰਦੁਆਰੇ ਗੁਰੂ ਕਾ ਸ਼ਬਦ ਸੁਣਨ ਲਈ। ਸਾਰੀ ਸਾਧਨਾ ਕੰਠਾਂ 'ਤੇ ਖੜ੍ਹੀ ਹੈ, ਸੁਣਨ 'ਤੇ ਖੜ੍ਹੀ ਹੈ। ਵੇਖਣ ਨਾਲੋਂ ਪੜ੍ਹਨਾ ਅੱਖਾਂ ਅਤੇ ਪੜ੍ਹਨ ਨਾਲੋਂ ਸੁਣਨਾ ਅੱਖਾਂ ਹੈ। ਇਸ ਚੱਕਰ ਵਿਚ ਨਾ ਪੈਣਾ ਕਿ ਅਸੀਂ ਇਤਨੇ ਸਾਰੇ ਜਦੋਂ ਗੁਰਦਵਾਰੇ ਬੈਠਦੇ ਹਾਂ ਤੇ ਸਾਰੇ ਸੁਣ ਰਹੇ ਹੁੰਦੇ ਹਨ, ਕਤਈ ਨਹੀਂ ਦੋ—ਚਾਰ ਤੋਂ ਜ਼ਿਆਦਾ ਕੋਈ ਨਹੀਂ ਸੁਣ ਰਿਹਾ ਹੁੰਦਾ। ਸਭ ਅਪਣੇ ਵਿਚਾਰਾਂ ਨੂੰ ਪੜ੍ਹ ਰਹੇ ਹੁੰਦੇ ਹਨ।

ਸੁਣਿਐ ਦੂਖ ਪਾਪ ਕਾ ਨਾਸੁ॥

(ਅੰਕ ਜਪੁ 2)

ਸੁਣਦਿਆਂ ਹੀ ਦੂਖ ਨਾਸ ਹੋ ਜਾਂਦੇ ਹਨ। ਸੁਣਦਿਆਂ ਹੀ ਪਾਪ ਨਾਸ ਹੋ ਜਾਂਦੇ ਹਨ। ਸੁਣਦਿਆਂ ਹੀ ਗੁਰੂ ਦੀ ਵਿਚਾਰ ਅੰਦਰ ਪ੍ਰਵੇਸ਼ ਕਰੇਗੀ, ਅੰਦਰੋਂ ਹੰਕਾਰ ਨਿਕਲੇਗਾ ਅੰਦਰੋਂ ਸੰਤਾਪ ਨਿਕਲਣਗੇ। ਸੁਣਨਾ ਹੀ ਤਾਂ ਅੱਖਾਂ ਹੈ।

ਸੁਣ ਉਹੀ ਸਕੇਗਾ, ਜਿਹਦਾ ਧਿਆਨ ਪੂਰਾ ਇਕਾਗਰ ਹੋਵੇ। ਐਧਰ ਦੇਖ

ਰਿਹਾ ਹੈ, ਉਪਰ ਦੇਖ ਰਿਹਾ ਹੈ ਤਾਂ ਇਹਦਾ ਮਤਲਬ ਹੈ ਇਹਦਾ ਧਿਆਨ ਵੀ ਭਟਕ ਰਿਹਾ ਹੈ, ਇਸਨੇ ਕੀ ਸੁਣਨਾ ਹੈ ? ਸੁਣਨ ਲਈ ਧਿਆਨ ਦੀ ਪੂਰੀ ਇਕਾਗਰਤਾ ਚਾਹੀਦੀ ਹੈ। ਬੋਲਣ ਵਾਲਾ ਉੱਚੀ—ਉੱਚੀ ਬੋਲ ਰਿਹਾ ਹੁੰਦਾ ਹੈ ਤੇ ਸੁਣਨ ਵਾਲਾ ਸੁਣ ਰਿਹਾ ਹੁੰਦਾ ਹੈ ਤੇ ਸੁਣਨ ਵਾਲਾ ਆਖ ਦਿੰਦਾ ਹੈ ਇਕ ਵਾਰੀ ਫਿਰ ਬੋਲ, ਮੈਂ ਇਹ ਗੱਲ ਨਹੀਂ ਸੁਣੀ। ਕਿਉਂ ਨਹੀਂ ਸੁਣੀ ? ਜਦ ਬੋਲਣ ਵਾਲਾ ਐਨੀ ਉੱਚੀ—ਉੱਚੀ ਬੋਲ ਰਿਹਾ ਹੈ ? ਕਹਿੰਦਾ ਹੈ ਮੇਰਾ ਧਿਆਨ ਕਿਸੇ ਹੋਰ ਪਾਸੇ ਚਲਾ ਗਿਆ ਸੀ। ਬਿਨਾਂ ਧਿਆਨ ਦੀ ਇਕਾਗਰਤਾ ਤੋਂ ਸੁਣਨਾ ਕਠਿਨ ਹੈ ਅਤੇ ਬਿਨਾਂ ਸੁਣਿਆਂ ਗੁਰੂ ਦੇ ਸ਼ਬਦ ਦਾ ਅੰਦਰ ਪ੍ਰਵੇਸ਼ ਹੋਣਾ ਕਠਿਨ ਹੈ ਅਤੇ ਸ਼ਬਦ ਦੇ ਅੰਦਰ ਪ੍ਰਵੇਸ਼ ਹੋਏ ਬਿਨਾਂ ਦੁੱਖਾਂ ਦਾ ਬਾਹਰ ਨਿਕਲਣਾ ਕਠਿਨ ਹੈ।

ਨਾਨਕ ਭਗਤਾ ਸਦਾ ਵਿਗਾਸੁ ॥

ਸੁਣਿਐ ਦੁੱਖ ਪਾਪ ਕਾ ਨਾਸੁ ॥

(ਅੰਕ 2 ਜਪੁ)

ਮਨੁੱਖ ਸਿੱਧ ਬਣ ਜਾਂਦਾ ਹੈ, ਪੀਰ ਬਣ ਜਾਂਦਾ ਹੈ, ਨਾਥ ਬਣ ਜਾਂਦਾ ਹੈ, ਗਿਆਨੀ ਬਣ ਜਾਂਦਾ ਹੈ, ਇਤਨਾ ਪਾਵਨ ਹੋ ਜਾਂਦਾ ਕਿ 68 ਤੀਰਥ ਵੀ ਉਸ ਤੋਂ ਸਦਕੇ ਕੀਤੇ ਜਾ ਸਕਦੇ ਹਨ। ਭੇਜਨ ਦੀ ਬੁਰਕੀ ਮੂੰਹ ਦੇ ਰਾਹੀਂ ਅੰਦਰ ਪ੍ਰਵੇਸ਼ ਕਰਦੀ ਹੈ ਤਾਂ ਪਚ ਕੇ ਮਿੰਡ ਬਣਦੀ ਹੈ ਖੂਨ ਬਣਦੀ ਹੈ, ਮਸ ਬਣਦੀ ਹੈ ਸਰੀਰ ਦੀ ਸ਼ਕਤੀ ਬਣਦੀ ਹੈ, ਇੰਦਰੀਆਂ ਦਾ ਬਲ ਬਣਦੀ ਹੈ। ਗੁਰੂ ਦਾ ਸ਼ਬਦ ਕੰਨਾਂ ਦੇ ਰਾਹੀਂ ਅੰਦਰ ਪ੍ਰਵੇਸ਼ ਕਰਦਾ ਹੈ, ਇਹੀ ਸਮਾਧੀ ਬਣਦਾ, ਇਹੀ ਅਨੰਦ ਬਣਦਾ ਹੈ, ਇਹੀ ਗਹਿਰਾਈ ਵਿਚ—ਗੁਣ ਬਣਦਾ ਹੈ, ਇਹੀ ਪਰਮ—ਸ਼ਕਤੀ ਬਣਦਾ ਹੈ ਤੇ ਇਹੀ ਰੂਹਾਨੀ ਤਾਕਤ ਬਣਦਾ ਹੈ।

ਕੌਣ ਸੁਣਦਾ ਹੈ ! ਸੌਕੀਆ ਲੋਕੀ ਆਪਣੇ ਘਰ ਵਿਚ ਵੀ ਅਖੰਡ ਪਾਠ ਰਖਾ ਲੈਂਦੇ ਹਨ, ਪਰ ਜਿਸ ਕਮਰੇ ਵਿਚ ਰਖਾਉਂਦੇ ਹਨ, ਉਥੇ ਵੜਨਾ ਹੀ ਭੁੱਲ ਜਾਂਦੇ ਹਨ ਕਿ ਕਿਧਰੇ ਸੁਣਨਾ ਨਾ ਪੈ ਜਾਏ। ਮਨੁੱਖ ਪੁੱਤਰ ਨੂੰ ਸੁਣ ਸਕਦਾ ਹੈ, ਮਿਤਰ ਨੂੰ ਸੁਣ ਸਕਦਾ ਹੈ, ਪਤਨੀ ਨੂੰ ਸੁਣ ਸਕਦਾ ਹੈ, ਗੁਰੂ ਨੂੰ ਸੁਣਨਾ ਔਖਾ ਹੈ !

ਕਾਰਨ ? ਗੁਰੂ ਦੀ ਗੱਲ, ਗੁਰੂ ਦੀ ਵਿਚਾਰ ਸਾਡੇ ਵਿਚਾਰਾਂ ਨਾਲ ਤਾਲਮੇਲ ਨਹੀਂ ਖਾਂਦੀ। ਸਾਡੇ ਵਿਚਾਰਾਂ ਵਿਚ ਕਾਮ ਹੈ, ਗੁਰੂ ਦੇ ਵਿਚਾਰਾਂ ਵਿਚ ਰਾਮ ਹੈ। ਸਾਡੇ ਵਿਚਾਰਾਂ ਵਿਚ ਕੋਧ ਹੈ, ਗੁਰੂ ਦੇ ਵਿਚਾਰਾਂ ਵਿਚ ਦਯਾ ਹੈ। ਸਾਡੇ ਵਿਚਾਰਾਂ ਵਿਚ ਹੰਕਾਰ ਹੈ, ਗੁਰੂ ਦੇ ਵਿਚਾਰਾਂ ਵਿਚ ਨਿਰੰਕਾਰ ਹੈ, ਨਿਮਰਤਾ

ਹੈ, ਨਿਰਮਾਣਤਾ ਹੈ, ਤਾਲਮੇਲ ਨਹੀਂ ਬੈਠਦਾ ! ਵਾਜੇ ਦੀ ਸੁਰ ਇਕ ਪਾਸੇ ਜਾਏ, ਤਥਾਲੇ ਦੀ ਸੁਰ ਇਕ ਪਾਸੇ ਜਾਏ ਕਹਿੰਦੇ ਹਨ ਤਾਲ ਮੇਲ ਨਹੀਂ ਬੈਠਦਾ ਅਤੇ ਕਹਿੰਦੇ ਹਨ ਕਿ ਜਿਥੇ ਤਾਲਮੇਲ ਬੈਠ ਜਾਏ, ਰਸ ਬਣਦਾ ਵੀ ਉਥੇ ਹੀ ਹੈ, ਵਰਨਾ ਰਸ ਨਹੀਂ ਬਣਦਾ।

ਪਰ ਕਿਸੇ ਦਿਨ ਕੀਰਤਨ ਸੁਣਦਿਆਂ ਕਿਸੇ ਨੂੰ ਰਸ ਆ ਗਿਆ, ਤਾਲਮੇਲ ਬੈਠ ਗਿਆ। ਅੱਵਲ ਤਾਂ ਮੈਂ ਦੇਖਿਆ ਕੀਰਤਨ ਦਾ ਰਸ ਤਾਂ ਕਿਸੇ ਵਿਰਲੇ ਨੂੰ ਹੀ ਆਉਂਦਾ ਹੈ, ਲੋਕ ਸੁਰਾਂ ਵਿਚ, ਅਵਾਜ਼ਾਂ ਵਿਚ, ਤਥਾਲੇ ਦੇ ਰੰਗ-ਰੂਪ ਵਿਚ ਹੀ ਜਾਂ ਵਿਆਰਬ ਦੀਆਂ ਸਾਖੀਆਂ ਵਿਚ ਹੀ ਫਸ ਕੇ ਰਹਿ ਜਾਂਦੇ ਹਨ, ਜਿਨ੍ਹਾਂ ਦਾ ਇਤਿਹਾਸ ਨਾਲ ਕੋਈ ਮਤਲਬ ਨਹੀਂ ਹੁੰਦਾ, ਸਚਾਈ ਨਾਲ ਵੀ ਕੋਈ ਮਤਲਬ ਨਹੀਂ ਹੁੰਦਾ। ਮੈਂ ਤਾਂ ਇਥੋਂ ਤੱਕ ਵੇਖਿਆ, ਇਤਨੀ ਨੀਵੀ ਲੋਕਾਂ ਦੀ ਸਰੰਤ। ਇਹ ਕਿਸ ਤਰ੍ਹਾਂ ਗੁਰੂ ਨੂੰ ਸੁਣਨਗੇ ? ਇਹ ਕਿਸ ਤਰ੍ਹਾਂ ਗੁਰਬਾਣੀ ਨੂੰ ਸੁਣਨਗੇ ?

ਬਾਣੀ ਬਿਰਲਾਉ ਬੀਚਾਰਸੀ ਜੇ ਕੋ ਗੁਰਮੁਖਿ ਹੋਇ॥

(ਰਾਮਕਲੀ ਮ. ੧, ਦਖਣੀ ਓਅੰਕਾਰੁ ਅੰਕ 935)

ਸੱਚ ਦੀ ਵਿਚਾਰ ਫੌਕੀਆਂ ਸਾਖੀਆਂ ਨਹੀਂ ਅਤੇ ਜਿਹੜੀ ਸਾਖੀ ਗੁਰੂ ਗ੍ਰੰਥ ਸਾਹਿਬ ਦੀ ਵਿਚਾਰਧਾਰਾ 'ਤੇ ਪੂਰੀ ਨਹੀਂ ਉਤਰਦੀ, ਉਸ ਵਿਚ ਸਚਾਈ ਹੈ ਕਿਥੇ ? ਹਕੀਕਤ ਹੈ ਕਿਥੇ ?

ਬਾਣੀ ਅੰਦਰ ਪ੍ਰਵੇਸ਼ ਕਰੇਗੀ ਤਾਂ ਹੀ ਦੈਵੀ ਗੁਣ ਪ੍ਰਗਟ ਹੋਣਗੇ। ਸਮਝ-ਸੂਝ ਆਵੇਗੀ ਉਸ ਅਕਾਲ ਪੁਰਖ ਦੀ ਜਿਹਦੀ ਗੱਲ ਕਰਦੇ ਹਨ, ਗੁਰੂ ਗੋਬਿੰਦ ਸਿੰਘ ਜੀ ਮਹਾਰਾਜ਼ ਕਹਿੰਦੇ ਹਨ :—

ਅਨੇਕ ਹੈਂ॥ ਫਿਰਿ ਏਕੇ ਹੈਂ॥(43)

ਏਕ ਮੂਰਤਿ ਅਨੇਕ ਦਰਸਨ ਕੀਠ ਰੂਪ ਅਨੇਕ॥

ਖੇਲੁ ਖੇਲਿ ਅਖੇਲੁ ਖੇਲਨਿ ਅੰਤ ਕੋ ਫਿਰਿ ਏਕੁ॥.....੮੧॥

(ਜਪੁ ਸਾਹਿਬ)

ਜੇ ਇਕ ਹੁੰਦਾ ਹੋਇਆਂ ਅਨੇਕ ਹੈ, ਅਨੇਕ ਹੁੰਦਾ ਵੀ ਇਕ ਹੈ। ਉਹ ਆਕਾਰ-ਰਹਿਤ ਵੀ ਹੈ ਤੇ ਆਕਾਰ ਵਾਲਾ ਵੀ ਹੈ। ਉਹ ਸਰਗੁਣ ਹੈ, ਨਿਰਗੁਣ ਵੀ ਹੈ :—

ਨਿਰਗੁਨੁ ਆਪਿ ਸਰਗੁਨੁ ਭੀ ਓਹੀ॥

ਕਲਾ ਧਾਰਿ ਜਿਨਿ ਸਗਲੀ ਮੋਹੀ॥

(ਗਊੜੀ ਸੁਖਮਨੀ ਮ. ੫, ਅੰਕ 287)

ਕਦੀ ਜਗਤ ਅੰਦਰ ਬਗੌਰ ਮੁਤਾਲਿਆ ਕਰਕੇ ਦੇਖਣਾ, ਸਭ ਕੁਝ ਅਨੇਕ ਹੈ, ਇਕ ਕੁਝ ਵੀ ਨਹੀਂ। ਮਨੁੱਖ ਅਗਰ ਬਾਹਰੋਂ ਕੁਝ ਏਕਤਾ ਲਿਆਉਣੀ ਚਾਹੇ ਤਾਂ ਹੋ ਨਹੀਂ ਸਕਦੀ। ਆਪ ਇਤਨੇ ਸਾਰੇ ਹੋ ਸਭ ਵੱਖ—ਵੱਖ ਹੋ।

ਮੇਰੈ ਪ੍ਰਭਿ ਸਾਚੈ ਇਕੁ ਖੇਲੁ ਰਚਾਇਆ॥

ਕੋਇ ਨ ਕਿਸ ਹੀ ਜੇਹਾ ਉਪਾਇਆ॥

(ਸ੍ਰੀ ਗੁਰੂ ਸਾ, ਅੰਕ 1056)

ਲੱਖਾਂ ਹੀ ਬੱਚੇ ਰੋਜ਼ ਜਨਮ ਲੈਂਦੇ ਹਨ, ਨਵਾਂ ਹੀ ਰੂਪ ਲੈ ਕੇ ਆਉਂਦੇ ਹਨ। ਨਵੀਂ ਅਵਾਜ਼, ਨਵੀਂ ਚਾਲ ਅਤੇ ਗਜ਼ਬ ਦੀ ਗੱਲ ਨਵੀਂ ਹੀ ਉੱਗਲੀਆਂ ਦੀ ਛਾਪ ! ਸੰਸਾਰ ਵਿਚ ਇਤਨੇ ਸਾਰੇ ਲੇਗ ਹਨ, ਹਰ ਇਕ ਦੇ ਉੱਗਲਾਂ ਦੇ ਨਿਸ਼ਾਨ ਅਲੱਗ—ਅਲੱਗ ਹਨ। ਮਨੁੱਖ ਦੀ ਗੱਲ ਛੱਡੋ, ਇਕ ਪਹਾੜ ਜੈਸਾ ਢੂਜਾ ਪਹਾੜ ਨਹੀਂ ਹੈ। ਇਕ ਨਦੀ ਜੈਸੀ ਢੂਜੀ ਨਦੀ ਨਹੀਂ ਹੈ। ਇਕ ਦਰੱਖਤ ਜੈਸਾ ਢੂਜਾ ਦਰੱਖਤ ਨਹੀਂ ਹੈ। ਇਕ ਪੱਤੇ ਜੈਸਾ ਢੂਸਰਾ ਪੱਤਾ ਨਹੀਂ ਇਕ ਛੁੱਲ ਜੈਸਾ ਢੂਸਰਾ ਛੁੱਲ ਨਹੀਂ। ਇਕ ਦਰੱਖਤ ਨੂੰ ਜੋ 10 ਹਜ਼ਾਰ ਫਲ ਲਗਦੇ ਹਨ ਤਾਂ ਇਕ ਫਲ ਜੈਸਾ ਢੂਸਰਾ ਫਲ ਨਹੀਂ ਹੈ। ਰੰਗ ਵਿਚ, ਵਜ਼ਨ ਵਿਚ, ਆਕਾਰ ਵਿਚ, ਸੁਆਦ ਵਿਚ ਲਾਜ਼ਮੀ ਫਰਕ ਹੋਵੇਗਾ। ਇਹ ਗੱਲ ਵੱਖਰੀ ਹੈ, ਉਹ ਫਰਕ ਸਾਡੀ ਅਕਲ ਦੀ ਪਕੜ ਵਿਚ ਆਵੇ ਜਾਂ ਨਾ ਆਵੇ।

ਇਕ ਜੈਸਾ ਢੂਜਾ ਪ੍ਰਮਾਤਮਾ ਬਣਾਉਂਦਾ ਹੀ ਨਹੀਂ, ਪੁਨਰੁਕਤ ਨਹੀਂ ਕਰਦਾ, ਦੋਹਰਾਉਣਾ ਨਹੀਂ ਕਰਦਾ ਅਤੇ ਜਿਸ ਦਿਨ ਉਹ ਇਕ ਜੈਸਾ ਢੂਜਾ ਬਣਾਉਣ ਲੱਗ ਪਿਆ ਤਾਂ ਸਮਝ ਲੈਣਾ ਰੱਬ ਵੀ ਮੁੱਕ ਗਿਆ, ਐਸਾ ਨਹੀਂ ਹੋਵੇਗਾ। ਇਕ ਸੂਰਜ ਜੈਸਾ ਢੂਜਾ ਸੂਰਜ ਨਹੀਂ ਹੈ, ਇਕ ਚੰਦਰਮਾ ਜੈਸਾ ਢੂਜਾ ਚੰਦਰਮਾ ਨਹੀਂ ਅਤੇ ਇਕ ਸੂਰਜ ਨਹੀਂ। ਧੰਨ ਗੁਰੂ ਅਰਜਨ ਦੇਵ ਜੀ ਮਹਾਰਾਜ਼ ਕਹਿੰਦੇ ਹਨ :—

ਕਈ ਕੋਟਿ ਸਸੀਅਰ ਸੂਰ ਨਖੂੜ॥

(ਸ੍ਰੀ ਗੁਰੂ ਸਾ, ਅੰਕ 275)

ਕਈ ਕਰੋੜਾਂ ਸੂਰਜ ਹਨ ਅਤੇ ਸਾਇੰਸ ਨੇ ਇਸ ਦੀ ਤਸਦੀਕ ਕਰ ਦਿੱਤੀ ਹੈ ਕਿ ਕੋਈ ਪੰਜਾਹ ਅਰਥ ਸੂਰਜ ਸਾਡੀ ਪਕੜ ਵਿਚ ਆ ਗਏ ਹਨ। ਇਸ ਤੋਂ ਅਗਾਂਹ ਵੀ ਪਸਾਰਾ ਹੋ ਸਕਦਾ ਹੈ। ਜਿਸ ਤਰ੍ਹਾਂ ਸਾਡੀ ਉਮਰ ਹੈ, ਸੂਰਜਾਂ ਦੀ ਵੀ ਉਮਰ ਹੈ। ਕੁਝ ਸੂਰਜ ਬਰਪਨ ਦੇ ਦੌਰ ਵਿਚ ਹਨ ਕੁਝ ਜਵਾਨ ਹੋ ਚੁਕੇ ਨੇ, ਕੁਝ ਬੱਚੇ ਹਨ, ਕੁਝ ਖਤਮ ਹੋਣ ਵਾਲੇ ਹਨ। ਸ੍ਰੀ ਗੁਰੂ ਅਰਜਨ ਦੇਵ ਜੀ ਮਹਾਰਾਜ ਕਹਿੰਦੇ ਹਨ :—

ਘਟੰਤ ਰੂਪੰ ਘਟੰਤ ਦੀਪੰ
ਘਟੰਤ ਰਵਿ ਸਸੀਅਰ ਨਖੜ੍ਹ ਗਗਨੰ॥

(ਸਲੋਕ ਸਹਸਕ੍ਰਿਤੀ ਮ. ੫ ਅੰਕ 1354)

ਸਭ ਕੁਝ ਵਧਦਾ, ਘਟਦਾ ਤੇ ਮਿਟਦਾ ਹੈ। ਇਹ ਤਿੰਨ ਨਿਯਮ ਹਰ ਇਕ 'ਤੇ ਲਾਗੂ ਹਨ। ਵਿਗਿਆਨ ਇਹ ਕਹਿ ਰਿਹਾ ਹੈ ਕਿ ਜਿਸ ਸੂਰਜ ਥੱਲੇ ਅਸੀਂ ਜੀ ਰਹੇ ਹਾਂ, ਇਹ ਆਪਣੀ ਜਵਾਨੀ ਹੰਢਾ ਚੁਕਿਆ ਹੈ, ਥੱਢਾ ਹੋ ਗਿਆ। ਚਾਲੀਸ ਲੱਖ ਟਨ ਵਜ਼ਨ ਇਕ ਸੈਕੰਡ ਵਿਚ ਇਸ ਦਾ ਘੱਟ ਰਿਹਾ ਹੈ। ਇਸ ਤਰ੍ਹਾਂ ਇਹ ਘੱਟ ਰਿਹਾ ਹੈ ਅਤੇ ਇਕ ਦਿਨ ਮਿਟ ਜਾਏਗਾ। ਇਸ ਦੇ ਮਿਟਣ ਨੂੰ ਹੀ ਮਹਾ—ਪਰਲੋ ਕਹਿੰਦੇ ਹਨ। ਯਾਨੀ ਇਕ ਬ੍ਰਹਮੰਡ ਦੀ ਪਰਲੋ ! ਇਕ ਬ੍ਰਹਮੰਡ ਦਾ ਖਾਤਮਾ !!

□□□

ਪ੍ਰਮਾਤਮਾ ਨੇ ਮਨੁੱਖ ਦੀ ਸਿਰਜਣਾ ਵਿਚ ਬਹੁਤ ਵੱਡੀ ਸਿਆਣਪ ਤੇ ਬਖਸ਼ਿਸ਼ ਤੋਂ ਕੰਮ ਲਿਆ। ਸੰਸਾਰ ਦੇ ਸਭ ਰਹਿਬਰੀ ਪੁਰਸ਼ ਇਸ ਗੱਲ ਨਾਲ ਸਹਿਮਤ ਨੇ ਕਿ ਮਨੁੱਖ ਅਸਰਫ—ਉਲ—ਮਖਲੂਕਾਤ ਹੈ, ਮਖਲੂਕ ਦੇ ਵਿਚੋਂ ਸਿਰਮੌਰ ਹੈ, ਜੀਵ ਸ੍ਰੇਣੀ ਦਾ ਸਰਦਾਰ ਹੈ। ਸਰਦਾਰ ਹੈ, ਇਹ ਅਸਰਫ—ਉਲ—ਮਖਲੂਕਾਤ ਹੈ, ਕਿਨ੍ਹਾਂ ਖੂਬੀਆਂ ਕਰਕੇ ? ਤਨ ਦੀ ਸੁੰਦਰਤਾ ਨੂੰ ਲਈਏ ਤਾਂ ਮੌਰ ਮਨੁੱਖ ਨਾਲੋਂ ਅੱਗੇ ਹੈ। ਜਿਤਨੀ ਸੁਤੰਤਰਤਾ ਦੇ ਨਾਲ ਪੰਛੀ ਉੱਡ ਸਕਦੇ ਹਨ, ਮਨੁੱਖ ਨਹੀਂ ਉੱਡ ਸਕਦਾ। ਜਿਤਨੇ ਸੁਤੰਤਰ ਰੂਪ ਵਿਚ ਮਛਲੀ ਜਲ ਵਿਚ, ਸਾਗਰ ਵਿਚ ਤੈਰ ਸਕਦੀ ਹੈ। ਮਨੁੱਖ ਨਹੀਂ ਤੈਰ ਸਕਦਾ। ਆਕਾਰ ਵਿਚ ਜਿਤਨਾ ਹਾਥੀ ਵੱਡਾ ਹੈ, ਇਤਨਾ ਮਨੁੱਖ ਨਹੀਂ। ਨਿਰਭੈਤਾ ਤੇ ਸਾਹਸ 'ਚ ਸ਼ੇਰ ਮਨੁੱਖ ਨਾਲੋਂ ਅੱਗੇ ਹੈ। ਜਿਤਨੀ ਉੱਚੀ ਛਾਲ ਹਿਰਨ ਮਾਰ ਲੈਂਦੇ ਨੇ, ਮਨੁੱਖ ਦੀ ਕਿਸਮਤ ਵਿਚ ਇਹ ਗੱਲ ਨਹੀਂ ਹੈ। ਗਰਜ਼ ਕਿ ਅਗਾਰ ਤਨ ਦੇ ਤਲ ਤੇ ਨਾਪੀਏ ਤਾਂ ਮਨੁੱਖ ਪਸੂਆਂ ਨਾਲੋਂ ਪਛਕਿਆ ਹੋਇਆ ਹੈ। ਲੇਕਿਨ ਫਿਰ ਵੀ ਮਨੁੱਖ ਨੂੰ ਅਸਰਫ—ਉਲ—ਮਖਲੂਕਾਤ ਆਖਿਆ ਹੈ, ਮਨੁੱਖ ਨੂੰ ਸਿਰਮੌਰ ਆਖਿਆ ਹੈ, ਮਨੁੱਖ ਨੂੰ ਧਰਤੀ ਦਾ ਸਰਦਾਰ ਆਖਿਆ ਹੈ।

ਅਵਰ ਜੋਨਿ ਤੇਰੀ ਪਨਿਹਾਰੀ॥
ਇਸੁ ਧਰਤੀ ਮਹਿ ਤੇਰੀ ਸਿਕਦਾਰੀ॥

(ਆਸਾ ਮ. ੫ ਅੰਕ 374)

ਇਹ ਸਰਦਾਰ ਹੈ, ਇਸ ਨੂੰ ਇਕ ਅਗੀਮੀ ਦਾਤ ਮਿਲੀ ਹੈ, ਮਨ ਦੀ, ਜੋ ਪਸੂ ਪੱਖੀਆਂ ਕੋਲ ਨਹੀਂ। ਮਨ ਕਰਕੇ ਇਸ ਜਾਨਦਾਰ ਨੂੰ, ਕਹਿੰਦੇ ਨੇ ਮਨਸ਼, (ਮਨ ਰਖਣ ਵਾਲਾ), ਜਿਹਦੇ ਕੋਲ ਮਨ ਹੈ। ਜੇ ਮਨ ਦੀ ਦੁਨੀਆਂ ਦਾ ਮਾਲਕ ਹੈ। ਤਨ ਕੀ ਹੈ ? ਇਹ ਤਾਂ ਇਕ ਡਾਕਟਰ ਨੂੰ ਪਤਾ ਹੈ। ਮੈਡੀਕਲ ਰੀਸਰਚ (Research) ਇਸ ਦੀ ਖੋਜ ਕਰ ਸਕਦੀ ਹੈ ਕਿ ਤਨ ਕੀ ਹੈ, ਤਨ ਦੇ ਵਿਚ ਕੀ ਕੁਝ ਹੈ, ਪਰ ਮਨ ਕੀ ਹੈ ? ਇਹ ਖੋਜ, ਇਸ ਦਾ ਅਧਿਐਨ, ਇਸ ਦੀ ਰੂਪ ਰੇਖਾ, ਜਿਸ ਢੰਗ ਨਾਲ ਭਾਰਤ ਦੇ ਗਿੜੀ ਮੁਠੀਆਂ ਨੇ ਚਿੱਤਰੀ ਹੈ ਇਸ ਢੰਗ ਨਾਲ ਕੋਈ ਹੋਰ ਨਹੀਂ ਕਰ ਸਕਦਾ।

ਸਾਹਿਬ ਸ੍ਰੀ ਗੁਰੂ ਨਾਨਕ ਦੇਵ ਜੀ ਦੀ ਬਾਣੀ ਵਿਚ ਵੀ ਇਸ ਮਨ ਦੇ ਅਨੇਕਾਂ ਰੂਪ ਆਉਂਦੇ ਨੇ। ਮਨ ਚਾਰ ਸ਼ਕਤੀਆਂ ਦਾ ਮਜ਼ਮੂਆਂ ਹੈ, ਇਸ ਕਰਕੇ ਮਨ ਨੂੰ ਕਹਿੰਦੇ ਨੇ ਚਤੁਰਯੁਗ, ਅੰਤਹਕਰਣ, ਮਨ, ਬੁੱਧ, ਚਿੱਤ, ਅਹੰ। ਜਦ ਅੰਦਰ ਫੁਰਨਿਆਂ ਦਾ ਵੇਗ ਚਲਦਾ ਹੈ ਤਾਂ ਉਸ ਨੂੰ ਅਸੀਂ ਮਨ ਕਹਿੰਦੇ ਹਾਂ। ਜਦ ਉਨ੍ਹਾਂ ਫੁਰਨਿਆਂ ਦਾ ਅੰਦਰ ਨਿਰਣਾ ਹੁੰਦਾ ਹੈ ਕਿ ਉਨ੍ਹਾਂ ਫੁਰਨਿਆਂ ਮੁਤਾਬਕ ਮੈਂ ਚੱਲਣਾ ਹੈ ਜਾਂ ਨਹੀਂ ਚੱਲਣਾ, ਇਸ ਨੂੰ ਕਹਿੰਦੇ ਨੇ ਬੁੱਧ। ਤੇ ਜਦ ਅਸੀਂ ਕਿਸੇ ਦੀ ਯਾਦ ਵਿਚ ਲੀਨ ਰਹਿੰਦੇ ਹਾਂ, ਉਸ ਵਕਤ ਜੋ ਸ਼ਕਤੀ ਕੰਮ ਕਰਦੀ ਹੈ, ਉਸ ਨੂੰ ਕਹਿੰਦੇ ਨੇ ਚਿੱਤ। ਜਨਮ ਤੋਂ ਲੈ ਕੇ ਮਰਨ ਤਕ, ਆਦਿ ਤੋਂ ਲੈ ਕੇ ਅੰਤ ਤਕ ਜੋ ਜੋ ਚੌਥੀ ਸ਼ਕਤੀ ਮਨੁੱਖ ਦੇ ਅੰਦਰ ਵਿਅਪਕ ਰਹਿੰਦੀ ਹੈ, ਉਹ ਹੈ ਅਹੰ—ਭਾਵ। ਮੈਂ ਹਾਂ, ਮੈਂ ਹੋਵਾਂ ਔਰ ਮੈਂ ਹੀ ਹਾਂ। ਇਹ ਭਾਵ ਮਨੁੱਖ ਦੇ ਅੰਦਰ ਬੜੇ ਪਰਬਲ ਰੂਪ ਵਿਚ ਹੈ। ਸ਼ਕਤੀ ਇਕੋ ਹੀ ਹੈ, ਮਨੁੱਖ ਦੇ ਅੰਦਰ ਕਦੀ ਉਹ ਮਨ ਬਣਦੀ ਹੈ। ਕਦੀ ਉਹ ਚਿੱਤ ਬਣਦੀ ਏ, ਕਦੀ ਉਹ ਬੁੱਧ ਬਣਦੀ ਹੈ, ਕਦੀ ਉਹ ਅਹੰ ਬਣਦੀ ਹੈ।

ਧਰਮ ਦੀ ਜੋ ਸਾਰੀ ਸਾਧਨਾ ਹੈ, ਉਹ ਮਨ ਨੂੰ ਢਾਲਨ ਤੇ ਖੜੀ ਹੈ। ਮਨ ਨੂੰ ਘੜ੍ਹਨ 'ਤੇ ਖੜੀ ਹੈ। ਸਰੀਰ ਤੇ ਘੜਿਆ ਹੋਇਆ ਹੈ, ਇਥੇ ਤਾਂ ਸਭ ਕੁਝ ਤਰਤੀਬ ਵਿਚ ਹੈ, ਹੱਥ, ਪੈਰ, ਮੂੰਹ, ਮੱਥਾ ਸਭ ਕੁਝ ਤਰਤੀਬ ਵਿਚ ਹੈ। ਦੰਦਾਂ ਨੂੰ ਬੜੀ ਸੋਹਲੀ ਤਰਤੀਬ ਪ੍ਰਮਾਤਮਾ ਨੇ ਦੇ ਛੱਡੀ ਹੈ, ਵਾਲ ਕਿੱਥੇ ਹੋਣੇ ਚਾਹੀਏ ਹਨ, ਨੱਕ ਕਿੱਥੇ ਹੋਣਾ ਚਾਹੀਦਾ ਹੈ, ਕੰਨ ਕਿੱਥੇ ਹੋਣੇ ਚਾਹੀਏ ਨੇ। ਪਰ ਮਨ ਦੀ ਜੋ ਸ਼ਕਤੀ ਹੈ ਇਹਦੇ 'ਚ ਕੋਈ ਤਰਤੀਬ ਨਹੀਂ ਹੈ। ਇਸ ਤਰਤੀਬ ਨੂੰ ਅਸੀਂ ਦੇਣਾ ਹੈ। ਇਹ ਸਾਰੀ ਤਰਤੀਬ ਸਾਧਨਾ ਤੇ ਖੜੀ ਹੈ। ਇਸ ਵਾਸਤੇ ਧਰਮ ਦਾ ਜਨਮ ਹੋਇਆ। ਤਨ ਨੂੰ ਤਾਂ ਤਰਤੀਬ ਦਿੱਤੀ ਏ ਪ੍ਰਮਾਤਮਾ ਨੇ, ਔਰ ਪ੍ਰਮਾਤਮਾ ਖੁਦ ਵਿਧਾਨ ਵਿਚ ਹੈ। ਮਨੁੱਖ ਕੋਲ ਇਹ ਕੰਮ ਹੈ ਕਿ ਮਨ ਨੂੰ ਤਰਤੀਬ ਵਿਚ ਲਿਆਵੇ, ਮਨ ਨੂੰ ਘੜੇ, ਮਨ ਅਨਘੜਾ ਹੈ।

ਸੋਨਾ ਭਾਵੇਂ ਕਿਤਨਾ ਕੀਮਤੀ ਹੈ, ਪਰ ਅਨਘੜਾ ਉਹ ਵੀ ਚੰਗਾ ਨਹੀਂ ਲਗਦਾ। ਕੋਹਨੂਰ ਦਾ ਹੀਰਾ ਵੀ ਉਂਦੇ ਕਾਬਲਿ—ਦੀਦ ਹੁੰਦਾ ਹੈ, ਜਦੋਂ ਘੜਿਆ ਜਾਂਦਾ ਹੈ, ਨਹੀਂ ਤੇ ਇਕ ਪੱਥਰ ਦਾ ਟੁਕੜਾ ਹੈ ! ਇਸ ਤਰ੍ਹਾਂ ਜਦ ਅਸੀਂ ਕਿਸੇ ਵਸਤੂ ਨੂੰ ਘੜਦੇ ਹਾਂ ਤਾਂ ਉਹ ਕਾਰਾਮਦ ਵੀ ਹੋ ਜਾਂਦੀ ਹੈ ਔਰ ਕਾਬਲਿ—ਦੀਦ ਵੀ ਹੋ ਜਾਂਦੀ ਹੈ। ਲੱਕੜ ਤਾਂ ਉਜ਼ ਲੱਕੜ ਹੀ ਹੈ, ਪਰ ਜਦ ਕੋਈ ਕਾਰੀਗਰ ਤੇਸਾ ਲੈ ਕੇ ਅਤੇ ਹੋਰ ਐਜ਼ਾਰ ਲੈ ਕੇ ਉਸ ਨੂੰ ਘੜ ਦਿੰਦਾ ਹੈ ਤੇ ਫਰਨੀਚਰ ਦੀ ਸ਼ਕਲ ਦੇ ਦਿੰਦਾ ਹੈ ਤਾਂ ਉਹ ਕਾਬਲਿ—ਦੀਦ ਵੀ ਹੈ ਤੇ

ਕਾਬਿਲ—ਇਸਤੇਮਾਲ ਵੀ ਹੈ। ਅਨਘੜੀਆਂ ਲਕੜਾਂ ਨਹੀਂ ਚੰਗੀਆਂ ਲਗਦੀਆਂ, ਅਨਘੜਿਆ ਲੇਹਾ ਵੀ ਨਹੀਂ ਚੰਗਾ ਲਗਦਾ। ਅਨਘੜਾ ਸੋਨਾ ਨਹੀਂ ਚੰਗਾ ਲਗਦਾ, ਅਨਘੜਾ ਹੀਰਾ ਵੀ ਚੰਗਾ ਨਹੀਂ ਲਗਦਾ, ਅਨਘੜਾ ਮਨ ਵੀ ਨਹੀਂ ਚੰਗਾ ਲਗਦਾ। ਸ੍ਰੀ ਗੁਰੂ ਨਾਨਕ ਦੇਵ ਜੀ ਦੀ ਸਾਰੀ ਸਾਧਨਾ ਮਨ ਨੂੰ ਘੜਨ 'ਤੇ ਖੜੀ ਹੈ :—

ਤਿਥੈ ਘੜੀਐ ਸੁਰਤਿ ਮਤਿ ਮਨਿ ਬੁਧਿ॥
ਤਿਥੈ ਘੜੀਐ ਸੁਰਾ ਸਿਧਾ ਕੀ ਸੁਧਿ॥੩੯॥

(ਜਪੁਜੀ ਸਾਹਿਬ ਅੰਕ 8)

ਇਸ ਤਰ੍ਹਾਂ ਘੜਨਾ ਆਪਣੇ ਮਨ ਨੂੰ, ਜਿਸ ਤਰ੍ਹਾਂ ਦੇਵਤਿਆਂ ਨੇ ਆਪਣਾ ਮਨ ਘੜ ਲਿਆ। ਇਸ ਤਰ੍ਹਾਂ ਘੜਤ ਘੜਨੀ ਏ ਆਪਣੀ ਬੁੱਧ ਦੀ ਜਿਸ ਤਰ੍ਹਾਂ ਪਰਬਲ ਅਵਤਾਰੀ ਪੁਰਸ਼ਾਂ ਨੇ ਘੜ ਲਈ ਏ। ਕਿਵੇਂ ਘੜੀਏ ? ਘੜਨ ਦੀ ਸੂਝ—ਸਮਝ ਕਿੱਥੋਂ ਲਈਏ ? ਫਿਰ ਮਹਾਰਾਜ ਦਾ ਫਰਮਾਨ ਹੈ :—

ਗੁਰੂ ਦੁਆਰੈ ਹੋਇ ਸੋਝੀ ਪਾਇਸੀ॥

(ਸੂਹੀ ਮ. ੧, ਅੰਕ 730)

ਇਹ ਸੂਝ ਸਮਝ ਤਾਂ ਸਤਿਸੰਗ ਤੋਂ ਮਿਲਣੀ ਹੈ, ਗੁਰੂ ਤੋਂ ਮਿਲਣੀ ਹੈ, ਗੁਰੂ ਦੁਆਰ ਤੋਂ ਮਿਲਣੀ ਹੈ। ਮਨ ਨੂੰ ਕਿਵੇਂ ਘੜਨਾ ਹੈ ਤੇ ਉਹ ਅਨਘੜਾ ਹੈ, ਇਸ ਦਾ ਬੋਧ ਵੀ ਹੋਣਾ ਚਾਹੀਦਾ ਹੈ।

ਘੜੇ ਹੋਏ ਮਨ ਵਿਚੋਂ ਗਲਤ ਛੁਰਨੇ ਨਹੀਂ ਪੈਦਾ ਹੁੰਦੇ। ਘੜੀ ਹੋਈ ਬੁੱਧੀ ਗਲਤ ਫੈਸਲਾ ਨਹੀਂ ਕਰਦੀ। ਘੜਿਆ ਹੋਇਆ ਚਿੱਤ ਕਦੇ ਗਲਤ ਯਾਦਾਂ ਵਿਚ ਲੀਨ ਨਹੀਂ ਹੁੰਦਾ। ਘੜਿਆ ਹੋਇਆ ਅਹੰ, ਘੜਿਆ ਹੋਇਆ ਹੰਕਾਰ ਕਦੇ ਜਾਬਰ ਨਹੀਂ ਹੁੰਦਾ, ਉਹਦੇ ਵਿਚੋਂ ਜ਼ਾਲਮ ਦਾ ਜਨਮ ਨਹੀਂ ਹੁੰਦਾ। ਉਸ ਹਉਮੈ ਵਿਚੋਂ ਪਵਿਤ੍ਰਤਾ ਜਨਮ ਲੈਂਦੀ ਹੈ। ਬੁੱਦਾਰ ਹੁੰਦੇ ਨੇ ਭਗਤ।

ਸੰਸਾਰੀਆਂ ਦਾ ਬੁੱਦਾਰ ਹੋਣਾ ਹੰਕਾਰ ਤੇ ਖੜਾ ਹੈ, ਪਰ ਭਗਤਾਂ ਦਾ ਬੁੱਦਾਰ ਹੋਣਾ ਸਵੈਮਾਨ 'ਤੇ ਖੜੈ, ਅਣਖ 'ਤੇ ਖੜਾ ਹੈ, ਗੈਰਤ 'ਤੇ ਖੜਾ ਹੈ। ਸੰਸਾਰੀ ਦਾ ਸਵੈਮਾਨ ਉਦੋ ਮਿੱਟੀ ਵਿਚ ਰੁਲ ਜਾਂਦਾ ਹੈ, ਜਦੋਂ ਉਹ ਜ਼ਾਲਮ ਦੇ ਅੱਗੇ ਝੁਕਦਾ ਹੈ। ਝੁਕਦਾ ਭਗਤ ਵੀ ਹੈ, ਝੁਕਦਾ ਸੰਸਾਰੀ ਵੀ ਹੈ। ਭਗਤ ਮਜ਼ਲੂਮ ਦੇ ਅੱਗੇ ਝੁਕ ਜਾਂਦਾ ਹੈ, ਸੰਸਾਰੀ ਜਾਬਰ ਦੇ ਅੱਗੇ ਝੁਕ ਜਾਂਦਾ ਹੈ। ਭਗਤ ਨਿਰਮਾਣ ਦੇ ਅੱਗੇ ਝੁਕਦਾ ਹੈ, ਲੋਕਿਨ ਜ਼ਾਲਮ ਦੇ ਅੱਗੇ ਭਗਤ ਆਕੜ ਕੇ ਖੜਾ ਹੋ ਜਾਂਦਾ ਹੈ। ਉਸ ਦਾ ਅਹੰ-ਭਾਵ ਉਸ ਨੂੰ ਮਜ਼ਬੂਰ ਕਰਦਾ ਹੈ ਕਿ ਜ਼ਾਲਮ ਦੇ ਅੱਗੇ ਨਹੀਂ ਝੁਕਣਾ। ਭਗਤ ਵੀ ਜੇ ਜ਼ਾਲਮ ਦੇ ਅੱਗੇ ਝੁਕ ਜਾਂਦੇ

ਤਾਂ ਭਗਤਾਂ ਦਾ ਨਾਮ—ਨਿਸ਼ਾਨ ਨਹੀਂ ਸੀ ਹੋਣਾ। ਨਹੀਂ ਤੇ ਜਾਲਮ ਦਾ ਰਾਜ
ਹਮੇਸ਼ਾ ਸਥਾਪਤ ਹੋ ਜਾਣਾ ਸੀ। ਜਾਲਮਾਂ ਦਾ ਰਾਜ ਇਸ ਵਾਸਤੇ ਕਾਇਮ ਨਹੀਂ
ਰਹਿ ਸਕਿਆ, ਕਿਉਂਕਿ ਭਗਤ ਜਾਲਮਾਂ ਨਾਲ ਟਕਰਾਏ ਨੇ। ਭਗਤਾਂ ਨੇ ਸਜਦਾ
ਨਹੀਂ ਕੀਤਾ ਭਗਤ ਅਗੋਂ ਖੜ੍ਹੇ ਹੋ ਗਏ ਹਨ। ਉਹ ਚਟਾਨ ਦੀ ਤਰ੍ਹਾਂ ਖੜ੍ਹੇ ਹੋ
ਗਏ, ਇਸ ਲਈ ਜਾਲਮ ਕਾਮਯਾਬ ਨਹੀਂ ਹੋਏ। ਜਿਥੇ ਜਾਲਮਾਂ ਦਾ ਸੰਸਾਰ ਦੇ
ਅੰਦਰ ਜਿਕਰ ਹੈ ਉਥੇ ਭਗਤ ਵੀ ਅਮਰ ਹੋ ਗਏ। ਸੰਸਾਰੀ ਅੱਗੇ ਝੁਕ ਗਏ
ਅਤੇ ਇਤਿਹਾਸ ਦੇ ਪੰਨਿਆਂ ਦੇ ਪਾਤਰ ਨਹੀਂ ਬਣ ਸਕੇ, ਉਹ ਸਦਾ ਲਈ
ਮਿਟ ਗਏ।

ਮਨ ਨੂੰ ਘੜਨ ਤੋਂ ਪਹਿਲੇ ਮਨ ਨੂੰ ਪੜ੍ਹਨਾ ਹੈ, ਐਂਤੇ ਮਨ ਨੂੰ ਪੜ੍ਹਨ ਤੋਂ
ਵੱਡੀ ਕੋਈ ਪੜ੍ਹਾਈ ਨਹੀਂ ਹੈ। ਮਨ ਦੀ ਸਮਝ ਤੋਂ ਵੱਡੀ ਹੋਰ ਕੋਈ ਸੂਝ ਤੇ
ਸਮਝ ਨਹੀਂ ਹੈ। ਮਨ ਦੇ ਘੜਨ ਨਾਲ, ਮਨ ਨੂੰ ਜਿੱਤ ਲਿਆ, ਇਸ ਤੋਂ ਵੱਡੀ
ਸੰਸਾਰ ਵਿਚ ਹੋਰ ਕੋਈ ਸਫਲਤਾ ਵੀ ਨਹੀਂ ਹੈ। ਇਹ ਸਭ ਤੋਂ ਵੱਡੀ ਸਫਲਤਾ
ਹੈ। ਇਹ ਸਭ ਤੋਂ ਵਡਾ ਅਨੰਦ ਹੈ ਇਹ ਸਭ ਤੋਂ ਵੱਡਾ ਰਸ ਹੈ। ਗੁਰੂ ਗ੍ਰੰਥ
ਸਾਹਿਬ ਜੀ ਮਹਾਰਾਜ ਦੇ ਅੰਦਰ ਮਨ ਦੇ ਅਨੇਕ ਰੂਪ ਦੱਸੇ ਗਏ ਹਨ। ਕਬੀਰ
ਜੀ ਦਾ ਕਥਨ ਹੈ :—

ਕਬੀਰ ਕੁਕਰੁ ਭਉਕਨਾ ਕਰੰਗ ਪਿਛੈ ਉਠਿ ਧਾਇ॥
ਕਰਮੀ ਸਤਿਗੁਰੁ ਪਾਇਆ ਜਿਨਿ ਹਉ ਲੀਆ ਛਡਾਇ॥ ੨੦੯॥
(ਸ੍ਰੀ ਗੁਰ੍ ਰਾਮ, ਅੰਕ 1375)

ਇਹ ਮਨ ਭੌਂਕਦਾ ਕੁੱਤਾ ਹੈ। ਇਸ ਨੂੰ ਆਦਤ ਹੈ ਕਰੰਗ ਦੇ ਪਿੱਛੇ
ਦੌੜਨ ਦੀ। ਕਰੰਗ ਉਹ ਜੋ ਹੱਡੀਆਂ ਦਾ ਢਾਂਚਾ ਤਾਂ ਰਹਿ ਗਿਆ, ਮਾਸ ਹੈ
ਹੀ ਨਹੀਂ। ਕੁੱਤਾ ਉਹਦੇ 'ਤੇ ਦੌੜ ਪੈਂਦਾ ਹੈ। ਹੱਡੀਆ ਨੂੰ ਚੂਸਦਾ ਹੈ, ਖੂਨ
ਅਪਣਾ ਹੀ ਨਿਕਲਦਾ ਹੈ। ਅਪਣੇ ਹੀ ਖੂਨ ਦਾ ਸੁਆਦ ਲੈਂਦਾ ਹੈ ਤੇ ਸੁਆਦ-
ਮੁਗਧ ਹੋ ਕੇ ਕਹਿੰਦਾ ਹੈ, ਹੱਡੀ ਬਹੁਤ ਸੁਆਦਲੀ ਸੀ। ਹੱਡੀ ਕਿੱਥੇ ਸੁਆਦਲੀ
ਹੈ, ਤੂੰ ਆਪਣਾ ਹੀ ਖੂਨ ਪੀ ਰਿਹਾ ਹੈ। ਦਰਅਸਲ ਪਦਾਰਥਾਂ ਦਾ ਰਸ,
ਪਦਾਰਥਾਂ ਦਾ ਰਸ ਨਹੀਂ, ਆਪਣੇ ਹੀ ਸਰੀਰ ਦਾ, ਆਪਣੀ ਹੀ ਆਤਮਾ ਦਾ,
ਆਪਣੀ ਹੀ ਹੋਦ ਦਾ ਰਸ ਪਦਾਰਥਾਂ 'ਚ ਲੀਨ ਕਰਕੇ ਤੇ ਜੋੜ ਕੇ, ਉਹਦਾ
ਸੁਆਦ ਮਾਣਦਾ ਹੈ ਤੇ ਕਹਿੰਦਾ ਪਦਾਰਥਾਂ ਦਾ ਰਸ ਹੈ। ਕਿੱਥੇ ਪਦਾਰਥਾਂ ਦਾ
ਰਸ ਹੈ ? ਤੇਰਾ ਹੀ ਖੂਨ ਉਨ੍ਹਾਂ ਪਦਾਰਥਾਂ 'ਚ ਮਿਲਿਆ ਹੋਇਆ ਹੈ। ਇਸ
ਵਾਸਤੇ ਕਬੀਰ ਕਹਿੰਦੇ ਨੇ ਮਨੁੱਖ ਦਾ ਮਨ ਕੁਕਰ ਦੀ ਤਰ੍ਹਾਂ ਹੈ।

□ □ □

ਇਸ ਮਨ ਨੂੰ ਸਾਹਿਬ ਸ੍ਰੀ ਗੁਰੂ ਤੇਗ ਬਹਾਦਰ ਜੀ ਮਹਾਰਾਜਾ ਫਰਮਾਨ ਕਰਦੇ ਨੇ :—

ਮਾਈ ਮਲੁ ਮੇਰੋ ਬਸਿ ਨਾਹਿ॥
 ਨਿਸ ਬਾਸੁਰ ਬਿਖਿਅਨ ਕਉ ਧਾਵਤ
 ਕਿਹਿ ਬਿਧਿ ਰੋਕਉ ਤਾਹਿ॥੧॥

(ਸੈਰਠੀ ਮ. ੯ ਅੰਕ 632)

ਇਹ ਤੇ ਵੈਸ਼ਟੀ (ਵਾਸ਼ਨਾ-ਮਈ) ਹੈ। ਇਹਦੇ ਤੇ ਤਾਂ ਹਰ ਰੋਜ਼ ਨਵੀਂ ਵਾਸ਼ਨਾ ਪੈਦਾ ਹੁੰਦੀ ਹੈ। ਆਪ ਨਵੀਂ ਵਾਸ਼ਨਾ ਨੂੰ ਜਨਮ ਦੇਂਦਾ ਹੈ। ਇਕ ਵਾਸ਼ਨਾ ਦੀ ਪੂਰਤੀ ਨਹੀਂ ਹੋਈ, ਦੂਸਰੀ ਪੈਦਾ ਹੋ ਗਈ। ਦੂਸਰੀ ਦੀ ਪੂਰਤੀ ਹੋਈ ਤੀਸਰੀ ਪੈਦਾ ਹੋ ਗਈ ਹੈ। ਸਾਹਿਬ ਕਹਿੰਦੇ ਨੇ ਇਹ ਮਨ ਵਾਸ਼ਨਾ ਨਾਲ ਭਰਿਆ ਹੋਇਆ ਹੈ, ਇਹ ਮੇਰੇ ਵੱਸ ਵਿਚ ਨਹੀਂ, ਇਹ ਮੇਰੇ ਕਾਬੂ ਵਿਚ ਨਹੀਂ। ਨੌਵੇਂ ਪਾਤਸ਼ਾਹ ਮਨੁੱਖੀ ਮਨ ਨੂੰ ਕੁੱਤੇ ਦੀ ਪੂਛ ਨਾਲ ਤਸਥੀਹ ਦਿੰਦੇ ਹਨ :—

ਸੁਆਨ ਪੂਛ ਜਿਉ ਭਇਓ ਨ ਸੂਧਉ ਬਹੁਤ ਜਤਨੁ ਮੈ ਕੀਨਉ॥
 (ਸ੍ਰੀ ਗੁਰੂ ਸਾ, ਅੰਕ 633)

ਕਹਾਣੀ ਹੈ ਕਿ ਕਪੜੇ ਨਾਲ ਬਨ੍ਹ ਕੇ ਰੱਖੀ ਗਈ ਕੁੱਤੇ ਦੀ ਪੂਛ, ਪਰ ਸਿੱਧੀ ਨਾ ਹੋ ਸਕੀ। ਇਕ ਸਿੱਧੀ ਲਕੱਝ ਨਾਲ ਵੀ ਬੰਨ ਕੇ ਰੱਖੀ ਗਈ, ਜਦ ਖੇਲ੍ਹਿਆ ਫਿਰ ਟੇਡੀ ਹੋ ਗਈ। ਲੱਖ ਉਪਾਉ, ਯਤਨ ਕਰੀਏ ਕੁੱਤੇ ਦੀ ਪੂਛ ਸਿੱਧੀ ਨਹੀਂ ਹੁੰਦੀ। ਪਾਤਸ਼ਾਹ ਕਹਿੰਦੇ ਨੇ, ਮਨੁੱਖੀ ਮਨ ਨੂੰ ਵਿੰਗੇ-ਟੇਡੇ ਚੱਲਣ ਦੀ ਆਦਤ ਹੀ ਹੋ ਗਈ ਏ, ਸਿੱਧਾ ਚੱਲਦਾ ਹੀ ਨਹੀਂ।

ਸੰਸਾਰ ਦੀ ਯਾਤਰਾ ਮਨੁੱਖ ਬੜੇ ਵਿੰਗੇ-ਟੇਡੇ ਢੰਗ ਨਾਲ ਕਰਦਾ ਹੈ, ਇਹਦੇ ਐਸਾ ਕਰਨ ਨਾਲ ਕਈ ਸਿੱਧੇ ਰਸਤੇ ਵੀ ਵਿਗਡੇ ਨੇ। ਜਦ ਸਿੱਧਾ

ਚੱਲੇ ਨਾ, ਤਾਂ ਸਿੱਧੇ ਰਸਤਿਆਂ ਦੀ ਅਹਿਮੀਅਤ ਖੋ ਜਾਂਦੀ ਹੈ। ਜਦ ਇਹ ਟੇਢਾ ਚਲੇ ਤਾਂ ਚੱਲਣ ਕਰਕੇ ਹੀ ਰਸਤੇ ਟੇਢੇ ਬਣ ਜਾਂਦੇ ਹਨ। ਜਦ ਬਹੁਤੇ ਮਨੁੱਖ ਉਲਟੇ ਚੱਲਣਗੇ ਤਾਂ ਬਹੁਤੇ ਰਸਤੇ ਉਲਟੇ ਹੀ ਬਣ ਜਾਣਗੇ। ਇਤਨੀਆਂ ਗਲਤੀਆਂ ਕਰਕੇ ਸੰਸਾਰ ਵਿਚ ਗਲਤੀਆਂ ਵੀ ਗਲਤੀਆਂ ਨਹੀਂ ਰਹੀਆਂ। ਜਦ ਮਨੁੱਖ ਇਕ ਗਲਤੀ ਕਰੇ, ਦੂਜੀ ਕਰੇ, ਤੀਜੀ ਕਰੇ, ਚੌਥੀ ਕਰੇ ਤਾਂ ਗਲਤੀ ਰੋਜ਼—ਮੱਝਹਾ ਦਾ ਕਰਮ ਬਣ ਜਾਂਦੀ ਹੈ। ਵਿਕਾਰ ਦੁਰਾਚਾਰ ਮਨੁੱਖ ਦੀ ਦੈਨਿਕ ਲੋੜ ਬਣ ਜਾਂਦੀ ਹੈ। ਗਲਤੀਆਂ ਵੀ ਰੋਜ਼—ਮੱਝਹਾ ਦੀ ਲੋੜ ਬਣ ਗਈਆਂ। ਕਾਰਨ? ਗਲਤ ਚੱਲਣ ਨਾਲ ਗਲਤ ਰਸਤੇ ਬਣ ਜਾਂਦੇ ਨੇ ਤਾਂ ਫਿਰ ਪੀਜ੍ਹੀ-ਦਰਪੀਝੀ ਮਨੁੱਖ ਉਨ੍ਹਾਂ ਗਲਤ ਰਸਤਿਆਂ 'ਤੇ ਚਲਦਾ ਹੈ।

ਸਾਹਿਬ ਇਸ ਮਨ ਨੂੰ ਖੋਤੇ ਨਾਲ ਵੀ ਤਸ਼ਬੀਹ ਦਿੰਦੇ ਨੇ। ਗਧਾ ਬੇਵਕੂਫੀ ਦਾ ਪ੍ਰਤੀਕ ਹੈ, ਮੂਰਖਤਾ ਦਾ ਚਿੰਨ੍ਹ ਮੰਨਿਆ ਜਾਂਦਾ ਹੈ :—

ਮਨ ਖੁਟਹਰ ਤੇਰਾ ਨਹੀਂ ਬਿਸਾਸੁ ਤੂ ਮਹਾ ਉਦਮਾਦਾ॥

ਖਰ ਕਾ ਪੈਖਰੁ ਤਉ ਛੁਟੈ ਜਉ ਉਪਰਿ ਲਾਦਾ॥੧॥ ਰਹਾਉ॥

(ਬਿਲਵਲੁ ਮ: ੫ ਅੰਕ 815)

ਜਿਸ ਵਕਤ ਖੇਤੇ ਉਪਰ ਕੋਈ ਭਾਰ ਲਦਦੇ ਨੇ ਤਾਂ ਇਹਦੇ ਪੈਰ ਬੰਨ੍ਹ ਦਿੰਦੇ ਨੇ, ਤੇ ਜਦ ਲੱਦ ਲੈਂਦੇ ਨੇ ਫਿਰ ਪੈਰ ਬੱਲ੍ਹੁ ਦਿੰਦੇ ਨੇ। ਇਸ ਤਰ੍ਹਾਂ ਮਨੁੱਖੀ ਮਨ ਨੂੰ ਸਾਹਿਬ ਕਹਿੰਦੇ ਨੇ ਇਹ ਤਾਂ ਖੇਤਾ ਹੈ, ਇਹਨੂੰ ਖੁੱਲ੍ਹਾ ਨਹੀਂ ਛੱਡਿਆ ਜਾ ਸਕਦਾ। ਜੇ ਤੈਨੂੰ ਖੁੱਲ੍ਹਾ ਛੱਡਣਾ ਵੀ ਹੋਵੇ ਤਾਂ ਤੇਰੇ ਉੱਤੇ ਕੁਝ ਲੱਦਣਾ ਪਵੇਗਾ ਤਾਂ ਕਿ ਤੂੰ ਬਹੁਤੀਆਂ ਦੁੜੱਕੀਆਂ ਨਾ ਮਹੋਂ। ਜਿਸ ਮਨ ਦੇ ਪੈਰ ਵਿਚ ਕੋਈ ਭਾਰ ਨਾ ਹੋਵੇ, ਇਹ ਤਾਂ ਅਵਾਰਾਗਰਦੀ ਕਰੇਗਾ। ਮਨੁੱਖ ਬੈਠਾ ਹੈ ਲੇਕਿਨ ਮਨ ਅਵਾਰਾਗਰਦੀ ਕਰ ਰਿਹਾ ਹੈ :—

ਨਿਮਖ ਮਾਹਿ ਚਾਰਿ ਕੁੰਟ ਫਿਰਿ ਆਵੈ॥

(ਸੁਖਮਾਨੀ ਮ: ੫ ਅੰਕ 277)

ਇਕ ਸੈਕੰਡ ਦੇ ਵਿਚ ਚਾਰਾਂ ਦਿਸ਼ਾਵਾਂ ਭਟਕ ਕੇ ਆ ਜਾਂਦਾ ਹੈ। ਸਾਹਿਬ ਕਹਿੰਦੇ ਨੇ ਕਿ ਇਸ ਤਰ੍ਹਾਂ ਦੇ ਮਨ ਦਾ ਕਿਵੇਂ ਭਰੋਸਾ ਕੀਤਾ ਜਾ ਸਕਦਾ ਹੈ, ਜਿਹੜਾ ਇਕ ਛਿਨ ਵਸਤੇ ਵੀ ਕਿਸੇ ਥਾਂ ਟਿਕ ਕੇ ਨਾ ਬੈਠੇ। ਗੁਰੂ ਨਾਨਕ ਪਾਤਸ਼ਾਹ ਕਹਿੰਦੇ ਨੇ :—

ਮਨ ਕਮੀਨ ਕਮਤਰੀਨ ਤੂੰ ਦਰੀਆਉ ਖੁਦਾਇਆ॥

(ਸਲੋਕ ਮ: ੧, ਅੰਕ 1291)

ਦਰਅਸਲ ਮਨ ਨੀਵੇਂ ਤੋਂ ਨੀਵਾਂ ਜਾ ਸਕਦਾ ਹੈ, ਉੱਚੇ ਤੋਂ ਉੱਚੇ ਜਾ ਸਕਦਾ ਹੈ। ਨੀਵੇਂ ਤੋਂ ਨੀਵਾਂ ਗਿਆ ਤਾਂ ਫਿਰ ਮਨੁੱਖ ਸੈਤਾਨ ਹੈ, ਮਨੁੱਖ ਪਸੂ ਹੈ। ਜੇ ਉੱਚੇ ਤੋਂ ਉੱਚਾ ਗਿਆ ਤਾਂ ਮਨੁੱਖ ਦੇਵਤਾ ਹੈ, ਮਨੁੱਖ ਹੀ ਭਗਵਾਨ ਹੈ, ਮਨੁੱਖ ਹੀ ਗੁਰੂ ਹੈ, ਫਿਰ ਮਨੁੱਖ ਹੀ ਪ੍ਰਮਾਤਮਾ ਹੈ। ਸਾਹਿਬ ਫਰਮਾਨ ਕਰਦੇ ਨੇ—

ਮਨ ਤੂੰ ਜੋਤਿ ਸਰੂਪੁ ਹੈ ਆਪਣਾ ਮੂਲੁ ਪਛਾਣੁ॥

(ਮ: ੩, ਅੰਕ 441)

ਐ ਮਨ ਤੂੰ ਨਿਰਾ ਹੀ ਖੇਤਾ ਨਹੀਂ, ਤੂੰ ਨਿਰਾ ਕਮਤਰੀਨ ਨਹੀਂ, ਤੂੰ ਨਿਰਾ ਹੀ ਭੈਕਦਾ ਕੁੱਤਾ ਨਹੀਂ, ਬਲਕਿ ਤੂੰ ਜੜ੍ਹ ਸਰੂਪ ਹੈ।

ਦਰਅਸਲ ਪਾਣੀ ਤਾਂ ਪਾਣੀ ਹੈ, ਭਾਡ ਵੀ ਪਾਣੀ ਹੈ, ਬਰਫ ਵੀ ਪਾਣੀ ਹੈ। ਪਾਣੀ ਦੇ ਤਿੰਨ ਰੂਪ ਅਸੀਂ ਦੇਖਦੇ ਹਾਂ। ਇਕ 'ਤੇ ਬਰਫ ਹੈ, ਠੋਸ ਜੀਮੀ ਹੋਈ, ਕੋਈ ਹਰਕਤ ਨਹੀਂ। ਇਕ ਪਾਣੀ ਹੈ, ਉਹਦੇ ਵਿਚ ਹਰਕਤ ਹੈ, ਉਹਦੇ ਵਿਚ ਗਤੀ ਹੈ। ਪਰ ਜੋ ਗਤੀ ਹੈ, ਇਸ ਵਿਚ ਉਹ ਜੀਮੀਨ 'ਤੇ ਹੀ ਹੈ। ਆਸਮਾਨ 'ਤੇ ਨਹੀਂ, ਪਰ ਪਾਣੀ ਦੀ ਗਤੀ ਆਸਮਾਨ 'ਤੇ ਵੀ ਹੋ ਸਕਦੀ ਹੈ, ਜਦ ਪਾਣੀ ਭਾਡ ਬਣ ਜਾਏ, ਜਦ ਪਾਣੀ ਬੁਖਾਰਤ ਬਣ ਜਾਏ, ਜਦ ਪਾਣੀ ਬੱਦਲ ਬਣ ਜਾਏ ਤਾਂ ਪਾਣੀ ਆਸਮਾਨ 'ਤੇ ਉਡਦਾ ਹੈ, ਤਦ ਪਾਣੀ ਦੀ ਪਹੁੰਚ ਆਸਮਾਨ ਤੱਕ ਹੋ ਜਾਂਦੀ ਹੈ।

ਕੁਝ ਮਨੁੱਖ, ਉੱਨ੍ਹਾਂ ਦੇ ਮਨ ਬਰਫ ਦੀ ਤਰ੍ਹਾਂ ਜੀਮੇ ਹੋਏ ਨੇ ਠੋਸ ਨੇ, ਜਿਨ੍ਹਾਂ ਨੂੰ ਕਹਿ ਦਿੱਤਾ ਜਾਂਦਾ ਹੈ ਜੜ੍ਹ—ਮੂੜ੍ਹ। ਬਿਲਕੁਲ ਜੀਵਨ 'ਚ ਕੋਈ ਗਤੀ ਨਹੀਂ। ਖਾ ਲਿਆ, ਪੀ ਲਿਆ, ਸੌਂ ਗਏ, ਜੀਆ ਲਿਆ, ਮਰ ਗਏ। ਬਿਲਕੁਲ ਪੱਥਰ ਦੀ ਤਰ੍ਹਾਂ ! ਬਿਲਕੁਲ ਠੋਸ ਬਰਫ ਦੀ ਤਰ੍ਹਾਂ। ਜਿੰਦਗੀ ਦੇ ਕਿਸੇ ਪਹਿਲੂ ਵਿਚ ਕੋਈ ਗਤੀ ਨਹੀਂ। ਨਾ ਕਵੀ ਬਣੋ, ਨ ਕੋਈ ਕਲਾਕਾਰ ਬਣੋ, ਨਾ ਫਿਲਾਸਫਰ ਬਣੋ, ਨਾ ਭਗਤ ਬਣੋ, ਨਾ ਸੰਤ ਬਣੋ, ਨਾ ਸਮਾਜ—ਸੁਧਾਰਕ ਬਣੋ, ਨਾ ਹੀ ਪ੍ਰਕਿਰਤੀ ਨੂੰ ਦੇਖਣ ਦੀ ਜਾਚ। ਨਾ ਹੀ ਪ੍ਰਕਿਰਤੀ ਦੇ ਦਾਤੇ ਪ੍ਰਮਾਤਮਾ ਨੂੰ ਦੇਖਣ ਦਾ ਢੰਗ। ਨਾ ਮਨੁੱਖ ਦੀ ਆਤਮਾ 'ਚ ਝਾਤ ਮਾਰ ਕੇ ਦੇਖੀ, ਨਾ ਪਸੂਆਂ ਦਾ ਜਗਤ ਦੇਖਿਆ। ਰੁਕੀ ਹੋਈ ਜਿੰਦਗੀ, ਠੋਸ, ਬਰਫ।

ਦੂਸਰੇ ਉਹ ਮਨੁੱਖ ਨੇ ਜਿਨ੍ਹਾਂ ਦਾ ਮਨ ਪਾਣੀ ਦੀ ਤਰ੍ਹਾਂ ਹੈ, ਕੁਝ ਗਤੀ ਹੈ। ਇਹ ਗੱਲ ਵੱਖਰੀ ਹੈ ਗਤੀ ਅਜੇ ਜੀਮੀਨ ਤੇ ਹੀ ਹੈ, ਅਜੇ ਉੱਚੇ ਨਹੀਂ ਉੱਠੋ, ਠੋਸ—ਪੁਣਾ ਖਤਮ ਹੋ ਗਿਆ। ਕੁਝ ਕੈਮਲਤਾ ਆ ਗਈ ਹੈ, ਜਿੱਧਰ ਦੀ

ਵੀ ਵਗਦੇ ਨੇ ਕੁਝ ਪਰਉਪਕਾਰ ਕਰੀ ਜਾਂਦੇ ਨੇ, ਕੁਝ ਪਰਉਪਕਾਰ ਦਾ ਮਾਦਾ ਪੈਦਾ ਹੋ ਗਿਆ ਹੈ। ਕੁਝ ਹਮਦਰਦੀ ਹੈ ਅੰਦਰ, ਹਵਾ ਹੈ ਅੰਦਰ। ਉਸ ਨਾਲ ਧਰਤੀ ਤਾਂ ਸਰ—ਸਬਜ਼ ਹੋ ਰਹੀ ਹੈ, ਪਰ ਬੋੜਾ ਜਿਹਾ ਹਿੱਸਾ। ਗਤੀ ਹੈ, ਪਰ ਬਹੁਤ ਬੋੜੀ। ਜੇ ਇਸ ਪਾਣੀ ਨੇ ਬੁਲੰਦੀਆਂ ਨੂੰ ਨਹੀਂ ਛੋਹਿਆਂ, ਅਜੇ ਇਸ ਪਾਣੀ ਨੇ ਗਗਨ ਮੰਡਲ ਨੂੰ ਨਹੀਂ ਛੋਹਿਆ।

ਬਰਫ ਨੂੰ ਥੋੜ੍ਹੀ ਜਿਹੀ ਗਰਮੀ ਮਿਲੇ ਤਾਂ ਪਾਣੀ ਬਣਦਾ ਹੈ। ਥੋੜ੍ਹੀ ਜਿਹੀ ਹੋਰ ਗਰਮੀ ਮਿਲੇ ਤਾਂ ਬੁਖਾਰਾਤ ਬਣ ਕੇ ਉੱਪਰ ਨੂੰ ਉਡਦਾ ਹੈ। ਜੰਮਿਆ ਹੋਇਆ, ਮਨੁੱਖੀ ਮਨ ਪਸੂ ਦੀ ਤਰ੍ਹਾਂ। ਪਿਘਲਿਆ ਹੋਇਆ ਮਨੁੱਖੀ ਮਨ ਦੇਵਤੇ ਦੀ ਤਰ੍ਹਾਂ। ਪਰ ਜੇ ਉੱਚਾ ਹੋਇਆ, ਜਿਸ ਨੇ ਬੁਲੰਦੀਆਂ ਨੂੰ ਛੋਹ ਲਿਆ, ਜੇ ਪ੍ਰਮਾਤਮਾ ਦੇ ਦੁਆਰ 'ਤੇ ਦਸਤਕ ਦੇਣ ਲੱਗ ਪਿਆ, ਉਹ ਮਨੁੱਖ ਮੁੜ ਕੇ ਸੰਸਾਰ 'ਤੇ ਬਸਰਣ ਲੱਗ ਪਿਆ, ਜਿਵੇਂ ਬੱਦਲ ਬਰਸਦੇ ਨੇ। ਸਮ—ਦ੍ਰਿਸ਼ਟ ਹੋ ਜਾਏਗਾ।

ਨਦੀ ਇਕ ਮੁਲਕ ਵਿਚ ਵਗਦੀ ਏ, ਇਕ ਪ੍ਰਾਂਤ ਵਿਚ ਵਗਦੀ ਹੈ, ਕੁਝ ਜ਼ਿਲ੍ਹਿਆਂ ਨੂੰ, ਕੁਝ ਕਸਬਿਆਂ ਨੂੰ ਸੈਰਾਬ ਕਰਕੇ ਜਾਂਦੀ ਹੈ, ਐਰ ਉਸ ਨਦੀ ਦਾ ਬਕਾਇਦਾ ਕਿਸੇ ਪ੍ਰਾਂਤ ਨਾਲ, ਕਿਸੇ ਮੁਲਕ ਨਾਲ ਤੁਅਲਕ ਹੁੰਦਾ ਹੈ। ਅਸੀਂ ਦੇਖਦੇ ਹਾਂ ਨਦੀਆਂ ਉਪਰ ਦੋ ਮੁਲਕ ਲੜ ਪੈਂਦੇ ਹਨ, ਦੋ ਪ੍ਰਾਂਤ ਲੜ ਪੈਂਦੇ ਨੇ, ਦੋ ਕੌਮਾਂ ਲੜ ਪੈਂਦੀਆਂ ਨੇ। ਨਦੀਆਂ ਉੱਤੇ ਦਾਅਵਾ ਕੀਤਾ ਜਾ ਸਕਦਾ ਹੈ। ਪਰ ਅੱਜ ਤੱਕ ਕੋਈ ਐਸਾ ਨਿਜ਼ਾਮ ਨਹੀਂ ਮਿਲਿਆ ਹੋਵੇਗਾ, ਜਿਸ ਨੇ ਬੱਦਲਾਂ ਉੱਤੇ ਦਾਅਵਾ ਕੀਤਾ ਹੋਵੇ, ਇਹ ਬੱਦਲ ਮੇਰੇ ਨੇ। ਬੱਦਲਾਂ ਤੇ ਝਗੜਾ ਨਹੀਂ ਕੀਤਾ ਜਾ ਸਕਦਾ, ਕਿਉਂਕਿ ਬੱਦਲ ਸੁਤੰਤਰ ਨੇ। ਨਦੀ ਬੱਝੀ ਹੋਈ ਹੈ, ਨਦੀ ਬੰਧਨ ਦੇ ਵਿਚ ਹੈ, ਬੱਦਲ ਬੰਧਨ 'ਚ ਨਹੀਂ ਹਨ।

ਜਿਸ ਦਾ ਮਨ ਬੱਦਲਾਂ ਦੀ ਤਰ੍ਹਾਂ ਬਣ ਗਿਆ, ਉੱਚਾ ਹੋ ਗਿਆ, ਪ੍ਰਮਾਤਮਾ ਤੱਕ ਪਹੁੰਚ ਗਿਆ। ਉਸ ਮਨੁੱਖ ਉੱਪਰ, ਕੋਈ ਇਹ ਦਾਅਵਾ ਨਹੀਂ ਕਰ ਸਕਦਾ ਕਿ ਉਹ ਸਿਰਫ ਮੇਰਾ ਹੀ ਹੈ। ਮਨੁੱਖ ਐਸਾ ਵੀ ਨਹੀਂ ਆਖੇਗਾ, ਕਿ ਮੈਂ ਸਿਰਫ ਫਲਾਣੇ ਦਾ ਹਾਂ। ਉਹ ਤੇ ਬੱਦਲ ਦੀ ਤਰ੍ਹਾਂ ਹੈ, ਉਹ ਸਾਰੀ ਥਾਂ 'ਤੇ ਬਰਸੇਗਾ। 'ਪਹਾੜਾਂ 'ਤੇ ਬਰਸੇਗਾ ਐਰ ਮਾਰੂਬਲ ਦੇ ਵਿਚ ਵੀ ਬਰਸੇਗਾ, ਜੰਗਲਾਂ 'ਚ ਬਰਸੇਗਾ, ਸ਼ਹਿਰਾਂ 'ਚ ਬਰਸੇਗਾ, ਕਸਬਿਆਂ 'ਚ ਬਰਸੇਗਾ, ਦਰਿਆਵਾਂ 'ਤੇ ਵੀ ਬਰਸੇਗਾ, ਸਾਗਰ 'ਤੇ ਵੀ ਬਰਸੇਗਾ, ਸਭ ਥਾਂਂ ਬਰਸੇਗਾ। ਉਹ ਸਾਰਿਆਂ ਦਾ ਸਾਂਝਾ ਹੋਵੇਗਾ। ਉਹਦੀ ਦ੍ਰਿਸ਼ਟ 'ਚ ਸਾਰੇ ਇਕ ਹੋ ਗਏ।

□ □ □

ਪੀਰ ਭੀਖਣ ਸ਼ਾਹ ਨੇ ਗੁਰੂ ਗੋਬਿੰਦ ਸਿੰਘ ਜੀ (ਗੋਬਿੰਦ ਰਾਇ ਜਦੋਂ ਬਾਲ ਅਵਸਥਾ ਵਿਚ ਸਨ) ਦੇ ਸਾਹਮਣੇ ਦੋ ਮੁੱਠਾਂ ਕੀਤੀਆਂ, ਜਿਨ੍ਹਾਂ ਮੁੱਠਾਂ ਵਿਚ ਪਤਾਸੇ ਸਨ। ਅੰਦਰ ਭਾਵ ਇਹ ਰੱਖਿਆ ਸੀ ਕਿ ਜੋ ਸੱਜਾ ਹੱਥ ਹੈ, ਇਹ ਹਿੰਦੂਆਂ ਦਾ ਤੇ ਜੋ ਖੱਬਾ ਹੱਥ ਹੈ, ਇਹ ਮੁਸਲਮਾਨਾਂ ਦਾ ! ਜੇ ਗੁਰੂ ਗੋਬਿੰਦ ਸਿੰਘ ਜੀ ਮਹਾਰਾਜਾ ਨੇ ਖੱਬੇ ਹੱਥ 'ਤੇ ਹੱਥ ਰਖ ਦਿੱਤਾ ਤਾਂ ਮੈਂ ਸਮਝਾਂਗਾ ਕਿ ਇਹ ਮੁਸਲਮਾਨਾਂ ਦੇ ਵਲੀ—ਐਲਾ ਹਨ ਤੇ ਜੇ ਸੱਜੇ 'ਤੇ ਰੱਖ ਦਿੱਤਾ ਤਾਂ ਮੈਂ ਸਮਝਾਂਗਾ ਕਿ ਇਹ ਹਿੰਦੂਆਂ ਦੇ ਗੁਰੂ ਹਨ। ਜਦੋਂ ਭੀਖਣ ਸ਼ਾਹ ਨੇ ਦੋਨੋਂ ਮੁੱਠਾਂ ਅੱਗੇ ਕੀਤੀਆਂ ਤਾਂ ਗੋਬਿੰਦ ਰਾਇ ਜੀ ਨੇ ਦੋਹਾਂ ਮੁੱਠਾਂ ਉੱਤੇ ਹੱਥ ਰੱਖ ਦਿੱਤਾ। ਭੀਖਣ ਸ਼ਾਹ ਸਜਦੇ 'ਚ ਆ ਗਿਆ। ਉਹਦਾ ਮਸਤਕ ਝੁਕਿਆ। ਇਹ ਉਹ ਮਹਾਂ ਪੁਰਖ ਆਇਆ ਹੈ ਜੋ ਨਦੀ ਦੀ ਤਰ੍ਹਾਂ ਨਹੀਂ ਬਰਫ ਦੀ ਤਰ੍ਹਾਂ ਨਹੀਂ, ਬੱਦਲ ਦੀ ਤਰ੍ਹਾਂ ਹੈ। ਨਾ ਤਾਂ ਇਸ 'ਤੇ ਦਾਅਵਾ ਕੀਤਾ ਜਾ ਸਕਦਾ ਹੈ। ਬੱਦਲ ਤਕਸੀਮ ਨਹੀਂ ਹੋ ਸਕਦੇ। ਬੱਦਲਾਂ ਨੂੰ ਕਿਸੇ ਪ੍ਰਾਂਤ, ਕੌਮ, ਨਾਲ ਨਹੀਂ ਜੋੜਿਆ ਜਾ ਸਕਦਾ। ਬਿਲਕੁਲ ਸੁਤੰਤਰ ਹਨ, ਜੋ ਭਾਪੁ ਦੀ ਤਰ੍ਹਾਂ ਉੱਚੇ ਉੱਠ ਗਏ। ਜਿਨ੍ਹਾਂ ਬੁਲੰਦੀਆਂ ਨੂੰ ਛੋਹ ਲਿਆ, ਇਹੋ ਜਿਹੇ; ਮਹਾਂ ਪੁਰਖਾਂ ਦੇ; ਉੱਤੇ ਕੋਈ ਇਕ ਕੌਮ, ਇਕ ਪ੍ਰਾਂਤ, ਕੋਈ ਇਕ ਮੁਲਕ ਦਾਅਵਾ ਨਹੀਂ ਕਰ ਸਕਦਾ ਕਿ ਮੇਰਾ ਹੈ ਤੇ :—

ਮਨ ਤੂੰ ਜੋਤਿ ਸਰੂਪ ਹੈ ਆਪਣਾ ਮੂਲੁ ਪਛਾਣੁ॥

(ਸ੍ਰੀ ਗੁਰੂ ਸਾ, ਅੰਕ 441)

ਤੂੰ ਭੌਕਦਾ ਕੁੱਤਾ ਨਹੀਂ, ਤੂੰ ਗਧੇ ਦੀ ਤਰ੍ਹਾਂ ਨਹੀਂ, ਬਲਕਿ ਤੂੰ ਜੋਤਿ—
ਸਰੂਪ ਹੈ, ਪ੍ਰਭੂ ਦੀ ਅੰਸ ਹੈ, ਪ੍ਰਮਾਤਮਾ ਦੀ ਅੰਸ ਹੈ।

ਸਾਹਿਬ ਸ੍ਰੀ ਗੁਰੂ ਨਾਨਕ ਦੇਵ ਜੀ ਮਹਾਰਾਜਾ ਦੇ ਬਾਪੁ ਪਿਤਾ ਕਲਿਆਣ
ਦਾਸ ਜੀ ਜਦੋਂ ਬਜ਼ੁਰਗ ਹੋ ਗਏ ਤਾਂ ਉਨ੍ਹਾਂ ਨੇ ਬਿਰਧ ਅਵਸਥਾ ਵਿਚ ਗੁਰੂ

ਨਾਨਕ ਦੇਵ ਜੀ ਮਹਾਰਾਜਾ ਦੇ ਅੱਗੇ ਜੋਦੜੀ ਕੀਤੀ ਕਿ ਹੈ ਨਾਨਕ ! ਤੁਸੀਂ ਜੋਗੀ—ਜੰਗਮ, ਬਾਹਮਣਾਂ ਨੂੰ ਤਾਰਿਆ, ਜੰਗਲਾਂ ਵਿਚ ਭਟਕਦੇ ਹੋਏ ਰਾਖਸ਼—ਦੈਤਾਂ ਨੂੰ ਮਾਰਗ ਦੱਸਿਆ, ਮੈਂ ਤੁਹਾਡਾ ਪਿਤਾ ਹਾਂ ਅਤੇ ਪੜ੍ਹੂ ਪ੍ਰਾਪਤੀ ਤੋਂ ਬਿਨਾਂ ਹੀ ਸੰਸਾਰ ਤੋਂ ਰੁਖਸਤ ਹੋ ਜਾਵਾਂ, ਇਹ ਮੇਰੀ ਬਹੁਤ ਵੱਡੀ ਬਦਕਿਸਮਤੀ ਹੋਵੇਗੀ। ਜਿਹੜੀ ਸੌਗਤ ਤੁਸੀਂ ਜੋਗੀ—ਜੰਗਮ ਹਾਜ਼ੀਆਂ ਦੇ ਪੱਲੇ ਪਾਈ ਹੈ, ਉਹ ਦਾਤ, ਉਹ ਸੌਗਤ ਮੇਰੀ ਝੋਲੀ ਵਿਚ ਵੀ ਪਾਓ।

ਸਾਹਿਬ ਸ੍ਰੀ ਗੁਰੂ ਨਾਨਕ ਦੇਵ ਜੀ ਨੇ ਉਦਾਹਰਣ ਦੇ ਕੇ ਜੋ ਇਥੇ ਸਮਝਾਇਆ ਹੈ, ਆਪਣੇ ਬਾਪੂ ਨੂੰ ਉਹ ਕਾਬਲਿ—ਸੁਨੀਤ ਹੈ। ਸਾਹਿਬ ਕਹਿੰਦੇ ਹਨ ਕਿ ਇਹ ਜੋ ਮਨ ਹੈ, ਬਰਫ ਦੀ ਤਰ੍ਹਾਂ ਹੈ ਤੇ ਬਰਫ ਦਾ ਕੰਮ ਹੈ, ਪਿੱਘਲਣਾ। ਬਰਫ ਵਿਚੋਂ ਬੂੰਦ—ਬੂੰਦ ਪਾਣੀ ਨਿਕਲੇਗਾ। ਮਨ ਵਿਚੋਂ ਫੁਰਨੇ ਨਿਕਲਣਗੇ ਅਤੇ ਹਰ ਵਕਤ ਨਿਕਲਣਗੇ। ਇਕ—ਇਕ ਫੁਰਨਾ ਇਕ—ਇਕ ਬੂੰਦ ਹੈ, ਅਤੇ ਇਕ—ਇਕ ਬੂੰਦ ਬਰਨ ਦੇ ਨਾਲ, ਇਕ—ਇਕ ਫੁਰਨੇ ਦੇ ਪੈਦਾ ਹੋਣ ਦੇ ਨਾਲ ਮਨੁੱਖ ਦੀ ਸਕਤੀ ਸਹਿਜੇ—ਸਹਿਜੇ ਛੀਣ ਹੁੰਦੀ ਹੈ। ਕੋਈ ਬੂੰਦ ਕਿਧਰੇ ਗਿਰ ਰਹੀ ਹੈ, ਕੋਈ ਕਿਧਰੇ ਗਿਰ ਰਹੀ ਹੈ ਅਤੇ ਬਰਫ ਦਾ ਅੰਤ ਹੋ ਗਿਆ, ਬਣਿਆਂ ਕੁਝ ਵੀ ਨਾ। ਹੱਥ ਪੱਲੇ ਕੁਝ ਨਾ ਆਇਆ। ਛਿਨ—ਛਿਨ ਕਰਕੇ ਮਨੁੱਖ ਖਤਮ ਹੋ ਗਿਆ, ਅੰਤ ਹੋ ਗਿਆ ਇਸ ਦਾ।

ਮਹਾਰਾਜਾ ਕਹਿੰਦੇ ਹਨ ਕਿ ਇਕ ਭਾਂਡੇ ਦੇ ਵਿਚ ਪਾਣੀ ਗੰਧਲਾ ਹੋਵੇ, ਬਦਬੂਦਾਰ ਹੋਵੇ ਤੇ ਕੀਤੇ ਉਸ ਵਿਚ ਚੱਲ ਰਹੇ ਹੋਣ ਅਤੇ ਦੂਸਰਾ ਇਕ ਬਰਤਨ ਹੋਰ ਹੋਵੇ ਜਿਸ ਦਾ ਪਾਣੀ ਸਾਫ਼ ਹੋਵੇ, ਨਿਰਮਲ ਹੋਵੇ ਤੇ ਉਸ ਵਿਚੋਂ ਸੁਗੰਧੀ ਵੀ ਆ ਰਹੀ ਹੋਵੇ। ਮਹਾਰਾਜਾ ਕਹਿੰਦੇ ਹਨ ਕਿ ਤੇਰੇ ਕੋਲ ਹੋਵੇ ਬਰਫ ਦਾ ਡਲਾ ਤੇ ਜੋ ਉਹਨੂੰ ਪਾ ਦੇਈਏ ਗੰਦੇ ਪਾਣੀ ਦੇ ਵਿਚ ਤਾਂ ਪਿੱਘਲ—ਪਿੱਘਲ ਕੇ ਉਹ ਗੰਦੇ ਪਾਣੀ ਦਾ ਰੂਪ ਹੋ ਜਾਵੇਗਾ। ਉਹਦੇ ਵਿਚੋਂ ਵੀ ਬਦਬੂ ਆਉਣ ਲੱਗ ਪਏਗੀ, ਉਹਦੇ ਵਿਚ ਵੀ ਕੀਤੇ ਹੋ ਜਾਣਗੇ, ਉਹਦੇ ਪਾਸ ਬੈਠਣਾ ਵੀ ਐਖਾ ਹੋ ਜਾਏਗਾ ਅਤੇ ਇਸੇ ਤਰੀਕੇ ਨਾਲ ਉਸ ਬਰਫ ਦੇ ਡਲੇ ਨੂੰ ਉਸ ਭਾਂਡੇ ਵਿਚ ਪਾ ਦੇਈਏ ਜੋ ਨਿਰਮਲ ਹੈ, ਸਾਫ਼ ਹੈ, ਸੁਗੰਧਿਤ ਹੈ ਤਾਂ ਉਹਦੇ ਵਿਚ ਮਿਲ ਕੇ ਇਹ ਬਰਫ ਨਿਰਮਲ ਪਾਣੀ ਦਾ ਰੂਪ ਧਾਰਨ ਕਰ ਜਾਵੇਗੀ, ਉਹਦੇ 'ਚ ਮਹਿਕ ਆਉਣ ਲੱਗ ਪਏਗੀ ਤੇ ਉਹਦੇ ਪਾਸ ਬੈਠਣ ਨੂੰ ਜੀਅ ਕਰੇਗਾ ਤੇ ਪਾਣੀ ਨੂੰ ਪੀਣ ਨੂੰ ਦਿਲ ਕਰੇਗਾ।

ਮਹਾਰਾਜਾ ਕਹਿੰਦੇ ਹਨ ਕਿ ਬਾਪੂ, ਹੁ—ਬ—ਹੁ ਇਹੋ ਮਨ ਦੀ ਹਾਲਤ ਹੈ। ਇਸ ਮਨ ਨੂੰ ਪਾ ਦੇਈਏ ਸੰਸਾਰ ਦੇ ਵਿਕਾਰਾਂ ਵਿਚ ਤਾਂ ਇਹ ਮਨ ਪਿੱਘਲ-

-ਪਿੱਧਲ ਕੇ ਵਿਕਾਰੀ ਹੋ ਜਾਏਗਾ। ਇਹੀ ਪਸੂ ਹੋ ਜਾਂਦਾ, ਇਹੀ ਵਿਕਾਰਾਂ ਦਾ ਰੂਪ ਹੋ ਜਾਂਦਾ। ਇਸੇ ਮਨ ਨੂੰ ਜੇ ਪਾ ਦਈਏ ਗੁਰੂ ਬਾਣੀ ਵਿਚ, ਪ੍ਰਭੂ ਦੇ ਨਾਮ ਵਿਚ, ਸਤਿਸੰਗ ਵਿਚ ਤਾਂ ਪਿੱਧਲ-ਪਿੱਧਲ ਕੇ ਇਹੀ ਪ੍ਰਮਾਤਮਾ ਦਾ ਰੂਪ ਹੋ ਜਾਂਦਾ ਹੈ, ਇਹੀ ਈਸ਼ਵਰ ਦਾ ਰੂਪ ਹੋ ਜਾਂਦਾ ਹੈ :-

ਇਹ ਮਨ, ਜਿੱਥੇ ਖੁਟਹਰ ਹੋ ਜਾਂਦਾ ਹੈ, ਖੇਤੇ ਦਾ ਰੂਪ ਹੋ ਜਾਂਦਾ ਹੈ :-

ਮਨ ਖੁਟਹਰ ਤੇਰਾ ਨਹੀ ਬਿਸਾਸੁ ਤੂ ਮਹਾ ਉਦਮਾਦਾ॥

ਖਰ ਕਾ ਪੈਖਰੁ ਤਉ ਛੁਟੈ ਜਉ ਉਪਰਿ ਲਾਦਾ॥

(ਅੰਕ 815)

ਉਥੇ ਇਹੀ ਮਨ

ਮਨ ਤੂੰ ਜੋਤਿ ਸਰੂਪੁ ਹੈ ਆਪਣਾ ਮੂਲੁ ਪਛਾਣੁ॥

(ਅੰਕ 441)

ਜੋਤਿ ਸਰੂਪ ਹੋ ਜਾਂਦਾ ਹੈ, ਆਪਣੇ ਆਪ ਦੀ ਸਮਝ ਆਉਦਿਆਂ ਹੀ ਇਹ ਮਨ ਪ੍ਰਮਾਤਮਾ ਦਾ ਸਰੂਪ ਹੋ ਜਾਂਦਾ ਹੈ।

ਮਨੁੱਖ ਸੰਸਾਰ ਵਿਚ ਆਇਆ ਹੈ ਪ੍ਰਮਾਤਮਾ ਹੋਣ ਵਾਸਤੇ, ਪਸੂਆਂ ਦੇ ਜਗਤ ਵਿਚੋਂ ਇਹ ਲੰਘ ਚੁਕਿਆ ਹੈ, ਪੰਛੀਆਂ ਦੇ ਜਗਤ ਵਿਚੋਂ ਇਹ ਲੰਘ ਚੁਕਿਆ ਹੈ। ਲੇਕਿਨ ਇਸ ਦਾ ਅਤੀਤ ਪਸੂ ਹੈ, ਅਤੀਤ ਵਿਚਦਾ ਹੈ, ਬੁਤਕਾਲ ਵਿਚਦਾ ਹੈ। ਇਸ ਲਈ ਦੋਨੋਂ ਸੰਭਾਵਨਾਵਾਂ ਮਨੁੱਖ ਦੇ ਅੰਦਰ ਛੂਪੀਆਂ ਹੋਈਆਂ ਹਨ, ਪਸੂ ਹੋਣ ਦੀਆਂ ਵੀ ਅਤੇ ਪ੍ਰਮਾਤਮਾ ਦਾ ਰੂਪ ਹੋਣ ਦੀਆਂ ਵੀ। ਸਤਿਸੰਗ ਇਕ ਸਾਧਨ ਹੈ, ਮਨੁੱਖ ਪ੍ਰਮਾਤਮਾ ਦਾ ਰੂਪ ਹੋ ਸਕੇ, ਵਿਕਾਰ ਇਕ ਸਾਧਨ ਨੇ ਮਨੁੱਖ ਸ਼ੈਤਾਨ ਦਾ ਰੂਪ ਹੋ ਸਕੇ।

ਇਸ ਵਿਚਾਰ ਤੋਂ ਇਹ ਪ੍ਰੇਰਨਾ ਲੈਣੀ ਹੈ ਕਿ ਸਤਿਸੰਗ ਦੇ ਆਸਰੇ ਤੇ, ਬਾਣੀ ਦੇ ਆਸਰੇ ਤੇ, ਨਾਮ ਦੀ ਵਿਚਾਰ ਦੇ ਆਸਰੇ ਤੇ ਮਨ ਨੂੰ ਪ੍ਰਮਾਤਮਾ ਦਾ ਰੂਪ ਬਣਾਉਣਾ ਹੈ ਜਿਹੜੀ ਕਿ ਇਸ ਦੀ ਸੰਭਾਵਨਾ, ਜੋ ਹੋਂਦ ਇਸ ਦੇ ਅੰਦਰ ਛੂਪੀ ਹੋਈ ਹੈ।

□ □ □

ਪਰਮ ਦੀ ਸਾਧਨਾ ਕੀ ਹੈ ? ਮਨ ਨੂੰ ਪੜ੍ਹਨਾ, ਅਨੇਕਤਾ ਵਿਚੋਂ ਇਕ ਨੂੰ
ਦੱਖਣਾ। ਹਰ ਚੀਜ਼ ਵਧਦੀ ਏ, ਘਟਦੀ ਏ, ਮਿਟਦੀ ਏ। ਇਕ ਸੂਰਜ ਜੈਸਾ
ਦੂਸਰਾ ਸੂਰਜ ਨਹੀਂ ਹੈ, ਇਕ ਚੰਦਰਮਾ ਜੈਸਾ ਦੂਸਰਾ ਚੰਦਰਮਾ ਨਹੀਂ ਹੈ, ਇਕ
ਮਨੁੱਖ ਜੈਸਾ ਦੂਸਰਾ ਮਨੁੱਖ ਨਹੀਂ ਹੈ, ਇਕ ਨਦੀ ਜੈਸੀ ਦੂਸਰੀ ਨਦੀ ਨਹੀਂ ਹੈ।
ਪ੍ਰਮਾਤਮਾ ਮੁੜ ਦੋਹਰਾਉਂਦਾ ਨਹੀਂ, ਪੁਨਰੁਕਤੀ ਨਹੀਂ ਕਰਦਾ ਅਤੇ ਜਿਸ ਦਿਨ
ਪ੍ਰਮਾਤਮਾ ਦੋਹਰਾਉਣ ਲੱਗ ਪਏ ਤਾਂ ਸਮਝ ਲੈਣਾ ਕਿ ਪ੍ਰਮਾਤਮਾ ਵੀ ਮੁੱਕ
ਗਿਆ। ਧੰਨ ਸ੍ਰੀ ਗੁਰੂ ਨਾਨਕ ਦੇਵ ਜੀ ਮਹਾਰਾਜ਼ ਕਹਿੰਦੇ ਹਨ—

ਸਾਹਿਬੁ ਮੇਰਾ ਨੀਤ ਨਵਾ ਸਦਾ ਸਦਾ ਦਾਤਾਰੁ॥

(ਧਨਾਸਰੀ ਮ. ੧, ਅੰਕ 660)

ਉਹ ਤਾਂ ਨਿੱਤ ਨਵਾਂ ਹੈ, ਉਸ ਤੋਂ ਜੋ ਕੁਝ ਵੀ ਆਉਂਦਾ ਹੈ, ਨਵਾਂ ਹੀ
ਆਉਂਦਾ ਹੈ—ਨਵਾਂ ਹੀ ਆਉਂਦਾ ਹੈ।

ਮੇਰੈ ਪ੍ਰਭਿ ਸਾਚੈ ਇਕੁ ਖੇਲੁ ਰਚਾਇਆ॥

ਕੋਇ ਨ ਕਿਸੀ ਜੇਹਾ ਉਪਾਇਆ॥

(ਸ੍ਰੀ ਗੁਰੂ ਸਾ, ਅੰਕ 1056)

ਸਭ ਕੁਝ ਹੀ ਵੱਖ-ਵੱਖ ਹੈ, ਪਰ ਇਸ ਸਾਰੀ ਅਨੇਕਤਾ ਵਿਚ ਰਚਿਆ
ਹੋਇਆ ਉਹ ਇਕ ਹੈ—

ਅਮਾਨ ਹੈਂ॥ ਨਿਧਾਨ ਹੈਂ॥ ਅਨੇਕ ਹੈਂ॥ ਫਿਰਿ ਏਕੁ ਹੈਂ॥

(ਜਪੁ ਸਾਹਿਬ)

ਤੂੰ ਅਨੇਕ ਹੁੰਦਾ ਹੋਇਆ ਇਕ ਹੈਂ ਅਤੇ ਤੂੰ ਇਕ ਹੁੰਦਾ ਹੋਇਆ ਅਨੇਕ
ਹੈਂ। ਅਜਿਹਾ ਕਿਉਂ ਕੀਤਾ ਪ੍ਰਮਾਤਮਾ ਨੇ ? ਉਹ ਇਕ ਤੋਂ ਅਨੇਕ ਕਿਉਂ
ਹੋਇਆ ? ਧੰਨ ਗੁਰੂ ਗੋਬਿੰਦ ਸਿੰਘ ਜੀ ਦਾ ਇਸ ਸੰਬੰਧੀ ਜਵਾਬ :—

ਏਕ ਮੂਰਤਿ ਅਨੇਕ ਦਰਸਨ ਕੀਨ ਰੂਪ ਅਨੇਕ॥
 ਖੇਲੁ ਖੇਲਿ ਅਖੇਲੁ ਖੇਲਨਿ ਅੰਤ ਕੋ ਫਿਰਿ ਏਕੁ ॥੮॥

(ਰੂਆਲ ਛੰਦ) ॥੯੩੪ ਪ੍ਰਸਾਦਿ॥ ਜਾਪੁ ਸਾਹਿਬ)

ਅਨੇਕਤਾ ਉਸ ਦੀ ਖੇਡ ਹੈ, ਤਮਾਜ਼ ਹੈ ! ਖੇਡ ਜਾਂ ਤਾਂ ਬੱਚੇ ਖੇਡਦੇ ਹਨ ਜਾਂ ਫਿਰ ਪੁਮਾਤਮਾ ਖੇਡਦਾ ਹੈ, ਬਾਕੀ ਖੇਡ ਨਹੀਂ ਹੈ। ਜਿਸ ਵਿਚ ਜਿੱਤ ਹੋਵੇ, ਜਿਸ ਵਿਚ ਹਾਰ ਹੋਵੇ, ਉਹ ਖੇਡ ਨਹੀਂ ਹੈ, ਉਹ ਜੰਗ ਹੈ। ਜਿਸ ਵਿਚ ਨਫ਼ਾ ਹੋਵੇ, ਜਿਸ ਵਿਚ ਨੁਕਸਾਨ ਹੋਵੇ, ਉਹ ਖੇਡ ਨਹੀਂ ਹੈ, ਉਹ ਤਾਂ ਧੰਦਾ ਹੈ।

ਮਨੁੱਖੀ ਖੇਡ ਵਿਚ ਸਭ ਤੋਂ ਵੱਡੀਆਂ ਖੇਡਾਂ ਉਲੰਪਿਕ, ਮੇਰੀ ਦਿਸ਼ਟੀ ਵਿਚ ਉਹ ਵੀ ਇਕ ਜੰਗ ਹੈ, ਉਹ ਵੀ ਇਕ ਧੰਦਾ ਹੈ ! ਖੇਡ ਨਹੀਂ ਹੈ। ਜਿਸ ਮੁਲਕ ਦੇ ਖਿਡਾਰੀ ਹਾਰ ਜਾਂਦੇ ਹਨ, ਕਹਿੰਦੇ ਹਨ ਫਲਾਣਾ ਮੁਲਕ ਹਾਰ ਗਿਆ, ਫਲਾਣਾ ਮੁਲਕ ਜਿੱਤ ਗਿਆ। ਇਹ ਜੰਗ ਹੈ ਜਾਂ ਕਿ ਖੇਡ ਹੈ ? ਜਿਸ ਮੁਲਕ ਦੇ ਖਿਡਾਰੀ ਹਾਰ ਜਾਂਦੇ ਹਨ, ਸੋਗਵਾਰ ਹੋ ਕੇ ਆਉਂਦੇ ਹਨ, ਰੋਦੇ ਹੋਏ ਆਉਂਦੇ ਹਨ ਅਤੇ ਜਿਸ ਮੁਲਕ ਦੇ ਖਿਡਾਰੀ ਜਿੱਤ ਜਾਣ, ਨੱਚਦੇ ਹੋਏ ਆਉਂਦੇ ਹਨ, ਮੁਲਕ ਦੇ ਵਿਚ ਉਨ੍ਹਾਂ ਦਾ ਸੁਆਗਤ ਹੁੰਦਾ, ਉਨ੍ਹਾਂ ਨੂੰ ਇਨਾਮ ਮਿਲਦੇ ਹਨ, ਜੈਸੇ ਕਿਸੇ ਮੁਲਕ ਨੂੰ ਜਿੱਤ ਕੇ ਆਏ ਹਨ ਅਤੇ ਵਾਕੇਈ ਨਾਂ ਵੀ ਲਿਆ ਜਾਂਦਾ ਕਿ ਫਲਾਣਾ ਮੁਲਕ ਜਿੱਤ ਗਿਆ ਹੈ, ਫਲਾਣਾ ਮੁਲਕ ਹਾਰ ਗਿਆ ਹੈ। ਜਿਸ ਵਿਚ ਹਾਰ ਕੇ ਬੇਇਜ਼ਤੀ ਹੋਵੇ ਅਤੇ ਜਿੱਤ ਦਾ ਤਕੱਬਰ ਹੋਵੇ, ਉਸ ਨੂੰ ਖੇਡ ਅਖਣੇ ਦੀ ਕੀ ਲੋੜ ਹੈ ? ਜਿਸਦੇ ਵਿਚ ਨੁਕਸਾਨ ਦਾ ਢੁੱਖ ਹੋਵੇ, ਜਿਸਦੇ ਵਿਚ ਨਫ਼ੇ ਦੀ ਖੁਸ਼ੀ ਹੋਵੇ, ਉਹਨੂੰ ਖੇਡ ਅਖਣੇ ਦੀ ਲੋੜ ਕੀ ਹੈ।

ਸਾਗਰ ਦੇ ਤੱਟ ਤੇ ਬੱਚੇ ਖੇਡ ਪਏ ਖੇਡਦੇ ਹਨ। ਰੇਤ ਦੇ ਮਹਿਲ ਖੜ੍ਹੇ ਕਰ ਰਹੇ ਹਨ। ਬੜੀ ਮਿਹਨਤ ਨਾਲ, ਬੜੀ ਲਗਨ ਨਾਲ ਅਤੇ ਬੜੀ ਇਕਾਗਰਤਾ ਨਾਲ। ਕੀ ਇਨ੍ਹਾਂ ਬੱਚਿਆਂ ਨੇ ਇਨ੍ਹਾਂ ਮਹਿਲਾਂ ਵਿਚ ਰਹਿਣਾ, ਹੈ, ਜੋ ਇਤਨੀ ਮਿਹਨਤ ਨਾਲ ਪਏ ਬਣਾਉਂਦੇ ਹਨ ? ਨਹੀਂ, ਖੇਡ ਹੈ, ਪਰ ਬੜੀ ਲਗਨ ਨਾਲ ਬੜੀ ਮਿਹਨਤ ਨਾਲ ਇਹ ਮਹਿਲ ਖੜ੍ਹੇ ਕਰ ਰਹੇ ਹਨ। ਮਹਿਲ ਬਣਾ ਰਹੇ ਹਨ, ਇਧਰੋਂ ਸੂਰਜ ਛੁੱਬਣ ਵਾਲਾ ਹੋਇਆ, ਸਾਮ ਹੋ ਗਈ ਏ, ਘਰ ਦੀ ਯਾਦ ਆਈ ਹੈ। ਹੱਸਦਿਆਂ-ਹੱਸਦਿਆਂ ਰੇਤ ਦੇ ਮਹਿਲ ਖੜ੍ਹੇ ਕੀਤੇ ਸਨ, ਹੱਸਦਿਆਂ 2 ਹੁਣ ਤੌੜ ਰਹੇ ਨੇ। ਬੜੀ ਇਕਾਗਰਤਾ ਨਾਲ ਬਣਾਏ ਸਨ, ਬੜੀ ਇਕਾਗਰਤਾ ਨਾਲ ਤੌੜ ਰਹੇ ਨੇ। ਜਦ ਬਣਾਉਣ ਲਗੇ ਸਨ ਖੁਸ਼, ਹੱਸਦਿਆਂ ਹੱਸਦਿਆਂ ਅੱਜ ਮਿਟਾਉਣ ਲੱਗੇ ਨੇ, ਖੁਸ਼, ਹੱਸਦਿਆਂ-ਹੱਸਦਿਆਂ। ਇਹ ਖੇਡ ਹੈ, ਧੰਦਾ ਨਹੀਂ ਹੈ, ਜੰਗ ਨਹੀਂ। ਬਣਾਉਣਾ ਵੀ ਖੇਡ ਸੀ, ਮਿਟਾਉਣਾ ਵੀ ਖੇਡ ਸੀ:-

ਆਵਨ ਜਾਨੁ ਇਕੁ ਖੇਲੁ ਬਨਾਇਆ॥

ਆਗਿਆਕਾਰੀ ਕੀਨੀ ਮਾਇਆ॥

(ਸ੍ਰੀ ਗੁਰੂ ਸਾ, ਅੰਕ 294)

ਧੀਨ ਗੁਰੂ ਅਰਜਨ ਦੇਵ ਜੀ ਮਹਾਰਾਜ਼ ਕਹਿੰਦੇ ਹਨ, ਪ੍ਰਮਾਤਮਾ ਦੀ
ਦ੍ਰਿਸ਼ਟੀ ਵਿਚ ਵੀ ਸਭ ਕੁਝ ਖੇਡ ! ਜੰਮਣਾ ਇਕ ਖੇਡ, ਮਰਨਾ ਇਕ ਖੇਡ, ਨਫ਼ਾ
ਇਕ ਖੇਡ, ਨੁਕਸਾਨ ਇਕ ਖੇਡ, ਜਵਾਨੀ ਇਕ ਖੇਡ, ਬੁਢੇਪਾ ਇਕ ਖੇਡ !!
ਕਿਉਂਕਿ ਜਵਾਨੀ ਬੁਛਪੇ ਵਿਚ ਬਦਲ ਜਾਂਦੀ ਹੈ, ਜਨਮ ਮਰਨ ਵਿਚ ਬਦਲ
ਜਾਂਦਾ ਹੈ, ਨਫ਼ਾ ਨੁਕਸਾਨ ਵਿਚ ਬਦਲ ਜਾਂਦਾ ਹੈ, ਇੱਜਤ ਬੇਇਜ਼ਤੀ ਵਿਚ ਬਦਲ
ਜਾਂਦੀ ਏ। ਸ਼ਿੰਦਾਬਾਦ ਦੇ ਨਾਹੰਰੇ ਮੁਰਦਾਬਾਦ ਵਿਚ ਬਦਲ ਜਾਂਦੇ ਹਨ। ਇਕ
ਖੇਡ ! ਤਮਾਸਾ !! ਸੁੰਦਰਤਾ ਕਰੂਪਤਾ ਵਿਚ ਬਦਲ ਜਾਂਦੀ ਹੈ, ਹਾਸੇ ਰੋਣਿਆਂ ਵਿਚ
ਬਦਲ ਜਾਂਦੇ ਹਨ:-

ਛੂਲ ਖਿਲਤਾ ਹੈ ਮੁਰਝਾਨੇ ਕਾ ਤਖੱਈਅਲ ਲੇਕਰ
ਜਿਸੇ ਹੰਸਤਾ ਹੁਆ ਪਾਉਗੇ ਵੱਹ ਪਰੇਸ਼ਾਂ ਹੋਗਾ।

ਹਾਸਿਆਂ ਦੇ ਬੱਲੇ ਪਰੇਸ਼ਾਨੀਆਂ ਛੁਪੀਆਂ ਪਈਆਂ ਹਨ, ਦੁੱਖ ਸੰਤਥ ਛੁਪੇ
ਪਏ ਹਨ। ਬਣਾਉਣ ਲੱਗਿਆਂ ਵੀ ਪ੍ਰਸੰਨਤਾ ਹੈ ਪ੍ਰਮਾਤਮਾ ਨੂੰ, ਮਿਟਾਉਣ
ਲੱਗਿਆਂ ਵੀ ਪ੍ਰਸੰਨਤਾ ਹੈ ਪ੍ਰਮਾਤਮਾ ਨੂੰ। ਜਦ ਬਣਾਉਂਦਾ ਤਾਂ ਇਕ ਤੋਂ ਅਨੇਕ
ਹੈ ਜਾਂਦਾ ਹੈ ਅਤੇ ਜਦ ਮਿਟਾਉਂਦਾ ਹੈ ਤੇ ਅਨੇਕ ਤੋਂ ਇਕ ਹੈ ਜਾਂਦਾ ਹੈ :-

ਖੇਲੁ ਸੰਕੋਚੈ ਤਉ ਨਾਨਕ ਏਕੈ॥

(ਸੁਖਮਨੀ ਮ: ੫ ਅੰਕ 292)

ਜਦ ਖੇਡ ਸੰਕੋਚਣ ਲਗਦਾ ਹੈ ਤਾਂ ਇਕ ਅਤੇ ਜਦ ਖੇਡ ਖੇਡਣ ਲਗਦਾ
ਹੈ ਤਾਂ ਅਨੇਕ !

ਇਸ ਅਨੇਕਤਾ ਵਿਚ ਜਿਹੜਾ ਇਕ ਨੂੰ ਦੇਖ ਲਵੇ, ਇਕ ਨੂੰ ਸਮਝ ਲਵੇ,
ਉਹ ਪਵਿੱਤਰ ਹੈ। ਉਸ ਨੂੰ ਕਿਸੇ ਨਾਲ ਘ੍ਰੂਣਾ ਨਹੀਂ ਹੋਵੇਗੀ। ਕਿਸੇ ਮੁਲਕ
ਨਾਲ, ਕਿਸੇ ਜਾਤ ਨਾਲ, ਕਿਸੇ ਵਿਅਕਤੀ ਨਾਲ, ਕਿਸੇ ਕੌਮ ਨਾਲ, ਕਿਸੇ
ਧਾਰਮਿਕ ਮੰਦਰ ਨਾਲ। ਮਸਜਿਦ ਨੂੰ ਵੇਖ ਕੇ ਵੀ ਉਸ ਦੇ ਅੰਦਰ ਸ਼ਰਨਾਹਟ
ਵੱਜੇਗੀ, ਮੰਦਰ ਨੂੰ ਵੇਖ ਕੇ ਵੀ ਉਸ ਦੇ ਅੰਦਰ ਖੁਸ਼ੀਆਂ ਜਾਗਣਗੀਆਂ।
ਗੁਰਦੁਆਰੇ, ਚਰਚ ਦੇ ਅੱਗਿਉ ਲੰਘਣ ਨਾਲ ਵੀ ਉਹਦੇ ਅੰਦਰ ਅਧਿਆਤਮਿਕ
ਤਰੰਗਾਂ ਪੈਦਾ ਹੋਣਗੀਆਂ। ਭੇਦ ਤੇ ਮਿਟ ਗਿਆ, ਹੁਣ ਦਿਸ ਪਿਆ ਅਨੇਕਤਾ
ਦੇ ਅੰਦਰ ਇਕ ਹੈ। ਅਨੇਕਤਾ ਉਸ ਦਾ ਖੇਡ ਹੈ, ਵਸਤਵ ਉਹ ਇਕ ਹੈ।

ਸੂਰਜ ਇਕ ਹੈ, ਕਿਰਨਾਂ ਅਨੇਕ ਹਨ। ਸਾਗਰ ਇਕ ਹੈ, ਲਹਿਰਾਂ ਅਨੇਕ

ਨੇ। ਜਿਸ ਨੂੰ ਲਹਿਰਾਂ ਨਾਲ ਨਫਰਤ ਹੈ, ਉਸ ਨੂੰ ਸਾਗਰ ਨਾਲ ਵੀ ਨਫਰਤ ਹੈ। ਜਿਸ ਨੂੰ ਕਿਰਨਾਂ ਨਾਲ ਨਫਰਤ ਹੈ, ਉਸ ਨੂੰ ਸੂਰਜ ਨਾਲ ਵੀ ਨਫਰਤ ਹੈ। ਜਿਸ ਨੂੰ ਅਨੋਕਤਾ ਨਾਲ ਨਫਰਤ ਹੈ, ਉਸ ਨੂੰ ਇਕ ਨਾਲ ਵੀ ਘ੍ਰਣਾ ਹੈ। ਉਹਨੂੰ ਇਕ ਦੀ ਕੋਈ ਸਮਝ ਨਹੀਂ, ਉਸ ਨੂੰ ਇਕ ਦਾ ਕੋਈ ਬੋਧ ਨਹੀਂ ਤੇ ਗੁਰੂ ਗ੍ਰੰਥ ਸਾਹਿਬ ਜੀ ਦੀ ਬਾਣੀ ਦਾ ਫੈਸਲਾ :—

ਏਕ ਵਸਤੂ ਬੂਝਹਿ ਤਾ ਹੋਵਹਿ ਪਾਕ॥
ਬਿਨੁ ਬੂਝੈ ਤੂ ਸਦਾ ਨਾਪਾਕ॥

(ਸ੍ਰੀ ਗੁਰੂ ਸਾ, ਅੰਕ 374)

ਜੇ ਇਕ ਨੂੰ ਸਮਝ ਜਾਏਂ ਤਾਂ ਪਹਿੱਤਰ ਹੈ, ਪਾਕ ਹੈ, ਨਹੀਂ ਤਾਂ ਗੰਦਰੀ ਦੀ ਢੇਰੀ ਹੈ !

ਭੱਟਾਂ ਨੇ ਇਸ ਸੰਬੰਧ ਵਿਚ ਇਕ ਸਵੱਯਾ ਉਚਾਰਨ ਕੀਤਾ ਹੈ, ਧੰਨ ਸ੍ਰੀ ਗੁਰੂ ਅਮਰ ਦਾਸ ਜੀ ਦੀ ਉਪਮਾ ਵਿਚ। ਭੱਟ ਫੁਰਮਾਨ ਕਰਦੇ ਹਨ, ਹੇ ਗੁਰੂ ਅਮਰਦਾਸ :—

ਤੈ ਪਛਿਅਉ ਇਕੁ ਮਨਿ ਧਰਿਅਉ ਇਕੁ ਕਰਿ ਇਕੁ ਪਛਾਣਿਓ॥
(ਸਵੱਈਏ ਮਹਲੇ ਤੰਜੇ ਕੇ ੩, ਅੰਕ 1394)

ਹੇ ਗੁਰੂ ਅਮਰਦਾਸ, ਤੁਸੀਂ ਜੀਵਨ ਭਰ ਜੇ ਪੜ੍ਹਿਆ ਤਾਂ ਇਕ ਨੂੰ ਪੜ੍ਹਿਆ ਹੈ। ਦੋ, ਤਿੰਨ, ਚਾਰ, ਪੰਜ, ਨਹੀਂ। ਸਿਰਫ ਇਕ ਨੂੰ ਪੜ੍ਹਿਆ ਹੀ ਨਹੀਂ, ਮਨ ਦੇ ਵਿਚ ਵੀ ਇਕ ਨੂੰ ਹੀ ਵਸਾਇਆ ਹੈ। ਧੰਨ ਗੁਰੂ ਨਾਨਕ ਦੇਵ ਜੀ ਮਹਾਰਾਜ ਵੀ ਕਹਿੰਦੇ ਹਨ:—

ਦੁਬਿਧਾ ਨ ਪੜਉ ਹਰਿ ਬਿਨੁ ਹੋਰੁ ਨ ਪੂਜਉ ਮੜੈ ਮਸਾਣਿ ਨ ਜਾਈ॥
(ਸੋਗਠਿ ਮ.੧, ਘਰ ੧ ਅਸਟਪਦੀਆ ਚਉਤੁਕੀ ਅੰਕ 634)

ਮੈਂ ਇਕ ਤੋਂ ਬਿਨਾਂ ਦੂਜੀ, ਤੀਜੀ ਗੱਲ ਸੁਣਨ ਨੂੰ ਤਿਆਰ ਨਹੀਂ। ਮੈਂ ਤ੍ਰਿਸ਼ਨ ਨਹੀਂ ਪੜ੍ਹਦਾ:—

ਤ੍ਰਿਸ਼ਨਾ ਰਾਚਿ ਨ ਪਰ ਘਰਿ ਜਾਵਾ ਤ੍ਰਿਸ਼ਨਾ ਨਾਮਿ ਬੁਝਾਈ॥
(ਸ੍ਰੀ ਗੁਰੂ ਸਾ, ਅੰਕ 634)

ਅੱਗੇ ਚੱਲ ਕੇ ਭੱਟ ਕਹਿੰਦੇ ਹਨ—

ਨਯਣਿ ਬਯਣਿ ਮੁਹਿ ਇਕੁ ਇਕੁ ਦੁਹੁ ਠਾਂਇ ਨ ਜਾਣਿਓ॥

ਤੁਹਾਡੀਆਂ ਅੱਖਾਂ ਵਿਚ ਵੀ ਇਕ ਹੈ। ਜਿੱਥੇ ਤੱਕ ਦੇਖਦੇ ਹੋ, ਇਕ ਨੂੰ। ਤੁਹਾਡੀ ਜ਼ਬਾਨ 'ਤੇ ਵੀ ਇਕ ਹੈ। ਜਿੰਨੇ ਬੋਲ ਬੋਲਦੇ ਓ, ਉੱਨ੍ਹਾਂ ਵਿਚ ਇਕ ਹੀ ਪ੍ਰਗਟ ਹੁੰਦਾ ਹੈ, ਅਨੇਕਤਾ ਨਹੀਂ। ਆਖਿਰ ਧਾਰਮਿਕ ਪੁਰਸ਼ ਦੀ ਪਹਿਚਾਣ ਕਿਵੇਂ ਕਰੋਗੇ ? ਉਸ ਦੇ ਵਿਵਹਾਰ ਤੋਂ, ਬੋਲਣ ਤੋਂ ਤੇ ਉਸ ਦੇ ਵੇਖਣ ਤੋਂ, ਉਸ ਦੀ ਤੁਰਜਿ-ਜ਼ਿੰਦਗੀ ਤੋਂ, ਹੋਰ ਕਿਸ ਤਰ੍ਹਾਂ ? ਹੋ ਸਕਦਾ ਹੈ ਗੁਰਦੁਆਰੇ ਆਉਣ ਵਾਲਾ ਵੀ ਅਧਾਰਮਿਕ ਹੋਵੇ। ਹੋ ਸਕਦਾ ਹੈ ਮੰਦਰ ਵਿਚ ਪੂਜਾ-ਪਾਠ ਕਰਨ ਵਾਲੇ ਦਾ ਵੀ ਭਗਵਾਨ ਨਾਲ ਕੋਈ ਸੰਬੰਧ ਨਾ ਹੋਵੇ। ਉਹਦੇ ਆਚਰਣ ਤੋਂ ਪਤਾ ਚੱਲੇਗਾ ਕਿ ਇਹਦੇ ਜੀਵਨ ਵਿਚ ਨਿਰੰਕਾਰ ਪ੍ਰਗਟ ਹੋਇਆ ਹੈ ਕਿ ਨਹੀਂ। ਗੁਰੂ ਅਮਰਦਾਸ ਜੀ ਦੀ ਉਪਮਾ ਕਰਦੇ ਭੱਟ ਅੱਗੇ ਕਹਿੰਦੇ ਹਨ:-

ਸੁਪਨਿ ਇਕੁ ਪਰਤਖਿ ਇਕੁ ਇਕਸ ਮਹਿ ਲੀਣਉ॥

ਤੁਸੀਂ ਜਾਗਦੇ ਗਹਿੰਦੇ ਵੀ ਇਕ ਦੇ, 'ਚ ਲੀਨ ਗਹਿੰਦੇ ਹੋ। ਤੁਸੀਂ ਸੌ ਜਾਂਦੇ ਹੋ, ਤੁਹਾਨੂੰ ਸੁਧਨੇ ਵੀ ਇਕ ਦੇ ਹੀ ਆਉਂਦੇ ਹਨ।

ਤੀਸ ਇਕੁ ਅਰੂ ਪੰਜਿ ਸਿਧੁ ਪੈਤੀਸ ਨ ਖੀਣਉ॥

ਇਹ ਹਿੰਦਸੇ ਜਮ੍ਹਾਂ ਕਰਨੇ ਪੈਣਗੇ, ਜੋੜ ਕਰਨਾ ਪਏਗਾ

ਤੀਸ ਇਕ, ਇਕੱਤੀ, ਪੰਜ, ਛੱਤੀ ਤੇ ਪੈਤੀ, ਇਕੱਤਹਰ। ਹੇ ਗੁਰੂ ਅਮਰਦਾਸ ਇਹ ਅਵਸਥਾ ਤੁਹਾਡੀ 71 ਵਰ੍ਹੇ ਦੀ ਉਮਰ ਵਿਚ ਬਣੀ। ਇਸ ਉਮਰ ਵਿਚ ਤੁਹਾਨੂੰ ਇਹ ਜੀਵਨ ਨਸੀਬ ਹੋਇਆ।

ਇਕਹੁ ਜਿ ਲਾਖੁ ਲਖੁ ਅਲਾਖੁ ਹੈ ਇਕੁ ਇਕੁ ਕਰਿ ਵਰਨਿਅਉ॥
ਗੁਰ ਅਮਰਦਾਸ ਜਾਲਪੁ ਭਣੈ ਤੂ ਇਕੁ ਲੋੜਹਿ ਇਕੁ ਮੰਨਿਅਉ॥

ਕਵੀ ਜਾਲਪੁ ਭੱਟ ਕਹਿੰਦੇ ਹਨ ਕਿ ਤੁਸੀਂ ਸਾਰੀ ਉਮਰ ਇਕ ਨੂੰ ਮੰਨਿਆ ਤੇ ਇਕ ਨੂੰ ਮਨ ਦੇ ਵਿਚ ਵਸਾਇਆ ਹੈ। ਤੁਸੀਂ ਇਸ ਗੱਲ ਨੂੰ ਸਮਝ ਲਿਆ ਹੈ।
ਉਹ ਕੀ ?

ਏਕ ਵਸਤੁ ਬੂਝਹਿ ਤਾ ਹੋਵਹਿ ਪਾਕ॥
ਬਿਨੁ ਬੂਝੈ ਤੂ ਸਦਾ ਨਾਪਾਕ॥

ਇਕ ਨੂੰ ਕੋਈ ਸਮਝ ਜਾਏ, ਇਕ ਨਾਲ ਕੋਈ ਜੁੜ ਜਾਏ, ਉਹੀ ਪਵਿੱਤਰ ਹੈ, ਵਰਨਾ ਕੋਈ ਪਵਿੱਤਰ ਨਹੀਂ। ਕਿਉਂਕਿ ਉਹਨੂੰ ਸਾਰੀਆਂ ਕਿਰਨਾਂ ਵਿਚ ਸੂਰਜ ਦਿਖਾਈ ਦੇਵੇਗਾ। ਉਹਨੂੰ ਸਾਰੀਆਂ ਲਹਿਰਾਂ ਵਿਚ ਸਾਗਰ ਦਿਖਾਈ

ਦੇਵੇਗਾ। ਉਹਨੂੰ ਸਾਰੇ ਮਨੁੱਖਾਂ ਵਿਚ ਪ੍ਰਭੂ ਦਿਖਾਈ ਦੇਵੇਗਾ। ਸਾਰੇ ਪਸੂ-ਪੌਛੀਆਂ
ਵਿਚ ਈਸ਼ਵਰ ਦਿਖਾਈ ਦੇਵੇਗਾ :—

ਜੋ ਦੀਸੈ ਸੋ ਤੇਰਾ ਰੂਪੁ॥
ਗੁਣ ਨਿਧਾਨ ਗੋਵਿੰਦ ਅਨੂਪ॥

(ਮ. ੫ ਅੰਕ 724)

ਅਤੇ

ਏਹੁ ਵਿਸੁ ਸੰਸਾਰੁ ਤੁਮ ਦੇਖਦੇ ਏਹੁ
ਹਰਿ ਕਾ ਰੂਪੁ ਹੈ ਹਰਿ ਰੂਪੁ ਨਦਰੀ ਆਇਆ॥

(ਰਾਮਕਲੀ ਮ. ੩ ਅਨੰਦ ਅੰਕ 922)

ਧੰਨ ਗੁਰੂ ਗੁਰਿੰਦ ਸਿੰਘ ਜੀ ਮਹਾਰਾਜ਼ ਕਹਿੰਦੇ ਹਨ ਕਿ ਤੂੰ ਇਕ ਹੁੰਦਾ
ਹੋਇਆ ਅਨੇਕ ਹੈਂ ਅਤੇ ਅਨੇਕ ਹੁੰਦਿਆਂ ਹੋਇਆਂ ਇਕ ਹੈਂ। ਅਨੇਕਤਾ ਤੇਰੀ
ਖੇਡ ਹੈ ਅਤੇ ਅਨੇਕਤਾ ਤੇਰਾ ਤਮਾਸਾ ਹੈ। ਬੱਸ ਇਹੀ ਤਮਾਸਾ ਦੇਖਣ ਲਈ ਮੈਂ
ਆਇਆ ਹਾਂ।

ਮੈਂ ਹੋ ਪਰਮ ਪੁਰਖ ਕੇ ਦਾਸਾ॥ ਦੇਖਨ ਆਯੇ ਜਗਤ ਤਮਾਸਾ॥
(ਦਸਮ ਗ੍ਰੰਥ ਚੋ)

ਅਜੀਬ ਹੈ ਤੇਰਾ ਤਮਾਸਾ ਵੇਖ ਰਹੇ ਹਾਂ। ਇਕ ਸੂਫ਼ੀ ਛਕੀਰ ਦਾ ਕਹਿਣਾ
ਜੋ ਹੱਸ ਰਹਾ ਹੈ, ਸੈ ਹੱਸ ਰਹੇਗਾ, ਜੋ ਰੋ ਰਹਾ ਹੈ ਸੈ ਰੋ ਰਹੇਗਾ,
ਸਕੂਨਿ-ਕਲਬ ਸੇ ਭੁਦਾ ਭੁਦਾ ਕਰ, ਜੋ ਕੁੱਛ ਹੋਨਾ ਹੈ ਸੈ ਹੋ ਕਰ ਰਹੇਗਾ,

ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਦੀ ਸਾਰੀ ਬਾਣੀ ਇਕ ਦਾ ਹੀ ਗਿਆਨ
ਕਰਾਉਂਦੀ ਹੈ, ਇਕ ਤੋਂ ਹੀ ਸੁਹੂ ਹੁੰਦੀ ਹੈ। ਜੋ ਇਕ ਨਾਲ ਚੁੜ ਗਿਆ, ਬੱਸ
ਉਹੀ ਬ੍ਰਹਮ-ਗਿਆਨੀ, ਉਹੀ ਭਗਤ, ਉਹੀ ਛਕੀਰ, ਉਹੀ ਵਲੀ-ਐਲਾ, ਉਹੀ
ਪਾਵਨ, ਉਹੀ ਪਵਿੱਤਰ। ਧੰਨ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਬਖ਼ਸ਼ਿਸ਼ ਕਰਨ, ਇਸ
ਸ਼ਬਦ ਦੀ ਪੜ੍ਹੀ ਹੋਈ ਕਥਾ ਦਾ ਛਲ, ਤੁਹਾਡੀ ਝੇਲੀ ਵਿਚ ਪੈ ਜਾਏ। ਪੜ੍ਹ ਕੇ
ਤੁਹਾਨੂੰ ਅਨੰਦ ਮਿਲੇ ਅਤੇ ਸੁਣਾ ਲਿਖਾ ਕੇ ਮੈਨੂੰ ਇਕਾਗਰਤਾ ਨਸੀਬ ਹੋਵੇ :—

ਕੋਈ ਗਾਵੈ ਕੇ ਸੁਣੈ ਹਰਿ ਨਾਮਾ ਚਿਤੁ ਲਾਇ॥
ਕਹੁ ਕਬੀਰ ਸੰਸਾ ਨਹੀਂ ਅੰਤਿ ਪਰਮ ਗਤਿ ਪਾਇ॥

(ਗਊੜੀ, ਅੰਕ 335)

□ □ □